

महुए का पेड़

(दस कहानियाँ)

मार्कण्डेय

७६२

प्रकाशन

इलाहाबाद - २

मार्ग नमः

१२४४

मार्ग

जगदीश विद्यालय

मार्ग

मार्ग प्रकाशन

मुद्रण-२

मार्ग

मार्ग

मार्ग

मार्ग प्रकाशन

मुद्रण-२

प्रस्तुत संग्रह में 'पान-फूल' के बाद की दस चुनी हुई कहानियाँ संगृहीत हैं ।

पाठकों, मित्रों एवं सहृदय आलोचकों ने, बड़ी ही आत्मीयता तथा स्नेह से पहले संग्रह को अपनाया है । मैं उन सबके प्रति अपनी हार्दिक कृतज्ञता प्रकट करता हूँ ।

इन कहानियों में, जीवन को आलोकित करने वाला कोई भी प्रकाश-कण आप को दीख गया, तो मुझे विश्वास है, इन्हे आपका सन्निध्य प्राप्त होगा ।

सुप्रसिद्ध कलाकार श्री जगदीश मित्तल ने अपनी सारी व्यस्तताओं के बीच आवरण-पृष्ठ बनाने में जो तत्परता की है, उसके लिए मैं उनका आभारी हूँ ।

२ डी०, मिंटो रोड, इलाहाबाद } मार्कण्डेय
५, दिसम्बर' ५५

बने	:	६
एक दिन की यादगी	:	१६
मैं ही नये और एक लेंच बना	:	३२
आम	:	४३
दिल का काल	:	५२
एक दिन के लिए	:	६६
एक ही चीज	:	७३
एक ही चीज	:	८३
एक ही चीज	:	११६
एक ही चीज	:	१२३

श्री वट्टी विशाल पित्ती को

—यह तो जूते नहीं हो सकते, और चाहे कुछ भी हों !—मनोहर सोचने लगा,—लेकिन बहू जी बार-बार इसी कमरे में टँढने को क्यों कहती हैं ?—उसे एक बार फिर अपनी आँखों पर सन्देह हुआ और वह कमरे के बीच में खड़ा हो कर चारों ओर घूम गया—कहीं कुछ नहीं, बच्चों के केवल दो लाल खिलौने ! उसने उन्हें हाथ में उठा लिया, यह तो बड़े चिकने हैं, पैर में कैसे पहने जा सकते हैं ? और उसके आगे मालिक का चमरौधा नाच गया,—कैसा मोटा तल्ला है उसका, और नाल भी क्या ठाट के जड़े हैं; और ऊपर से रेड़ी का तेल ! कहते हैं; आँख की रोशनी अस्सी बरस तक जैसी-की-तैसी बनी रहती है। मैं बड़ा हो कर जरूर एक जूता बनवाऊँगा। चाहे उसके लिए कितना ही काम क्यों न करना पड़े।

—माँ तो कहती है न कि ठाकुर की घिसौनी जिन्दगी भर थोड़े ही करनी है ! अभी तो तू नादान है; इसलिए लगा दिया है कि थोड़ा काम-धन्धे का ढंग सीख ले। नहीं तो क्या रामू ही बड़ा कमाऊ सपूत है ? मेरा मनोहर भी चटकल के साँचे चला लेगा और कलकत्ता से लौट कर

आएगा, तो उसके पास बढ़िया कुर्ता, धोती, साफा और जूता होगा।—मनोहर का मन प्रसन्नता से नाच उठा, फिर उसे एकाएक बहू का ध्यान आ गया और उसकी दृष्टि उस हाथ में उठाये खिलौने पर थम गयी,—कितने सुलायन हैं ये, जैसे कोई फूल हो और इन पतली-पतली पट्टियों में यह चाँदी-सा क्या जडा है ?—उसने उसे हाथ से सहला दिया,—इस नयी बहू की सब चीजें अनोखी हैं—कपड़ा-लत्ता, बोलचाल।—उसके दिमाग ने जैसे बिजली-सी काँध गयी।

उनका जूता भी इसी तरह का लाल-लाल है। गाँव की नेहरिया कहती हैं—भाड़े, उसका क्या पृच्छना; जितने दाम का उनका जूता है, बड़े-बड़े सरदारों की पगड़ी भी न होगी। शहर के सुख-आराम की बात ही दूसरी है। यहाँ तो बड़ों-बड़ों को मोका-मतलब के लिए लतरी भी नहीं मिलती। वह तो जैसे घरती पर लात ही नहीं धरती—और बहू के मास्टर, गुलाबी पैरो पर बंधे सैंडिल के फीते उसके दिमाग पर छा गये,—उसमें भी इसी तरह की सुनहली पट्टियाँ हैं, ऐसी सुलायन कि हाथ सरक जाए।—उसने उस खिलौने को उलट-पुलट कर देखा, नीचे कुछ गर्द लगी थी: पर सुलायन खर-न तो नाल, न कीलें। अजब माया है इनकी !—वह परेशान हो गया।

फिर सोचने लगा,—इस पर पैर रखकर क्यों न देखूँ ?—और उसे ज़नीन पर रख कर, जैसे ही उसने पैर रखा, बहू कमरे में घुस आयी। मनोहर डर के मारे काँप उठा। बड़ी मालकिन के तमाचे और ठाकुर की ज़नैठी उसके दिमाग में दौड़ गयी। उसका सारा शरीर पसीने से लथपथ हो गया। “तेरे पैर में नहीं अटेगा, मनोहर ! उसे छू नहीं सकता था तो मुझे बुला लिया होता। माँ ने मना किया है, क्या रे ?” और बच्ची को गोद से उतारते हुए उन्होंने मनोहर के मुँह के-से ऋड़े-ऋड़े, उठे हुए बालों को सहला दिया, “बाम रे, कितने ऋड़े हो गये हैं तेरे बाल ! माँ तेल भी नहीं डालती क्या ? अच्छा चल, तेरे बालों में तेल डाल दूँ !” और बैठ कर बच्ची के सफेद बुले-बुले फूलों-जैसे पाँव में जूता पहिनाने लगीं।

मनोहर सत्राँसा हो आया; पर एकाएक जूते का खयाल जैसे उसकी आँखों के आँसू पी गया। उसने जल्दी-जल्दी आँखें पोंछ कर पानी की दीवार हटा दी; तब तक बहू बच्ची को जूता पहना चुकी थीं और मनोहर का अचम्भा, जैसे एक प्रश्न-चिह्न-सा उसके आगे खड़ा रह गया था,— यह तो अजीब तरह से पैर में चिपक गया है, लेकिन यह गिरेगा अभी-अभी। जैसे ही बच्चे ने पैर हिलाया, यह नीचे आ जाएगा; और जब मालकिन इस बार पहनाएँगी, तो मैं जरूर देख लूँगा।—बच्चा हिला, फिर डोलने लगा और फिर दौड़ने पर जूता जहाँ का तहाँ। मनोहर की आँखें लगातार उसमें घँसी रही।

जेठ की रुपहली चाँदनी में गाँव का रस्ता एक मोटी धूल के गद्दे में लिपटा पड़ा था और उसकी दिन वाली गहरी जलन हल्की, सुहावनी सीत में बदल गयी थी। बहू जी धीरे-धीरे धूल पर पैर के निशान बनती जा रही थी और बच्ची मनोहर की अँगुलियों के सहारे जैसे अनभ्यस्त-सी डगमगाती हुई चल रही थी। मनोहर की निगाह बहू के जूते से बने निशानों पर थी, जो सोल के निशानों के कारण चतुर बच्चों के घर-घरौंदों में बनी नक्काशी-से लग रहे थे। मनोहर सोचने लगा, आज ही दिन को तो वह पलास की पत्तियाँ पैरो में बाँध कर यहाँ आया था। दिन में यह धूल जैसे कड़ाह के तेल-सी जलने लगती है! उसका ध्यान बच्ची की ओर से हटा ही था कि वह धूल में पैर घँस जाने से लुढ़क गयी और मनोहर जल्दी-जल्दी उसे खड़ा करके गोठ में उठाने लगा, पर वह उठती क्यों? मनोहर से थोड़ी ही छोटी तो है वह। फिर मनोहर उसे वहीं खड़ा करके उसके फ्राक की धूल झाड़ने लगा। बच्ची भी जल्दी-जल्दी दोनों हाथों को चलाने लगी, पर उसकी दोनों खुली टाँगों और जूते पर पड़ी गर्द निकल नहीं पा रही थी। मनोहर डर गया, कहीं बहू नाराज न हों और बड़े मालिक की बात, “देख रे, सँभाल कर ले जाना बच्ची को, कहीं गिराना नहीं वना बहुत पीटूँगा।”

वह बहुत डर गया। जल्दी से जमीन पर बैठ कर बच्ची को अपनी

गोद में उठा लिया और अँगोछे के एक छोर से उसकी गर्दन भाड़ने लगा। धूल में घँस कर जूतों का रंग मद्धिम पड़ गया था। मनोहर ने बार-बार उन पर कपड़े फेरे, हाथ से पोछा, मुँह से फूँका। पर उनकी चमक गायब हो गयी थी। मनोहर सोचने लगा,—आखिर गर्द में इन्हें पहनने की क्या जरूरत थी, कोई पैर थोड़े ही जल रहा था या माव-पृष्ठ की ठारी भी तो नहीं थी!—फिर वह हाथ से बार-बार जूते को सटलाना, साफ करता, मुँह से फूँकता। उसे लग रहा था, जैसे जूते को चोट आ गयी है, उसका मन मलीन हो गया है। उसके तल्ले में कंकड़ तो नहीं घँस गये? उसने जैसे ही झुक कर उन्हें देखना शुरू किया था कि बहू की आवाज आयी, “क्या कर रहा है रे, घर चल कर साफ कर लेता। तेरा कपड़ा तो माटी में सना जा रहा है और तू इन जूतों के कारण इसे छ़ाती पर लादे हुए है! कौन बड़ा जवान पाटा हो गया है?”

मनोहर हड़बड़ा गया। उससे कुछ भी कहते न बना और बहू ने बच्चों की उँगली पकड़ कर, धूल में खड़ा कर दिया। फिर कहने लगी, “अपने कपड़े तो भाड़ ले मनोहर! चल, अब लौट चले, बहुत टहलना हो गया।” पर मनोहर के हाथ न हिले और वह बच्ची के पोछे-पीछे घर लौट आया।

बच्ची बहुत थक गयी थी। उसकी आँखें रह-रह कर भँप जाती थी। बहू ने उसे दूध पिला दिया और वह चारपाई पर लेट गयी। उसका एक पाँव चारपाई की पाटी से थोड़ा लटक रहा था, जिसमें धूल से सना जूता चिपका हुआ था। मालकिन ने मनोहर के हाथों में पंखा देते हुए कहा, “थोड़ी हवा कर दे, सो जाएगी, मैं भी जा कर खा लूँ।” और चलते-चलते फिर कहती गयी, “मैं उधर सोऊँगी, तुम बच्चों के जूते उतार देना और खा-पी कर वहीं नीचे सो जाना!”

मनोहर को प्रसन्नता हुई पर एकाएक जूतों के उतारने की बात से वह बचरा गया। उसकी समझ ही में नहीं आया कि वह कैसे उतारेगा उन्हें। और वह बड़ी देर तक ग्रीष्म की सुहानी चाँदनी में बच्ची को, पलंग की

सुफेद, धुली चादर को, फिर उसके जूते को देखते-देखते वहीं चारपाई की पाटी के सहारे बैठ गया। जूते पर हाथ फेरा। उसके चमकते हुए बक्सुए को इधर-उधर हिलाया, उसके पतले फीतो को सँभाल कर खींचा-ताना; पर कोई उपाय समझ में नहीं आया। रह-रह कर बीच में घर का कोई आदमी जब इधर-उधर आता-जाता, तो वह उन्हें छोड़ कर पंखा झलने लगता। उसने तय किया,—जब सब लोग सो जाएँगे, तब खोलूँगा। तब तक इसकी गर्द को साफ कर दूँ।—और वह अपने कुर्ते से उसे पीछने लगा। हाथ की अँगुलियों से जहाँ-तहाँ जमी धूल हटायी और कोनो को मुँह से फूँक-फूँक कर साफ किया; पर उसे सन्तोष नहीं हुआ,—मालकिन नाहक ही जूते लेकर गाँव आयी, क्या जानती नहीं थी कि यहाँ धूल माटी होती है? कोई पक्का मकान थोड़े ही है? और ले कर आयीं भी, तो इन्हे कपड़ों के बक्सों में ही क्यों नहीं रखा?—वह मालकिन के दिये हुए कुर्ते को देखने लगा, जिसे उसने पहन रखा था,—क्या इससे खराब हैं जूते?—और उसके हाथ, बच्ची के मुलायम पाँवों से सट गये। धीरे-धीरे रात ठण्डी होती गयी और चाँदनी खिल कर घर के आँगन में बिछती गयी। मनोहर भी निश्चेष्ट, निष्क्रिय-सा बच्ची के पाँवों के पास जूते और चारपाई की पाटी से सटता गया। फिर पलास के पत्ते...धूल की जलन...माघ की ठारी...रामू का चरमराता हुआ जूता और मालिक का रेड़ी के तेल में डूबा हुआ चमरौधा...“नहीं-नहीं!” वह बड़बड़ाने लगा, “मैं ऐसे ही लाल-लाल जूते लूँगा लेकिन धूल में, ककड़ पर, ओस में, कीचड़ में नहीं पहनूँगा। जब बरात में जाऊँगा, बैठूँगा, तो उतारूँगा... पर, नहीं, कोई चुरा ले जाएगा...चुरा...” उसका सिर कुछ खिसक कर बच्ची के पाँवों से सट गया और बच्ची के लटकते हुए पैर उसके सीने पर आ गये। उसका दूसरा हाथ भी बच्ची के पैरों में चिपक गया जैसे कोई प्रणय-विभोर कामिनी-मोहा विष्ट निद्रा में तन्मय हो गयी हो।

बहू जी की आवाज़ पर एकाएक उसकी नीद टूट गयी। वह भौचक्का हो गया, यह तो सुबह हो गयी! उसने हाथ उठाया, तो बच्ची

के पाँव उसके सीने से सटे थे और जूता सामने लटक रहा था। काम-भर के लिए उसकी दृष्टि रुकी,—“वह जी ने उन्हें उतारने की कृपा थी न!—उसे याद आ गया और वह डर गया। फिर देगा, मैं भी सामने खड़ी जैसे किसी दूर की बात से लोधी हुई मुसकाना रही थी।

“कहाँ तो तू जूते छूता नहीं था, क्या रात-भर उन्हे रींग, से लगाए पड़ा रहा। तू बड़ा पागल है, मनोहर! जा कर हाथ-मुँह धो ले! रात खाना खा लिया था न?” मनोहर चुप रहा।

“बोलता क्यों नहीं?”

मनोहर नीचे देखने लगा। वह मोचने लगा, वह चरमचर खाना खाना ही भूल गया। “अच्छा जाकर हाथ-मुँह धो और रात जो मैं रोटियाँ ले कर खा ले! मैंने तेरे लिए चाँके में चाय रख दी है।”

मनोहर हाथ-मुँह धोने गया, तो उसे एकाएक जूते उतारने की बात याद आ गयी और जल्दी-जल्दी मुँह पर पानी छिड़क कर भागा आया, पर मालकिन जूते उतार चुकी थी। उन्होंने इतनी जल्दी उन्हे लौटते देखा, तो फिर हँसने लगी, “तू बच्ची से दूतना छिल गया है कि हाथ-मुँह भी धोना छोड़ दिया है। कहाँ तक साथ लगा रहेगा, हूह! कल तो मुझे दिखी जाना है। कह, तो तेरे भरोसे इसे छोड़ जाऊँ। पाल लेगा इसे?” वे हँसने लगी थीं, पर मन के भीतर जैसे कोई दुःख की परत खुरच रही हो, गहरे, फिर गहरे।

“और हाँ, दाई से कहना, इसे कपड़े बदला दे और तू इन्हे ले कर मेरे पास आ तो, इसे दूध भी पिला दू और तुझे खाना भी दे दू।”

मनोहर दाई के पास बच्ची को ले गया, तो उसने जल्दी-जल्दी इधर-उधर करके उसके कपड़े बदल दिये और कहने लगी, “ले जाकर जूते पहना लेना, मुझे एक ही काम थोड़े ही है। बड़े लोगो के पचास भ्रंशुट होते हैं। मैं क्या-क्या करूँ? जन्न से आयी हूँ, काम करते-करते छाती फटी जाती है। बच्ची को कपड़े भी नहीं बदला सकतीं?”

मनोहर चुपचाप बच्ची को लेकर लौटा, तो फिर जूते का खयाल उसके

दिमान पर छा गया,—लेकिन इस बार तो मैं जरूर जूते पहना लूंगा । उसने अपना कुर्ता निकाल कर जमीन पर बिछा दिया और बच्ची के दोनों पावों को सामने रख कर, बड़े चतुर व्यक्ति की तरह जूतों को उलटा-पुलटा कर पहनाने लगा । फिर जब-जब वह बच्ची के पाँवों को उठा कर जूते डालने की कोशिश करता, वे कहीं-न-कहीं फीतो में उलझ जाते या बच्ची उनके कन्धे पर तय रख कर उठ खड़ी होती और उसके सर को दबा कर कन्धों पर चढ़ने की कोशिश करते हुए कहने लगती, “घोला बन जा, मनोहल ! घोला मनोहल...घोला...”

मनोहर परेशान हो गया । फिर वह ठीक से बैठ कर, उसे गोद में बैठे कर और एक हाथ से उसे दबा कर, दूसरे से जूते पहनाने की कोशिश करने लगा । पर बच्ची के पाँवों में किसी भी तरह जूते नहीं जाते थे । उल्टा जब वे हाथ से छूट कर गिर जाते, तो मनोहर उन्हें अपनी देह में पकड़ने लगता । कभी-कभी बच्ची “घोला...घोला...” कह कर पीछे की ओर उचकती और मनोहर को लेकर जमीन पर गिर पड़ती । वह परेशान हो गया था । तभी वह जी एक हाथ में दूध का गिलास, दूसरे में चाय-रोटी ले कर कमरे में घुसी ।

“जूतों के पीछे खाना-पीना भी नहीं होगा, मनोहर ! दाई ने बताया उगने कभी के कपड़े बदल दिये हैं और तू जूते पहनाने गया, तो यही जूते पहना रहा है ? और यह कुर्ता ?” वे जैसे बिगड़ उठी, “कल ही तो दिया है न रे, क्या हालत बना दी इसकी ! कहीं जमीन पर बिछाने की चीज़ है यह ?”

मनोहर चुपचाप खड़ा हो गया । उसने जमीन पर से कुर्ता उठा लिया और बाहर निकल ही रहा था कि वे कहने लगी, “तेरा खाना लायी हूँ । ले, बैठ कर खा ले !”

वह संकोच में पड़ गया । घर में बैठ कर खाना ! कहीं बड़ी मालकिन ने देख लिया, तो क्या होगा ? और वह चुपचाप चाय का गिलास और रोटिया ले कर बाहर चला गया ।

वहू ने बच्ची को दूध पिला कर जूते पहना दिये और उसकी अँगुली पकड़ कर बाहर निकली, तो मनोहर दरवाजे पर जल्दी-जल्दी गोटियाँ निगल रहा था। उसका मन फिर उदास हो गया और वह बच्ची के नन्हें-नन्हें सुकुमार पाँवों में बंधे जूतों को देखता रहा।

—बहू जी कल सुबह चली जाएँगी, और बच्ची भी और उमका जूता भी।—मनोहर रात सोया, तो उसके मन में यही ग्यवाल था। बगल में बच्ची के जूते पड़े थे और मालकिन सो रही थी। मनोहर बार-बार जूतों को देखता और उसका मन सोचने लगता,—यदि रात भर में मैं बड़ा हो जाता, तो बहू जी के साथ ही कल दिल्ली चला जाता और पैसे कमा कर अपने लिए लाल-लाल जूते खरीदता।

रात बढ़ती जा रही थी। चारों ओर सुनसान, पर मनोहर को नींद कहाँ? वस, बहू जी के जाने की बात उसके मन में जैसे पैर ताँड़ कर बैठ गयी थी और वह बार-बार जूतों को देखता। उसने हाथ बढ़ाया, जूतों को खींचा और पास रख कर देखने लगा,—कितने सुन्दर हैं ये! लेकिन कल से ये मुझे अपने हो जाएँगे।—वह उलट कर, उन्हें आगे जमीन पर रख कर देखना चाहता था, क्योंकि ऐसे देखने में उसे जूते उठाने पड़ते थे और बहू जी के जगने का डर उसे बराबर बना हुआ था। वह उलट ही रहा था कि पानी भरे लोटे में धक्का लगा और उस पर रखी हुई तश्तरी झनझना कर गिर गयी। उसने जल्दी से जूता रख दिया पर बहू जग रही थी। इसलिए कुछ बोली नहीं, चुपचाप कभी मनोहर को, कभी बच्ची को, कभी पूरे घर को और कभी चाँद और दिल्ली की सड़कों और इमारतों को देखनेलगती थीं। लेकिन मनोहर और उसके हाथ, उसकी बेचैनी और जूते, सब जैसे रात के सफ़ेद रंग में मिल-जुल कर एक में बन जाते थे।

मनोहर सोचते-सोचते सो गया था, पर उसका हाथ जूतों पर टिका हुआ था, जैसे कोई सूँघ अपने धन को या कोई प्रेमिका अपने प्रेमी को अपनी छाया में बाँध लेना चाहती है।

सुबह जब बहू ने मनोहर को देखा तो उनकी आँखें भर आयीं। मनोहर अब भी जैसे किसी न्यालाती दुनिया में खोया-सा सो रहा था और एक अवसाद के कुहासे से उसका सारा शरीर मोहाविष्ट हो गया था। वे कुछ देर तक देखती रहीं, पर गाड़ी के समय का ध्यान आते ही वे उठ खड़ी हुईं और मनोहर को जगा कर कहने लगीं, “देख, जल्दी से तैयार हो जा, तुम्हें भी स्टेशन तक साथ चलना होगा।”

मनोहर को तैयार क्या होना था, उसने जल्दी से कुर्ता गले में डाल लिया और सोचने लगा,—मैं आज बहू जी का साथ नहीं छोड़ूँगा, देखे वचची को जूते पहनानी हैं!—फिर उसके जी में आया, कह दे, “वचची को तैयार कर दीजिए, जूते पहना दीजिए, मैं लेकर चलूँ!” पर उसका साहस न हुआ,—शायद बहू जी मेरे सिर पर यह काम न मढ़ दें। पर इस बार मैं नहीं हटूँगा! और वह जूते और वचची के आस-पास चक्कर काटता रहा।

बहू ने जल्दी-जल्दी नहा-धो लिया था और वह वचची को कपड़े भी पहना चुकी थी। अब मनोहर डर ही रहा था कि कुछ करने को कह कर टाल न दें कि बहू जी बोल उठीं, “क्या खड़ा-खड़ा देखता है, मनोहर वेटा! जल्दी से टिफिन केरियर लेकर रसोई से पूड़ियाँ रखा ले, माँ ने बना ली हैं।” और वचची को अँगुली पकड़ कर जूते के पास तक चली गयीं। पर मनोहर कैसे रुकता, उसे रसोईघर तक तो जाना ही था। उसका मन कुछ भारी हो गया।

स्टेशन दो मील था, पर जाते समय धूप नहीं थी। फिर भी मनोहर रास्ते के बड़े-बड़े पलाम के पत्तों को देखता गया, क्योंकि कडाहे के तेल की तरह जलने वाली धूप और भउरे की तरह जलती गर्द होगी लौटते समय; वचची के जूते, माघ की ठारी, माघो का चरमराता हुआ जूता और मालिक का चमरौघा, कुछ भी तो उसे याद नहीं आया था। वस, पलास के पत्ते, जो इस तपन में ही मुआपंखी हरियरी से नाच उठते हैं—शायद जानवरों की छाया के लिए, मनोहर के पैरो के जूते के लिए और हाँ,

उसने पत्तियों को पैरों तले बंधने के लिए घर ही से रस्ती के कई टुकड़े भी छिया कर जेब में रख लिये थे: क्योंकि बड़ी मालकिन के वे शब्द, जो उन्होंने मनोहर को एक दिन पलास की पत्तियों के जूते पन्ने देग्य कर कहा था, “शौकीन होता जा रहा है ? चाय ने भी कभी जूतों का नुस् देखा था ? अर्मी से तेरा पाँव जलने लगा !” उसके कानों में गँज उठे थे ।

पर लौटते समय वह पलास की पत्तियाँ, आग की तरह जलती धूप और जेठ की दुपहरिया, जैसे कुछ नहीं थी, क्योंकि रास्ते पर धूल थी, कंकाड़ थे और मनोहर की बगल में एक कागज का डिब्बा दबा था, जिसमें उनके लिए लाल-लाल जूते थे ।

एक दिन की डायरी

मन भी अजीब है—कभी-कभी भागता है, खूब भागता है—भड़के हुए बैल की तरह, मनमाना, स्वच्छन्द, और जो उसे पकड़ने की कोशिश करो, बाँधने की सोचो, तो जाने कैसे, कहाँ से निकल कर फिर दूर—बहुत दूर हो रहता है ।

और कभी-कभी तो जी में आता है, किसी ततैया के छत्ते के ठीक नीचे खड़े हो कर उसे छेड़े और खड़े रहें । लेकिन, न जाने क्यों, लगता है कि बीवने से साग शरीर बेचैन हो उठा है, और बरफ़-सी शीतल और सुकुमार उँगलियाँ धीरे-धीरे रँग कर उस दर्द को खींच रही हैं । स्नेह के आँसुओं से भीग जाने का जी होता है—खूब उधर कर, नगा हो कर ।

कभी किसी सरोवर के विश्रात जल में डूबने से उठी लहरों का गोला देखने को मन होता है, और लगता है, जैसे अथाह गहराई में खड़े होने की ताकत हो आयी हो, तैरना आ गया हो, दूर के चुने हुए कमल तोड़ लाने का पौरुष जाग उठा हो ।

ऐसे भी अक्सर जीवन में आते हैं, जब भूख लगी हो, और ग्वाना न मिले; नींद लगी हो, पर सो न सके; हँसना चाहे, बहुत जोर से चीख पडना चाहे, मन कहे, पर कर न सके, और जब स्टोव जला कर चाय बनाने की सोचे, तो उँगलियाँ जल जाएँ, और माँ को याद हो आए ।

—मिट्टी के, गोबर से लिपे, घर में मीठे तेल का दीया जल उटे, और बॉस की साफ-सुथरी चारपाई पर बहुत सफेद विस्तर बिछ जाए, फिर मीठी लोरियों में—माँ की छाती में डूब जाने को, खो जाने को जी कहे । दूध-भात की कटोरियाँ देख कर घर छोड़ कर भाग जाने को हों, पर दहलीज में बैठे पापा की डाँट से निगलना ही पड़े ।

लेकिन इसके बाद भी विस्तर में काँटे उग आएँ, तकिया जलने लगे, और खटमलो की एक सेना सारी देह पर घंरा डाल दे, तो फिर टहलने को— दूर-दूर तक घूम आने को, पीछे कई वर्ष के कैलेंडर छू आने को तबीयत मचलती है, भूली-बिसरी बातों की दूकान सजा देने को जी होने लगता है, जिसमें मीठी गोभियाँ, मालपुत्रा से ले कर पूरियों और चटनियों तक का मजा लेने को तबीयत आती है । बात ही बात, और कुछ नहीं, क्योंकि बात से पेट भरता नहीं—संतोष हो आता है लेकिन जो बात करने वाला ही न हो पास, और कोई मिले भी न रात के इतने शीते समय में, तो कभी-कभी डायरी लिखने की इच्छा होती है—उस दिन की डायरी, जब कालेज से लौटते ही माँ ने चूल्हे से चाय का पानी उतारते-उतारते किंचित् सुसकरा कर कहा था, “सुना, तू लेखक हो रहा है आजकल ! राम और कृष्ण ही को सुना था, जिनकी कथाएँ लिखी जाती हैं, और तू लड़कियों पर कहानी लिखता है ?”

काटो तो खून नहीं, “यह क्या कह रही हो, माँ ! किसने बताया तुमसे यह सब ?”

और वह हँस पड़ी थी, “पागल कहीं के ! अभी-अभी राय बाबू की बहू आयी थी, उनके मकान के आधे हिस्से में जो वकील रहता था न,

वह चला गया है, और उसमें सरकारी इंजीनियर आ कर रहने लगे हैं। उनकी कोई लड़की है—सुशीला, वह तेरे साथ पढ़ती है ?”

“धनू तेरे की माँ, क्या बात कर दी तुमने आते-आते, अरे वह भी कोई लड़की है, देशतो, सुच्च। अरे, उसे तो ठीक से धोती भी बाँधनी नहीं आती—मैं उस पर कहानी लिखूँगा ?”

—और मन को परतें जैसे सूखे कपास के बीज की तरह उखड़ गयी हों। माँ की बात, हाथ की फाइल, केतली, प्लेट-प्याले, सड़कें, इमारतें—सब पीछे—छह महीने पीछे।

“ज़रा एक बात सुनना भाई ! अलग की है।” मेरे एक साथी ने मोर-पखों की छाया में खींचकर मुझसे कहा था।

—मुझे दुःख हुआ था—अचम्भा हुआ था। अखिर तुमने अपने को पहचान लिया, लेकिन फिर कुछ संतोष भी हुआ था, कि मेरी कहानी में तुम्हारी तस्वीर पहचानी गयी, और तुम्हारे ही द्वारा। “लेकिन मैं कहानी को पत्र नहीं हूँ।” मित्र ने बताया, तुम दुःखी हो कर कह रही थीं। फिर एक अवसाद का कुहासा घिर आया था मन पर, और सावन की हल्की फुही में मेरे मन के रेशे उड़ गये थे।

—मैं उससे बोलूँगा—जरूर बोलूँगा। कहूँगा, कि मुझे वह क्षमा कर दे, गलती से यह सब हो गया, और...पर माँ ने चाय देते हुए कहा था, “अच्छी लड़कियाँ ऐसे ही रहती हैं। राय बाबू की स्त्री ने तुम्हें शाम को घर बुलाया है। कुछ खा-पी कर मिल आना।” पर मेरा मन उड़ा जा रहा था।—मैं झूठ बोलूँगा—यह कहूँगा कि गलती से उसकी तसवीर उभर आयी है, और यदि किसी के मन में वैसी ही तसवीर बसती हो, वही शोभा हो, वही तसल्ली हो उसके मन की, तो कोई क्या करे ? क्या किसी को चाहना, किसी से स्नेह करना दोष है, किसी को मन के पास देखना बुरा है। फिर मेरे मन का वह दवा हुआ तूफ़ान उधर गया था, जब मैंने उसके लिए पत्र लिखे थे—

“तुम्हें इस तरह तफ़लीफ़ देना मुझे अभीष्ट नहीं था, सुशील !

मैं लज्जित हूँ, तुम मुझे क्षमा कर दोगी। फिर नहीं लिखूँगा। अपनी आत्मा को मार दूँगा, अपनी आवाज का गला घोट दूँगा। वस, तुम बुरा न मानो।” पर वह सत्र, जैसे चासी गुलाब की पखुड़ियों-सा किसी अधड़ में झड गया था—वे सारे पत्र आँच में तप कर राख हो गए थे—लिफाफों में कस कर घुट गये थे।

फिर तुम मेरे लिए असंभव-सी हो गयी थी—आवाज से बाहर—पहुँच से बाहर, जैसे हवा हो ही न तुम्हारी अगल-बगल।—राय बाबू की स्त्री ने तुम्हें घर पर बुलाया है, कुछ खा-पी कर मिल आना। माँ की बात याद आ गयी थी।

और मैं गया, तो तुम्हीं पहले मिली थी—जैसे अभी-अभी सो कर उठी हो—रूखे-रूखे-से बिखरे बाल और बहुत सोच-हीन आँखें, जैसे किसी भयानक तूफान को आते देख कर भी कोई साहसी मल्लाह अपनी किश्ती का पतवार ढीला किये बैठा हो—डूबना जो नहीं है उते, और उसी तरह तुमने कहा था—

राय बाबू के यहाँ जा रहे थे, चलो अच्छा हुआ जो मैं मिल गयी। मैंने ही बुलवाया था, तुम्हें। पर मैं बोल नहीं सका था। क्योंकि जिसे पहाड़ मान कर चढ़ाई की इच्छा ही मर गयी थी, वह मैदान से भी ज्यादा समतल थी, और उसने अपने ड्राइंग रूम का दरवाजा खोल दिया था। उसी के भीतर बायीं ओर एक छोटे-से कमरे में बैठे थे हम। उसके पढ़ने का कमरा था यह, पर बहुत सपाट—एक रैक में थोड़ी-सी किताबें, एक तख्त और एक तिपाई—सत्र पर सफ़ेद कपड़ा, कहीं कोई सजावट नहीं—कोई बनाव नहीं।

“लड़कियों से डरते हो !” उसने मुझे तख्त पर बैठा कर कहा था।

“नहीं तो !” मुझे ज़रा सहारा मिला।

वह जरा हँसी भी तो नहीं। अपने को बनाया-सँवारा भी नहीं, वैसे ही, जैसे कोई विचारक लंबे चिंतन के बाद अपने किसी घर वाले से—किसी आत्मीय से—बड़े गभीर रूप में, काम की बातें करता जा रहा हो।

जी में आया, कहूँ, रात दो बिल्लियाँ लड़ते-लड़ते माँ के बिस्तर पर कूद पड़ी, कौए ने मुन्ना के दूध-भात की कटोरी उठायी, तो छत पर डाल दिया। रानीमत समझो, कि मिल गयी, वनाँ माँ अमरीका से सैनिक सहायता लेने जा रही थी—क्या होता फिर तुम्हारे घर का, पर मेरे घर में चूहों का बुराहाल है। दिखाई पड़ा नहीं की पिता जी को सद्मा हुआ राशन की कमी का—तुम्हारे पास मूसादानी होगी ?

पर बात के सिलसिले का ध्यान कर, चुप रह गया। क्या कहता, जो था, लगा, वह सब प्रेत का स्वप्न था। सत्य तो और ही कुछ है।

“तो बोलो कुछ। या लिख कर ही व्यक्त करते हो, अपने को !”

“नहीं तो ! पर क्या कहूँ, कुछ समझ में नहीं आता।”

“कोई नयी कहानी लिखी इधर ?”

“लिख नहीं पाया।”

“क्यों ?”

मैं बोल नहीं सका।

“इसलिए कि कोई मन की लड़की नहीं मिलती।”

“हाँ ऐसा ही मानो।” मैंने बहुत साहस करके उदास मन से कहा।

“तो लड़कियों के लिए लिखते हो ?”

“नहीं तो।”

“अपने लिए ?”

“नहीं।”

“पढ़ने वालों के लिए ?”

“कह नहीं सकता।” मुझे जैसे कोई छेड़ रहा हो, इच्छा हुई, कहूँ, बहुत ही गया। अब चलो, पर उसने बात बदल दी।

“बहुत अच्छा लिखते हो, मेरी माँ को तुम्हारी कहानियाँ बहुत पसंद हैं। तुम जानते हो न, कि वे हिंदी कम समझती हैं। मैं ही प्रायः पढ़ कर समझाती हूँ, उन्हें।” और उसने मेरी कई प्रकाशित कहानियों की बात कर डाली। बड़े ही प्यारे सुहृद की तरह बोलती थी,

जैसे उसे बड़ी आशा हो मुझसे, और सफलता के लिए आश्वासन भी हो मन को ।

फिर जैसे कुछ अटकते हुए उसने कहा, “जाने, क्या-क्या पृच्छने वाली थी, तुमसे । सोचा था, एक लिस्ट बना कर बुलाऊँ, पर सब जैसे भूल रही हूँ । एक दिन ‘राम-भण्डार’ गयी माँ के साथ, तो साचा तुम्हारे लिए रसगुल्ले खरीदूँ, और एक दिन...हाँ...याद नहीं पड़ता, ठीक...हाँ...हाँ पिछली शरद् पूर्णा ही को तो—जब माँ, पापा के साथ मिर्जापुर में थी—तुम जानते हो न, वे सरकारी इंजीनियर हैं । आजकल वहीं हैं; तो सोचा, बहुत दूर तक घूम आऊँ, तुम्हें भी बुला लूँ । साथ रहेगे, तो बातें होती रहेगी—उन्हीं दिनों तुम्हारी कई कहानियाँ पढ़ी थीं । अच्छा, तो जाने भी दो इन सब को । आज तो देर हो गयी है—माँ से कहा भी न होगा तुमने वरना तुम्हें खाना बना कर खिलाती । मुझे बड़ा अच्छा लगता है खाना बनाना ।” इस तरह बहुत देर तक वह बोलती रही थी, फिर मैं चला, तो कहने लगी, “अब मिलना तो बोलना, कोई कहानी लिखना तो बताना, मैं सुनूँगी ।”

मैं सम्पूर्ण बिखर गया था उस दिन । समझ ही न सका कि कहाँ गया था । लौटा, तो कोई लालचा नज़दीक न थी । वेग मन में नहीं था, रात को दिन, और दिन को रात समझने की बात न थी—यहाँ तक कि साँस का अन्दाज लेने के लिए कई बार सीने की घड़कन का सहारा लेना पड़ा । सोचा, जी रहा हूँ तो कुछ सोचता क्यों नहीं—कुछ हवाई किले क्यों नहीं बना डालता—कुछ रंगीन आसमान क्यों नहीं रचता, पर कुछ भी वैसा न हुआ । रात में नींद भी खूब आयी । सुबह उठा, तो पिछला सब भूल गया था ।

धीरे-धीरे मन वैसा हो गया, जैसे किसी मनोरम जंगल के झरने के पास बसने वाले बूटे का हो जाता है । कौन-सा ऐसा संगीत है इसमें; जो शहर के बावू कान लगा कर सुनते हैं, समय बर्बाद करते हैं और ऋद्धि धूप में घर-द्वार छोड़ कर यहाँ आते हैं ।

कभी-कभी किनास तक लाद देता उसके रिक्शे पर, “इसे लेती जाओ ! मैं गोष्ठी जाऊँगा, तो लौटने में देर होगी । शाम को आऊँगा, तो ले लूँगा ।” कभी कदा से निवृत्त हो कर वह मेरे क्लास में आ जाती, तो खड़ी रहती । फिर जब सब निकलने लगते, तो कहती, “मैं घर जाऊँगी, कोई काम हो, तो दे दो ।”

मैं कहना, “जाओ !” तो वह चली जाती, न चाहती, न कहती कुछ । कभी कुछ पैसे देती और कहती “शाम को आना, तो कोई चीज लेते आना—तरकारी, टोस्ट, बटर आदि...।” और भी मैं कटता गया था—ऐसा नहीं कि उसका काम बुरा लगता था, यह तो मन की ही बात थी, पर वह गतिहीन हो गयी थी, मूर्ति की तरह निर्जीव—निर्वि-कार, इसलिए मैं गह बचा जाता था, कम मिलना चाहता था ।

धीरे-धीरे समय निकल गया पीछे, और हमने उसकी दौड़ पर मन नहीं दिया, जैसे इने तो जाना ही था । मौसम भी अच्छे-बुरे आये, पर हमें वैसा ही छोड़ गये । मुझे किसी चीज में खास रुचि नहीं रही । बहुत सोचा, तो एक कहानी बनी । एक साथी सपादक थे, माँगते थे, तो उनकी पत्रिका का पेट तो भरना ही था इसलिए लिखा; पर लगा, जैसे यह काम मैंने पहले कभी नहीं किया है ।

किताबें भी फीकी-सी लगती थीं—यह सारा कितना नया इकट्ठा हो गया है पढ़ने को, और बुकस्टाल पर भी बहुत सारा खरीदना बच रहा है, पर क्या ऐसा होता है इन किताबों में—कथाओं में ? छी का गलत चरित्र है सर्वत्र, मन का छीला हुआ । इन्तहान भी क्या है ? और यह कोर्स की किताबें ! प्रकाशकों और लेखकों की भरती की सामग्री ! कुछ नहीं है खास इनमें—समय में, गति में, जीवन में कोई भी एक बिन्दु ऐसा नहीं है, जो भ्रम न हो, खिलवाड़ न हो ।

उन्हीं दिनों वह पत्रिका निकली थी । मैंने कहानी देखी भी नहीं छपी । मूल भी चला था, पर वह मिल गयी । रिक्शा रुकवा कर अपने साथ बिठा लिया ।

“मिले बयो नहीं ? बुरा मान गये, ऊत्र गये मेरे कापों से ।” उसके तन मे पहली बार गर्मी देखी मैंने—आवां में हल्की-सी भिहरन, और जी मे आया, उसकी गांद में सिर डाल दू और कहूँ, “बुद्ध समझ मे नहीं आता, क्या करूँ, कैसे रहूँ, क्या मतलब हे आदमी का, उसके जीने का, रहने का, साँस लेने का ?” पर वह बोलने लगी थी, “क्यों गिखी ऐसी कहानी तुमने, यह ठीक हे कि कादम्बरी की महारवेता का आदर्श हे तुम्हारी रुचि मे, पर तुम नल के समान निर्मोही हा ? मित्रार्थ के समान त्यागी हो ? मै फिर पहचानती हूँ, अपने को वहाँ । मै उदासी हूँ—यही न मतलब हे तुम्हारा ?”

जी मे आया, चिल्ला पड़े । कहूँ, “छोड़ दो मुझे, क्यों बाँध रही हो इतनी बेरहमी से ? मेरा मन टूटने के करीब हे, बिखरने के पान हे, वेड़ियाँ न डालो इसमे ।” पर मै दवा बैठा रहा, कुछ भी न कह सका ।

फिर कहने लगी, “देखकर रास्ता बचाते हो, और बन रहे।ही गौतम !” जैसे वह झिड़क-सी रही हो । “शाम को आओगे घर ?”

“नहीं ।”

“क्यों, अब तो गोष्ठियाँ भी छोड़ दी है, इधर !”

“तुम्हें यह सब कैसे मालूम ?”

“जैसे भी हो, पर काम क्या है, जो नहीं आ सकोगे ?” और फिर चलते-चलते उसने कहा, “तो आना, माँ ने कई बार पूछा हे, और घूमने भी चलेंगे, आज बड़ा मन हे ।”

उस दिन मैं नहीं गया, तो फिर जाना न हुआ । गर्मी आ गयी थी । हवा से वैसे ही देह जलने लगी थी, उसी में परीक्षाएँ हुईं, और हम कहाँ से कहाँ हो रहे । बहुत लू आयी उस साल । आदमी भुन के रह गया, खड़े-खड़े पेड़ सूख गये, और कुओं मे पानी न रहा । जानवर भूखों मरने लगे । इसी बीच पचास वर्ष के रामू दादा, पाँच-सौ रुपये मे एक बहू लाये । गाँव में बड़ी बात रही, कि लड़को का बाप खाए बिना मर रहा था । पेट कहीं धरम बचने देता हे ? बेचारे ने जान-बूझ

कर थोड़े ही लड़की बेची । दुलारी के बाप के ऊपर तो आसमान फट पड़ा—रोता-चीखता फिरा, पर विरादरी से सुनवाई न हुई । क्यों उसने उच्च लफंगे रिश्तेदार को घर में ठिकाया । आज की बात थोड़े ही थी । वर्षों से वह शहर से आता, तो महीनों रह जाना । कहते हैं, रिकशा चलाता है और इधर तो दाने-गाढ़े मश्रू भी कर देता था, पैसे भी दे जाना था, पर दुलारी को इस तरह उड़ा ले जाने पर विरादरी भला कैसे मानती । भोज-भात, डाँड़-चाँध कुछ तो होगा ही उस पर । उस समय मैं गाँव में था । सोचता, यह सब क्या हो रहा है । बहुत जो अकुलाया, बहुत ऊँचा, पर मैं शहर न आया ।

माँ ने बुलाया, पत्र डाला, अन्त में तार दिया पर मैं न गया ।—सुशीला की शादी हो गयी, वह चली गयी, तुम्हें पूछती थी ।—यह सब भी लिखा, पर मैं न जा सका । जो ऊँचा, तो मुन्नी के लिए बाजरे के डठल से बंडूक बना देता, घोड़ा बना देता, पर किताने देव कर बुखार-सा लगता । बहुत जोर मारता, तो किमी उपन्यास का एकाध हिस्सा पढ़ कर मन खड़ा हो जाता, और लिखना तो छूट ही गया हमेशा के लिए ।

धीरे-धीरे बरसात के कई बादल उमड़-धुमड़ कर बरसे, पर धरती प्यासी ही रही, और पानी चाहिए था उसे । और मैं गाँव से शहर जाने को हुआ । मुन्नी बहुत रोयी, भाभी ने वही गुड मुँह में लगाया, और लुढ़िया पर बैठा दिया । स्टेशन पहुँचा, तो गाडी में बहुत भीड़ थी । इधर उधर भटका, सहसा पन्ना दीख गयी—मामू की लड़की होती थी मेरे । बचपन में साथ खेले थे । लड़ती थी, बाल नोच लेती थी, परेशान करती थी । पर वह क्या हो चली है, जैसे किसी अहेरी मल्लाह की फटी बाँसुरी-सी । बहुत दब कर किसी तरह नमस्कार किया, तो बगल देख कर उसने सिर का कपड़ा और खींच लिया । जाना, कि उसके पति देवता थे साथ, भेट हुई, तो अनमने से मिले, फिर बताया, तो कुछ तसल्ली हुई । ब्याह हो गया था पन्ना का, पहले भी सुना था, पर

देखा, तो फिर सोचने लगा—व्याही पद्म और व्याही नुरोला; फिर भारी व्याही लडकियाँ, फिर भारी की स्नेहार्द्र आँसू, तेजी से पीछे छूटने वाले गाँव के ऊपर उभर आयी थीं। भारी भी तो एक व्याही लडकियाँ चाहती हैं। नन्दे-नन्दे से हाथ हों उसके—कमल जी पंखुगियो की तरह। सुबह के डूबते हुए तारा-जैसी आँसू और आकाश-गंगा जैसा वेंदट। वेतहाशा हँसी आयी थी, यह सब सोच कर। पर शहर आ गया और मैं गाड़ी से उतर गया था।

कुछ भी मन का नहीं दिखा। पढ़ाई में रम नहीं, माँ गिस्च के लिए झिगड़ीं, पिता ने मुँह फुलाया, पर मुझसे दुआ नहीं। अन्त में मास्टरी ले ली एक स्कूल में। छोटे बच्चों को पढ़ाता, तो मन कुछ बहल-सा जाता। इसी बीच शब्द आया और ब्रीत गया। नीम की टहनियों पर चाँद को कितनी बार बैठे देखा, पर मन अटक नहीं उस ओर। पद्मा का पीला चेहरा प्रतीक हो उठा व्याह का—एक तबदीनी की बात सोचता रहा, किसी बड़े पैमाने पर—व्याह पर। मशीन की तरह चलने लगा था, कि एक दिन स्कूल के बाद भारी तूफान आया—पेड़ उखड़ गये, बिजली के खंभे गिर पड़े और पुराने मकान टूट गये कितने। स्कूल के बरामदे में देखता, कि कैसे चले घर। बच्चों की बस गयी, तो फिर लौटी ही नहीं। क्या कहें, कैसे पहुँचें। पर रात तक तूफान नहीं गया। दस बजे के करीब भीगता-भीगता चल पड़ा। अँवैरा घना था, पर पानी थमा था—एकाएक बिजली चमकी और जोरों की गड़गड़ाहट हुई। फिर बड़ी-बड़ी बूँदें पड़ने लगीं। भाग कर बगल वाले मकान में घुस गया, पहचाना तो सदमा हुआ—सुशील का मकान। तब तक खिड़की से कोई चेहरा, मोमवत्ती की रोशनी में भाँका और दरवाजा खुला।

“कौन ?”

जी मे आया, अभी खैरियत है, फिर जैसे सैकड़ों मन आले गिर पड़े हों एक साथ। और पीछे से मोमवत्तियों की रोशनी में दो परछाइयाँ हिलीं।

“यह तो मैं हूँ ?”

“तुम ! इतनी रात गये ।” सुशील डरी नहीं थी, पर घबराहट थी आवाज में । बताया सब, तो अन्दर जाना हुआ, कपड़े बदलने हुए, और उसी ड्राइंग-रूम में बैठना हुआ । एक बार पद्मा का चेहरा आँखों में नाचा, पर सुशील तो वैसी ही है । निश्चल अहेरी-सी पुतलियाँ, जैसे किसी आजल की कोठरी से लौटा हुआ कोई वेदांग योद्धा । मन के किसी कोने पर क्वाड़ नहीं ।

“अच्छा हुआ, जो भेंट हो गयी, वना बुलाने वाली थी, खाना लाती हूँ ।”

नरे खाते समय वह बैठी, आँचल से मोमवत्ती को हवा से बचाती रही ।

“बहुत मन करता था, तुमसे बात करने को ।”

“कैसी हो ? दुबली लगती हो पहले से ।”

“हाँ शादी हुई न मेरी, ससुराल से आयी हूँ; पर तुम्हें क्या पता होगा ?”

“मैंने बताया था ।”

“कब ?”

“उसी समय ।”

“तो तुम आये क्यों नहीं ?”

“मन नहीं हुआ ।”

“अच्छा ही किया । क्या करने आते, बड़ी गर्मी थी ।”

“मन कैसा है ?”

“बड़ा प्रसन्न, मैं दुःखी ही कब थी ? अच्छी शादी है—भले हैं लोग ।”

“पर शादी के बाद.....”

“रहे जैसे के तैसे—अपने ही जैसा देखा दुनियाँ को, और तुम्हारे लिखने-पढ़ने का ?” उसकी आवाज थम गयी थी ।

“नहीं लिख पाया तब से, अब तो भूल भी रहा हूँ ।”

“हाँ, उस दिन तुम नहीं लौटे.....” वह कह ही रही थी, कि ज़ोर का भोंका आया और मोमवत्ती बुझ गयी। “मैंने समझ लिया था कि ..” उसका गला भर आया था। जैसे वह बोल न पाती हो, और मेरे हाथ उसके हाथों में आ गये थे। फिर सहसा विजली कड़की, मकान के दरवाज़े खड़खड़ा उठे—और मेरे हाथों पर दो गरम बूँदें, जैसे अक्राश से चू पड़ी हों। मैं चौंक गया।

“सुशील !”

“हाँ, तुम डर रहे हो, वत्ती जला दूँ ?” और किसी तरह उसने रोशनी कर दी।

“तुम लिखा करो, वर्ना मुझे पाप का बोध होता है। क्यों अपने को मारते हो, मैं उदासी हूँ, इसीलिए न। पहले तो ऐने नहीं रहते थे।” और उसका गला फिर भर आया। “पर तुम तो आये ही नहीं उस दिन...वर्ना...” वह रुक गयी, जैसे दना गयी हो अपने को। फिर चलने लगा, तो कहने लगी—

“तुम शादी कर लो तो अच्छा रहे, देखी नहीं कोई लड़की इधर...”

“नहीं देख पाया !”

“अच्छा देखो, मैं किसी दिन घर पर आऊँगी, तो माँ से कहूँगी। लेकिन तुम आना, कुछ लिखना, तो सुनाना।”

मील भर का रास्ता, जैसे कुछ क्रदमों में बँव गया। बहुत सारा पास होने पर भी मन बँधा ही रहा। केवल यह संयोग ही प्रधान हो गया उस समय। पद्मा याद आयी, पर सुशीला ने उसे सीमित कर दिया। वह तो कुछ खुली ही थी—सुबह के कमल के समान। कितनी खुश थी, कुछ बोलने के रख पर थी, तू शादी कर ले...देखी कोई लड़की...मैं सोचता रहा।

रात, ग्यारह बजे घर पहुँचा, तो माँ ने बेचैनी के साथ दरवाजा खोल कर डॉट बतायी। खाने के पहले ही जैसे किसी बोझ को उतारने के लिए कहने लगीं—

“सुना तुमने ?”

“कोई घर गिर गया क्या ?”

“हाँ, वही सम्भो ।” आवाज में दुःख था उनकी ।

“वह जो लड़की सुशील थी न, राय बाबू के पड़ोस वाली— तुम्हारी साथी । इसी साल शादी हुई थी—जो मैंने लिखा था कि तुम्हें पूछती है । पर भगवान् ही विगड़ गया बेचारी पर । उसका आदमी तीन-चार दिन दृष्ट, उसे यहाँ छोड़ गया । कहता था, कि वह ऐसी लड़की घर में नहीं रखता । जब से गयी, उससे बोलती तक नहीं थी । परायी-सी बनी रही । पहले तो लोग न बोले, पर बाद में उसके पति ने छिप कर उसकी डायरी देखी, तो उसमें एक ही दिन की डायरी लिखी थी—सारा राज उसी से खुला बेचारी का । शायद किसी लड़के से वह प्रेम करती थी । राय बाबू की बहू कहती थी, कि उन्होंने उसे पढ़ा तो आँसू आ गये उनके । शायद किसी दिन उस लड़के को बुलवाया था, बाजार से सुहाग की साड़ी मँगा कर पहनी थी, श्रृंगार किया था, उस दिन पहली बार । यह सब लिखा था । वे बता रही थीं, कि उस दिन वह साथी नहीं आया । किमी बात से उदास रहता था, यही सब जाने क्या-क्या, लिखा था ।”

मैं आवाकू था—जैसे वहाँ न रहा होऊँ । और माँ हवा से बोल रही हो ।

पर एकाएक बात का सिलसिला टूटते ही सुशील के घर, मेरे हाथों पर टपकी दो गरम पानी की बूँदें जल उठीं, जैसे किसी ने लोहे की गर्म सलाख रख दी हो । मैंने उस हाथ को दूसरे से दबा लिया, पर मेरी नाद उड़ गयी थी । बाहर आले गिरे थे, पर हवा जल रही थी । पन्ना का चेहरा बेचारी के आँसुओं से धुल गया था पर मुन्ना नहीं था, वर्ना बाजरे से पालकी बना देता उसे इस रात...।

नौ सौ रूपये और एक ऊँट दाना

बड़े जोर की तपन है, हरियरी का कहीं नाम न जम। उस ग्राम-महुआ के सिर पर, टोपी नुमा, थोड़े हरे पत्ते बच रहे हैं। रास्ते पर जैसे किसी ने भाड़ का बालू बिछा दिया हो। तीन मील की इस खेतार में एक भी बाग नहीं—एक भी छायादार पेड़ नहीं। प्यास लगे तो आदमी तड़प कर मर जाए।

“पानी पी लो भइया, खूब मुचेमुच्च पेट भर के, नहीं तो पियास लग जाएगी तो परानै गवा समझो।”

लोकई ने, जिसे इस स्टेशन पर ढूँढ़ने के लिए मुझे बटे भर रुकना पड़ा था, और इसी कारण साढ़े ग्यारह के, साढ़े बारह बज गये थे; विस्तर सड़क पर रख कर, दूकान के सामने खड़े होते हुए कहा। मेरे बिना कहे साव ने मिठाइयो की फरमाइश करने के बाद, वह मेरी ओर देख कर एक तेल से डूबे स्टूल पर से, मक्खियाँ उडाते हुए बोला, “बइठि जाओ, छहाय लो ! बडा मरन है इस रस्ता मे।”

उसने मिठाई का दोना मेरे हाथो मे रख कर, भट्टी से राख लिया।

पीतल की नन्ही लोटिया को मॉजकर मुझे पानी पिलया और दो मिठाइयों के साथ, चार लोटिया पानी खुद चढ़ाकर, मेरे साथ चल पड़ा। पर एक टप्पे को पार करने-करते मेरा हलक रखने लगा। लेकिन किसी-किसी तरह, एक-एक हरी अड़म की झाड़ियों और ठिगने-बौने पेड़ों को गिनते, छाया की सभी आशाओं के स्थान पर, लू के थपेड़े सहते हुए, हम घर की छत के नीचे पहुँच गये थे।

काकी दहा के दौड़ों। खटोलिया बिल्लते हुए, हाथ-गोड धोने का पानी लाने को कहा, फिर टूटे वेने पर पानी का छिड़काव कर, चुर-चुर चुर-चुर डुलाने लगीं।

लोकई को बारह आने देने थे, पर मेरे पास, दस रुपये के नोट। क्या जाना था कि गाँव में पैसा गधे की सींग हो जाएगा। छव्वू बरई और मोहन साव के यहाँ से बचनुवाँ लोट आया, पर नोट नहीं टूटा।

“लगन के दिन हैं न, बचवा ! बडा कमात बाडे सौ। कहने के बड़े मनई हैं, खोज आओ तो एक ठो फुटहा पइसा भी न निकली ठकुराने में।” फिर कुछ रुककर, उन्होंने पनारु पंडित के यहाँ आदमी भेजा, पर वहाँ भी नोट न टूटा। बुचऊ सिंह का नाम लेते हुए वे हँसने लगीं, “बड़ा चानस है, तोहरे बुचऊ का। तुम्हार नाँव सुनते ही दडड़ा आएगा, लेकिन बहुत बोलना-डोलना नहीं उसके साथ, आज-काल हुक्का-पानी बन्द है।”

—बुचऊ का हुक्का पानी ? मैं अचम्भे में पड़ गया था। पाँच-छैं बरस पहले का वह जमाना मेरे आगे नाचने लगा, जब बुचऊ भीटे से कंकड़ियाँ बटोर कर लाता और डंड बैठक करते समय, उन्ही से गिनती करता। नन्हा, ठिगना, लकड़ी की गाँठ-सा आदमी—आगे के दो काले दाँतों में से, एक का आधा हिस्सा टूटा हुआ और मिट्टी के लोने-से चेहरे में, घुमची की तरह, जड़ी हुई, दो नन्ही-नन्हीं आँखें। मुझे देखते ही उसके होठ दाँतों पर चढ़ जाते थे और वह हाँफ-हाँफकर होठों के

किनारे आये हुए, थूक के गाज को पीछता हुआ, दंतों बात करता रहता था ।

“बालगंगाधर तिलिक, गोखली, मदनमोहन मालवी, गियारदास और जाने कितने.....कंगरेमी नेता,...गजब-गजब आदमी हैं, भद्र्या ! उजर, बकुला के पख ऐसा कपड़ा पहिनते हैं । पसेगी-पसेगी भर का खोपड़ा है । बड़े-बड़े पुलुस दरोगा कुचुर-कुचुर मुह ताकते रह जाते हैं । मुन्सीपाल्टी वाले हाथ जोड़े खड़े रहते हैं । महरमा गन्ही के मोटर में, बड़े-बड़े धनी, बोझ-बोझ भर नोट का पुलुन्टा भोकर देते हैं । श्रीन्त-मरद अपना गहना-गीठों दे देती हैं । बस एक ही बात—अन्टोलन करो ! सत्त पर चलो ! खदड़ पहिनो !” और वह रुक-रुक कर बात की मोटी जाँघ को अँकवार में लपेट-लपेट कर तेल लगाते-लगाते, हलाकान हो जाता ।

“हमा-सुमा के के पूछन है उहाँ । बड़े-बड़े सेठ नाहूकार को गुलाब के फूल जैसन तिरियन के कउनु तरह, दरसन मिल जाना है, लेड़ी-बूची की कौन बात है ?” वह चिढ़ कर उस समय कहता, जन्न कोई गाँव का मस्खरा बीच में उसे टोक कर कहता, “तुमको भी मिली थी एकाध माला क्या ?”

“ले आये हैं, सुनाम बाबू की तस्वीर—जैहिन्न ऊपर लिखा है, नीचे तिरंगा लिए, कपटन बने खड़े हैं । थोरिक फूलो है उनके ऊपर का गिरा हुआ, न विसवास हो तो, चल के देख लो ।”

“रक्कत हो गया है सारा मेह ।” काकी ने खयाल तोड़ दिया और पखी रोक कर, वे मेरे वालों पर हाथ फेरने लगी । “पक्का में, पंखा के नीचे रहते-रहते, केतना सुकुवार हो गये हो । तनी लोट जाओ !” और उन्होंने एक लगदी लपेट कर, तकिया बनाते हुए मेरे सिरहाने रख दिया । फिर गगरे से ताजा पानी लेकर पाँव धोते हुए, वे, बहू को पुरनकी खाँड़ का ठिल्ला बत्ताकर, कहने लगीं, “रानी के वियाह की खाँड़ है । बड़े जतन से जोगवत-जोगवत बची है, पर तोहरे कक्का के मारे

रहाइस नहीं है। कभी इमले, कभी सिकेटरी, ज्व से ई पचाइत बनी दुवार, खनाय गया। बचनुआ एक दिन, स्कूल से लौटा था। गाँव के सब लड़के संग-संग थे। इमले महराज कहीं जाय रहे थे। बच्चा तै बच्चा, उसने जाने कैसे कह दिया, 'रोटी, कपड़ा, तेल दो! सब लड़कों ने चिह्लाकर जवाब दिया...कुरसी छोड़ दो...वरना...' अइसी कुछ" वे शरमा कर हँसने लगी।

मैंने उठकर बैठते हुए कहा, "तो क्या हुआ?"

"अरे भइया, इमले तो नाराज न हो गये। तुम्हारे काका से लकटा लगा दिया, अऊर बचनुआ पर ऊ-ऊ मार पड़ी, ऊ-ऊ मार पड़ी, वह तो संजोग कहो बुचऊ बैठे रहें दुवारे, सड़ासड बहस करने लगे और लोग बतावत हैं, गलदांद न दिया इमले को; पर इनको क्या कहे, उनको दुवारे से उठा दिया, मुना वेचारू रो के चले गये।"

उसी समय बचनुआ अजुरी मे पैसा भरे, दौड़ा आया और मेरी चाग्पाई पर गिराते हुए, अपनी जेब से दस रुपये का नोट निकाल कर, मुझे देते हुए, कहने लगा, "बुचऊ दादा ने कहा है, कि अपने भइया से कहना, शाम को हमारे ही घर खाएँगे।"

"बाप रे, बाप!" काकी बीच में बोल उठीं।

"क्या हुआ काकी, बस इतनी-सी बात के लिए"

काकी बोलने ही जा रही थी कि बचनुआ ने एक हाथ उनके मुँह पर रखते हुए, कहा—

"कश है, कि खसी काटेगे...एक ही जगह बनेगा। सब लडके जुटेंगे गाँव के..... और.. और...कहा है, पइसा दे देना...नोट भी दे देना, दस का फुटकर नहीं है।"

उसी समय काका बाहर से विगड़ते हुए घर में धुसे, "पचाइत के बक्से मे रूपया नहीं था, कि भेज दिया उसके घर, यह बार-बार की आवा-जाही ठीक नहीं है।" फिर कुछ नरम होते हुए, "क्यो इतनी

धूप में चले आये, रुक जाते वहाँ बजरिया में। अच्छा कुछ खा-पी कर सो रहो !” और वे गहर चले गये।

“कहो बचवा, चन्ना का रुपिया हम कम्ने छुड़े ? यह तो जवसे कगरेस-कमेटी के लेम्बर भयं, अक्किलिये मारि गयी इनकी, छोट-छोट बात पर लड़ा करते हैं, बस रात-दिन चन्ना, कदम-कदम पर चन्ना। जो यह बचनुआँ हैं न, हर मटिन्ना स्कूल में एक न एक चन्ना देई, हमरे नाको टम है, परसों मनिस्टर साहब आवे के रहे, तो दिन भर लाटी-गोजी रगत रहा, दो बजे से उसरे में खडे-खड़े, सॉझ हो गयी, पर नहीं आये। नन्हे-नन्हे बच्चे, हकसे-पियामे घर लौट आये। जानकी के बेटौना के तभी से जर चढ़ा है...सब कहते हैं लू लग गयी है। भगवान जाने।” काकी कहते-कहते खाना ठीक करने के लिए उठ गयीं और बचनुआँ जल्दी-जल्दी वेना डुलाने लगा।

खाना खाकर लेटा, तो हवा के तेज भोको की साँयें-साँयें कुछ कम पड़ने लगी थी। लू की लपटें, मिट्टी के पटौंवे घर में, बहुत कम लग रही थी फिर भी काकी कई बार आतीं, वेना डुलातीं और किवाड़ी उठगा कर वापस चली जातीं। बचनुआँ ताखे में रखी, कौड़ी को लेकर खन-खनाता हुआ भागा तो, वे फिर त्रिगड़ीं, “बुचऊ के दालान में न जाना, नहीं तो मार पड़ेगी, तो मैं नहीं जानती।”

मैं समझ नहीं पाता था कि क्या बात है, जो बुचऊ निगाह से इतना गिर गया, आखिर यही काकी तो घटों उससे हँसी-चिचोला करती रहती थीं।

—एक गगरा पानी बघुआ.....तोहरे हथवा का बड़ा मीठा लगता है।

—रख न लो भउजी। पानी ही भरा कल्लंगा।

वाज़ार से चुपके से धोती मँगानी हो, तीज-त्यौहार का सामान करना हो, उधार-बाढ़ी पैसा मँगाना हो; सबके लिए बुचऊ, यहाँ तक कि

परिवार के बड़े से बड़े मौके पर, वह काम आता। परिवार की गोपनीय से गोपनीय बातें उसे मालूम रहतीं।

काका चन्दे के लिए एक बार बम्बई गये तो लौटने पर बुचऊ का किस्सा कहते-कहते लोट-पोट हो जाते। “चौपाटी पर उसे खबर मिली कि मैं आया हूँ। बस, आव देखा न ताव, कॉवर कहीं एक दूकान पर पटकौ और ट्राम पकड़कर तारदेव पहुँच गया। मैं बाहर जा रहा था पर बुचऊ तो बुचउ, ‘बिना चाय-पानी कैसे बनी, भइया! विस्वास नही होता है कि तू आये हो।’ और वह पकड़ कर एक होटल ले गया, दसियाँ रुपये फँक दिया। घर लौटते-लौटते, सीधुर-टिकुली से लेकर साड़ियाँ, जम्पर, बलाउज, बचनुआँ के लिए कपड़ा और काकी के लिए बम्बा देवी का प्रसाद देते हुए कहने लगा, ‘तोही लोग तो हो भइया! नहीं तो हम सुराजी पाल्टी में भरती हो जाते।’ फिर उसने जवाहिरलाल, महात्मा गाँधी, सबकी छोटी-छोटी तस्वीरें काका को दी थी।

बुचऊ को अपनी एक बेटी सरधा के अलावा कोई नहीं, मेहरारू मर गयी तो उसने कहा, “नार मुई, घर सपत नासी, मुड मुडाय होब सन्यासी” और वह सरधा को मेरे घर छोड़कर, बम्बई चला जाता। सात-आठ महीने क्रमात्, फिर बहुत सारे कपड़े, गहने, सामान लेकर लौटता। गाँव में सबको सिगरेट की डिबियाँ और साबुन देता। गॉजा की पोटली खोलता और ऊपर से महात्मा गाँधी का सदेश पिलाता।

“चमार, मुसहर, भर, पासी...सबके हाथ मिलाये से देसवा जागी। गन्ही जी उनहीं के हैं। कहत रहे चौपाटी पर कि, वही हमको सबसे पियारे हैं। उनही का हूँ। देश है गरीब लोग का। सुराज मिलते ही इनका राज लौट आयी” और वह गाँव की छोटी जातियों को, घूम-घूम कर आश्वासन देता है कि “भाई तुम्हारा राज है...अन्दोलन में हाथ लगाये रहो। रजिन्दर बाबू कँगरेस के मालिक हैं, उनही की बात मानो।”

मुझे खूब अच्छी तरह याद पड़ता है जब वह एक दिन, एक रात बिना अन्न-पानी के रोता रहा था। अपनी लाल रंग की जाँघिया और

नौ सौ रुपये और एक ऊँट दाना

गाकी कमीज चरवाहे को दे दी थी। त्रिगुल गाँव के लड़कों को दे दिया था और जैहिन्द का सुभाष बाबू वाला बिल्ला मुझे देते हुए करने लगा था, “धरे रहना बच्चन ! अब तो हमें सब बड़ा उदास लगता है। का हो गया महतमा के, रजेन्तर बाबू के, जवाहिर लाल के...हाय रे नेता जीव, न भया तू एहि मौके पर” और वह खाए-पीए बिना, बाजार जाकर लाये हुए अखबार को नोचने लगा था।

“हम तो जाने झूठ ही उडा है...फिरिंगिया की कोई गोटी है। कल रात सुना तो सबेरे बाजार से परचा लेने गये। अखीर में बटी गया देसवा।

“सरदार बल्लभ भाई कहवाँ रहे ? समझात नहीं कुछ।” और जब सबेरे सभा हुई तो सब लोग बुचऊ सिंह को सुनने के लिए उतावले हो रहे थे। गाँव के किसान कहते, “भाई हम कैसे जानें कि अजाद हो गये...अंगरेज चले गये...हो ही नहीं सकता। भइया, सुई की नोक भर के लिए तो महाभारत भवा, और ई सोने की चिड़िया छोड़ कर जाएगा अंगरेज...ना...ना...बुचऊ सिंह कहें तो माने। वही कहेंगे तो दिया-वत्ती होगी। नही तो, कौन खरचे तेल-वाती ? घर की उरदी जेगरे में डाले।”

काका ने बहुत समझाया, बहुत कहा, पर बुचऊ तखते पर नहीं गया। फिर जब सभा से शोर होने लगा, तो वह अपने गमछे को लपेटते हुए धीरे से तख्त पर चढ़ा। मुझे खूब याद है, वह रो पड़ा था, “हम कुछ कह नहीं सकते हैं, मुदा परचा में बचाय के सुना, तो सब जान पड़ा। हम तो खाली लड़ना सीखे थे...इसी से अजादी आवै वाली रही। जवाहिर लाल, गन्धियो महतमा इहै कहे थे, ‘देसवा हमरे जीव के समान है—कैसे बटी ?’ का होगा, अस सुराज लेके। मुदा सरधा-भगती से परनाम करो ! कुछ भवा जरूर है गड़बड़। महतमा का, जवाहिर लाल का, हिन्न का नाम लो ? हमरे मन में तो अन्हियार छाव गया है।”

उसी के बाद बुचऊ बम्बई गया था, पर पता लगता था, अब वह परचा करीदकर, हमारे गाँव के मुंशी जी की खोली नहीं जाता, न तो

उनसे परचा पढ़वा कर सुनता है। वह काम-बंधे पर से भी हट गया है। दूध की काँवर ढोई नहीं जाती, उससे। घाटी-मरहठी औरतो की कतरनी-सी जवान सहने का साहस उसमें नहीं रहा। इसीलिए वह कभी तरकारियाँ बेचता है, कभी फल, और शाम को भँइसवारो के तबेले में, चित्तम पर फूँक देता है।

कई साल से तो सरधा को महाजन की दूकान बताकर, बम्बई जाने लगा है। एक-दो बीघे जमीन भी उसकी अपनी थी, पर वह भी धीरे-धीरे चली गयी। एक-एक करके पेड़-पालव भी उसने बेच दिये...

मेरे विचार-मूत्र टूट गये। काकी ने थड़ से दरवाजा खोला और कहने लगीं, “दुलारा आजी वैठी हैं। पावलागन कर लेना बचन! बेचारी बहुत पूछती हैं।” मैं चारपाई पर उठ बैठा...आँगन से घाम चला गया था। बहुत शाम हो गयी थी। पर बाहर होने वाली बात सुनकर, बैठा रहा...

“अरे मरकिनौना अघरमी हो गया है। चमार-सियार का छुवा-छिरका खाये से, अऊर का हो सकत है” फिर कुछ रुककर “ये बचवा, सुना है न!” जैसे कोई गोपनीय बात कह रही हो, “कोई घाटिन औरत राखे है बम्बई में, इसी से त कमाई-धमाई देखाती नहीं। कहाँ, आग पर गयी। सब तो उहै अदमियाँ हैं, उहै कमइया है, ओही मुँह फुकौना के बज्जर पड़ गया।” दुलारा आजी कह चुकी थीं, अब काकी कुछ बोल रही थी।

“एक इनहूँ आदमी है न मइया...कॅगरेस के जिलवा भर के मालिक, मुदा बात जो चाहे कर ले। भला कह तो दो, किसी का छुआ पानी पीने को। कहते हैं, सिधानत माने से, करै से अन्तर है।” एक खदर का कुरता-धोती धरे हैं। मिट्टिन में जाना होई, तो पहिन लेंगे, फिर घर लौट कर जैसे के तैसे।”

“यही धरम है, ए बचिया। सबको इतना गियाण कहाँ? कहा है, ‘बाहँ पूत, पिता के धरम।’ बड़े बाप के बेटा हैं न!”

नौ सौ रूपये और एक ऊँट दाना

मैं बाहर निकल पड़ा, वात समझ में आ गयी थी। शायद वह काका का विरोध करता है। किसी नयी पार्टी में चला गया बुचुड़। मैंने सुना, टुलरा आजी आशीर्वाद वर्षा रही हैं, तो चाची की ओर देखने लगा। उनका चेहरा उतर गया था। मैंने आजी को प्रणाम किया और बाहर चला आया।

बचनुआँ कोली में से दौड़ा आया और मुझे दूर बुलाकर कहने लगा, “बुचुड़ दादा बुला रहे हैं। कलवा बन गया है, कहते थे, टंडा हो रहा है। बचन को जल्दी से बुला लाओ।”

मैं बहुत उदास था। एक तो दिन की थकन, दूसरे ये सारी बातें। आखिर गाँवों से यह अधेरा कब्र जाएगा? अब तो हम, जैसे सब कुछ पाकर, स्वराज का सुख भोगने लगे हैं। हमारे भीतर का आदमी कहाँ चला गया? मैं सोचता-सोचता, बुचुड़ के दरवाजे पहुँच गया। वह उदास बैठा था। मुझे देखकर फिस से हँस के रह गया, जैसे किसी गुब्बारे से हवा निकल गयी हो। सरधा ने कटोरी में कलवा दिया। मैंने हाथ में लिया ही था कि, वह कहने लगी, “मैं तो समझती थी, नहीं आओगे, भैया! काकी-काका ने...” उसे देखा—बहुत चौंक कर, यह कैसी हो गयी? इतनी बड़ी! इतनी सुन्दर! लाल किनारे की पोली-पोली धोती पहन रखी थी, उसने। झुक कर पाँव छूते-छूते उसका चेहरा लाल हो गया, मन की तहों में खराश लग गयी, —इसकी शादी होनी चाहिए, पर बुचुड़ की गरीबी? मैं चुप रह गया। सहसा खयाल आया, ऐसे कैसे काम चलेगा? तो बुचुड़ से हाल-चाल पूछने लगा।

“हाल—चाल के दिन लड़ गये बचन, अब तो जीव जी रहा है। समझो जितने दिन चले यह काया।” इसी बीच सरधा मिट्टी के तेल की डेबरी, दीवट पर रख गयी। मैंने इधर-उधर देखा, लोग आ-जा रहे थे पर कोई वहाँ न तो रुकता था, न बैठा था। हवा बहुत धीरे-

धीरे चलने लगी थी। बुचऊ के, दरवाजे की पोखरी के कारण, ठंडा था। मैंने कहा, कुछ राजनीति की बताओ, दादा !”

“राजनेत तो गन्ही महत्मा के साथ चली गयी वचन ! विचार नहीं रहा अब, अउर बिना विचार को नेति कहाँ ? देखा न...” वह बोलता जा रहा था। “अब काम-धंधा सब मैं बेबिचारी आ गयी। जो कुछ आग-पानी हिरदय में रहा, वह बुझाय गया। हमका छोड़ा, नेता लोगों को देखा, उनका भी वही हाल। जिस कुरसी पर बैठ गये—बस वह उनकी हो गयी। अब तो कुरसी की नेति है। गन्ही महत्मा का कुल काम-धाम धरा रह गया।”

“हो तो रहा है बहुत कुछ दादा।” मैंने उत्सुकता से कहा।

“क्या हो रहा है। धरम के नाव पर, जाति के नाव पर ओट उगहात हैं। ठाकुर के ठाकुर, बाहिन के बाहिन, कहाँ गयी गरीबी ? कहा गया छूवा-छूत... ? अब विचार नहीं रहा, बस ओट रह गया है।

“गडबड़ तो यह है, कि लोक में से बात की मर्जाद उठ गयी। कहने करने में भेद हो गया। गन्ही महत्मा कहते रहे, कि कउनो देश की आपन मरजाद होती है... आपन एक चरित्तर होता है, मुदा वह सब बुझ रहा है। वे आन्हर हैं, जो इसे नहीं पहचानते।

“हम तो देखते हैं न, परदेश में—देश में, कि एक-एक आदमी कहाँ से कहाँ पहुँच गया। जो एक बुराई से लड़ने की बात रही—अपने भीतर की हो या बाहर की—कुछ खोय के भी, सत्त पर, अहिंसा पर डटे रहने की बात थी—सब चली गयी।”

मैं स्तब्ध था, बुचऊ की बात सुनकर। कुछ कहते नहीं मनता था। मैंने पानी पीया, और फिर उसकी बातों में खो गया...

“वे सब आन्हर हैं वचन, जो देखके भी भूलते हैं। किसी देह में जब बीमारी से लड़ने की सकती नहीं रहती है, तो चाहे जो रोग खा ले जाए, कहा नहीं जा सकता है ?

“अपने के देखो न ! भइया दस हजार तिलक ले रहे हैं—तुम्हारी

शादी के लिए। का अइसा वियाह होना चाही, पढे-लिखे लरिकन का। बस नौकरी मिल जाए के चाही। नहीं तो महतमा के कहने पर कितनो ने व्याह नहीं किया, कितने जेल गये, नौकरी-चाकरी छोड़े, स्कूल छोड़ दिये—असहजोग में, नून मे, अन्न तो एक-एक कौड़ी छोड़ने मे नानी मरती है। मुदा सब ठीक है..सब, कैसे कोई के...हमही का कहीं हमही,” और वह खो गया था। स्वयं उसे लगा जैसे वह अपने साथ बेइमानी कर रहा है। मैंने इधर-उधर देखा, पर चारों ओर बुचऊ—वही टूटे बाल—काँटों की तरह, आगे के दोनों काले दाँतों में, एक आधा टूटा हुआ और माटी के लोदे में बुझी हुई, दो बुमची की तरह आँखें ..

घर आ गया, दहलीज में गहरा अँधेरा था पर काका की आवाज साफ सुनायी दे रही थी, काकी को डाँट रहे थे, “कुछ इज्जत-नात का खयाल भी है उनको, एम० ए० तो पास कर लिया। मैंने गाँव भर को रोक रखा है, पर वे ही जाकर उसके घर खाना खा रहे हैं। आज सब पक्का पता चल गया कि, ससुरे ने नौ सौ रुपये और एक ऊँट दाना लिया है सरधवा की शादी के लिए। बेटी का बेच खाकर जिएगा, चाची जैसे भौचक्की होकर कह रही थी, “नौ सौ रुपिया और एक ऊँट दाना !”

“हाँ हाँ, पर उनकी यही हाल रही, तो हम भी कही के नहीं होंगे। मना करने पर भी, उसके घर चले गये, तो पूछ लेना, शायद शादी पर भी कुछ कहना हो उनको।”

मैं उलटे पाँव बाहर लौट आया और चारपाई पर लेट गया।

वह बेटी बेचता है—बेटी, और, और बुचऊ के मिट्टी के लोदे की तरह के मुँह में निकले डेढ़ काले दाँत, मुझे चिढ़ाते रहे—वे बिचार की नीति कहाँ ? जो कुछ आग-पानी रहा, वह तो बुझ गया...”

साबुन

तीसरी बात का कोई सिलसिला न जुड़ा, तो बड्क ने भुँभलाकर कहा “कौन ऐसी बात कहता है, मुन्चू की माँ ! तुम तो ऐसे मेरा सिर खाये जा रही हो, जैसे कोई लड़के की कमाई खाने के लिए ही जी रहा है। ऐसा जॉगर नहीं टूट गया है। पढ़ाई-लिखाई ही सब नहीं होती, मुन्चू की माँ ! उसका तो नाम बाप को मिलता है। लड़के का काम तो इसके बाद शुरू होता है। शेर सिंह के बेटे को नहीं देखा, बी० ए० पास करके कलक्टर हो गया। माँ-बाप का मन कत्र भरता है ? कौन नहीं चाहता कि बेटा कुछ कमा-धमाकर सुख भोगे। दुनियाँ देखे तो कहे कि, किसी माई-बाप का लड़का हो तो ऐसा...”

“सो तो मैं कत्र से सुन रही हूँ, जी ! कभी शेरसिंह का लड़का, कभी मजिदिया का नाती, कभी का मुनियाँ का भतीजा ! बस यही तो रह गये हैं तुम्हारे आगे। जब तक लड़का पढ़ता रहा, तुम रट लगाये रहे, क्यों नही वह भी उनकी तरह घर से नून-लकड़ी ले जाता, चूल्हा फूँकता; छुट्टी में गाँव आता है तो क्यों नहीं घर-द्वार का काम देखता। अब नौकरी की

सनक हो गयी है, तुम्हें । रोज कहते रहते हो, 'उमिर बीती जा रही है, लड़के घर-दुवार चेतते हैं, खेत-खलिहान देखते हैं।' आखिर साफ क्यों नहीं कह देते, कि अब वह तुम पर भार हो रहा है । नाक में दम कर दिया तुमने । खाते-पीते, सोते-जागते, 'मैंने पन्द्रह हजार खरच दिये, मुन्ना की माँ !'...तो सूद जोड़कर बेच क्यों नहीं लेते ?

माँ को जैसे गर्म हवा के झोंके ने झुलस दिया हो । कितने दिनों से पति की बातें सुनती-सहती आ रही थी, वह, पर राजेश के कानों कभी कितनी बात की भनक न होने दी । उससे तो कहती थी, "आखिर किस दिन के लिए है यह जगह-जमीन, मुन्ना ? तू पढ़-लिख लेगा, इलम-हुनर आ जाएगा, तो हमारी कोख सुफल हो जाएगी, बेटा !..." और राजेश की आँखे भर आती थीं । वह कितनी ही बार माँ के आँचल में मुँह छिपाकर नन्हें बच्चे की तरह रो पड़ता था । पति की भ्रू से दुःखी होने पर भी वह बेटे से कहती "बड़े झंझट में हैं न तेरे बापू मुन्ना ! तेरी बहन को शादी से टेंट खाली हो गयी है । फिकर बड़ी खराब होती । इधर बहुत दुबले भी तो हो गये हैं । कभी-कभी तो मुझसे सब कह डालते हैं । कहते हैं, 'सोचता हूँ; मुन्ना की माँ, राजेश को शहर में एक घर बनवाकर, बसा कर, छुट्टी लूँगा।' सब करोगे, बेटा ! तू इधर-उधर की न सोचा कर । वो बड़े हैं न ! बड़ों की किसी बात का बुरा नहीं मानते ।"

पर माँ का धीरज सहसा किसी तेज धार में अटक के टूट चुकी तरह एक दिन उखड़ गया । कब तक वह आग पर राख डालेगी ? कब तक वह बेटे को भरम में डाले रहेगी ? कब तक, कब तक ?...उसका सिर चक्कर खाने लगा । उसे लगा, कि तूफान को देखकर भी किशती के पाल को उसने नहीं खोला । क्यों जुगा-जुगाकर रखा उसने ? किसलिए ? वह धम से अपने घर के दरवाजे के सहारे बैठ गयी, कियाड़ की जंजीर भनभना उठी ।

कितनी छोटी-सी बात थी ! उसने एक बड़ी साबुन ही तो लाने को कहा था । महीने भर हो रहे हैं राजेश को आये । छः महीने तो हो गये

भट्कते नौकरी के चक्कर में । नहीं मिलती कोई नौकरी, तो क्या परान दे दे, या वह ही उसे घर से निकाल दे ? कैसी हालत हो गयी है ! कपड़े-लत्ते कितने गन्दे पहनने लगा है ! माँ की आँखें भर आयी । नहीं कमाता, तो क्या हुआ ? क्या उसके कपड़े भी वह साफ नहीं रख सकती और वह एक ष्टी सावुन भी नहीं ला सकते, उसके लिए ? चार दिन से कह रहा था, 'माँ, बनियाइन से बदवू आती है । अब तू मेरे कपड़े भी नहीं देखती, मैं ऐसा हो गया, माँ ?' और वह भरी-भरी आँखों से देखता, बाहर चला जाता था । लेकिन माँ का कलेजा तो पत्थर का टुकड़ा हो गया है । तब से चार दिन हो गये, वह कुछ नहीं कहता । वही कपड़े पहन कर कहीं आते-जाते उसकी आँखें झुक जाती हैं । और यही बात उनसे कहती हूँ, तो कहते हैं 'कहाँ लाट-गवन्दरी करने जाना है, जो उजला कपड़ा पहनकर जाएगा ? किसानों के लड़के ऐसे ही रहते हैं । सावुन के लिए, मैं अपनी देह तो बेचूँगा नहीं ।...'

माँ के सीने में, जैसे किसी ने कसकर धँसा मार दिया हो । उसने सहसा अपने सीने पर हाथ रखा, तो वह तेजी से धक्-धक् कर रहा था । उसका शरीर पसीने से तर हो चला था । उसने ऊपर देखा, बखरी के कोने-कोने में गहरी उदासी छायी हुई थी । कहीं एकाध गौरैया के जोड़े चूँ-चूँकर देते थे और आसमान के एक कोने से बादल का गहरा काला पहाड़ मुँह बाये उठा आ रहा था । उसके मन में सहना भय रँग आया, ऐसे बादल तो उसने कभी नहीं देखे थे । ये घर उजाड़ देंगे मेरा ।...बहुत पुरानी पड़ गयी है बखरी, कहीं गिर गयी, तो ? सोचते-सोचते वह ऊपर को देखती हुई उठी, तो उसके पैर पर कुछ गिर पड़ा । उसने उसे उठाया, पहले जोर से हाथों में दबाया, सीने से लगाया और दोनों हाथों से उसे चेहरे पर रगड़ते हुए फफक-फफककर रोने लगी । उसके भारी होठ अनायास बुदबुदाने लगे, "ऐसे बदवूदार कपड़े तो कभी तुम्हें छूने भी न देती थी, बेटे ! असगाँव-पसगाँव में यही तो कहा जाता था कि बेटा कोई रखे, तो मेरी तरह । कितनी

ही बड़े घरों की औरते जलती थीं मुझसे.....कभी एक वक्त का पहना कपड़ा दूसरे दिन नहीं पहनने देती थी तुम्हें और आज...क्या तू बड़ा होने पर वेटा नहीं रहा ? क्या हमारा मोह इसीलिए था कि तू पढ़-लिखकर, कमाकर रुपये लाएगा ?” माँ की आँखों के आगे अँधेरा छा गया । बादलों के पहाड़ कुछ और ऊपर को चढ़ आये थे । हलकी हरहराहट धीरे-धीरे कानों में भरने लगी थी । बीच-बीच में एक अजीब-सी भुन्नायी हुई घुमड़न बादलों के नाराज चेहरे को और भी खूँखवार बनाती जा रही थी ।

—यह बादल बड़े डरावने हैं, बड़े अशुभ, बड़े...,माँ की नसों में जैसे बिजली दौड़ गयी । क्या कल्लू इनके लिये ? घर के दरवाजे बन्द कर लेने चाहिए, पर बाहर दहलीज में वो हैं न ! माँ जल्दी-जल्दी बाहर गयी, पर वहाँ कोई नहीं था । चारपाई के पावे से उठेंगे हुए हुक्के से धुएँ की एक टेढ़ी-मेढ़ी लट ऊपर लहराकर, खोती जा रही थी । अभी ही गये हैं, लगता है ! बाजार तो नहीं चले गये ? हाय गम ! कैसे लौटेंगे इतनी रात को पानी-तूफान में ? उसका डर और बढ़ गया । उसने जाकर हुक्के को उठाया, उसकी नली अब भी गर्म थी, चिल्लम की आग अब भी धधक रही थी । इधर-उधर भाँका, पर कहीं पता नहीं चला । जरूर चले गये बाजार, जरूर...उसका सिर लटक गया, उसकी आँखें जमीन में धँस गयी । उसने ऐसा कभी नहीं कहा था उन्हें । ऐसी कड़ी बातें तो वह बोलती ही नहीं थी कभी । तो क्या हो गया था उसे ? उसने अपने एक हाथ को दूसरे पर रखा और एकाएक फिर बीच में बनियाहन...सानुन लेने गये होंगे शायद । राजेश भी तो शहर गया है, वह सोच ही रही थी कि जोर की चमक हुई, सामने दूर तक गहरी कालिमा के बीच, जैसे रोशनी का एक पर्दा उठ गया हो और सवाँ-मकाई की हरी-हरी पत्तियों पर बिजली की रेखा खिच गयी हो । माँ को लगा, जैसे यह सब डर गये हैं, इस चमक से । जल्दी भागकर घर में चलना चाहिए, वरना सब डूब जाएगा । उसने

दहलीज के दरवाजे उठगाये, तो बैलों के डाकराने की आवाज से वह पागल हो गयी। क्या करे, वह इन जानवरों को कहाँ छिपाए, कहाँ ले जाए ? उसने दरवाजा फिर खोला, तो धवरी की बछिया चौखट से सटी सिकुड़ गयी थी। पानी की सरसराहट से पौधों की पत्तियाँ झुक गयी थीं।

माँ बाहर निकल पड़ी। चरही पर बँधे बैल पैर रहे थे। उनके पगहे कीचड़ में लथपथ हो गये थे। वह एक के खूँटे के पास झुकी, उसे खोलकर किसी तरह छोड़ा ही था कि जोर का पानी बरसने लगा। लेकिन दूसरे का क्या होगा ? वह तो मरकहा है न ! वह सोच ही रही थी कि बैल उसकी ओर झपटा और खूँटे के साथ तुड़ाकर उसके ऊपर आ गया। वह भागना ही चाहती थी, पर खूँटे में बँधकर एक ओर को लुढ़क पड़ी। उसके घुटने फूट गए और बैल तेज़ी से भाग गया।

गोली की तरह पानी की बूँदें, ज़मीन पर गिरने लगी। माँ को सुधि कहाँ ! थोड़ी देर तक वह वैसे ही भीगती रही। होश आने पर वह धीरे-धीरे उठी, तो उसके कपड़े कीचड़ में लथपथ हो गये थे। फिर सहसा चमक हुई और जोर से बादलों की गरज हुई। माँ ने अपने कान बन्द कर लिये और ज्यों ही एक पैर उठाया कि दूसरे में जैसे कोई चीज फँस गयी। वह चौंक पड़ी, साँप तो नहीं है ? उसने नीचे देखा, वही बनियाइन ! उसका जी काँप गया। राजेश की गाड़ी आएगी इसी समय, फिर वह कैसे आएगा अकेले टोसन से, इतनी दूर ? लेकिन हो सकता है, उनसे भेट हो जाए बाजार में और दोनों साथ ही आएँ।... उसका मन धीरज खोजने लगा। धीरे-धीरे वह घर में गयी और दहलीज का दरवाजा बन्द करके आग की बोरसी हूँठती रही। देर तक सनई को आग पर फूँकने से रोशनी हुई, तो माँ को दारस बँधा। उसने धिन्नरी जलायी और अपने फूटे हुए घुटने को देखने को झुकी, तो हाथ की बनियाइन उसकी नाक से छू गयी। उसे लगा, राजेश कह रहा है, माँ, अब तो तू मेरे कपड़े भी नहीं देखती न ?... उसका दो पल पहले बँधा हुआ सारा दारस जैसे किसी प्रेत के

मजबूत पंजे में कसकर चूर हो गया हो ! वह अपने को ही खोजने लगी, कहां हूँ मैं ? क्या हूँ मैं ? मैंने ही यह सब किया है । मैंने ही दिगाड़ा है सारा घर, वर्ना खेती-बारी देखता, मोटा खाता-पहनता, जैसे सब रहते हैं, वह भी इसी घर में पडा रहता । अब तो उसके पंख निकल आये हैं । उड़ने के लिए जगह चाहिए ।...माँ की आँखें सामने टिमटिमाते हुए दीपक पर टिकी हुई थीं । बाहर बूँदों की दीवार थी और भीतर माँ की देह । उसके कपड़े भीग गये थे, पर उसे साहम नहीं होता था कि उठे और कपड़े तो बदल डाले ।

सहसा दरवाजा खटका और माँ ने बनियाइन अपनी धोती में छिपा ली । राजेश ही होगा । ऐसे ही खटकाता है दरवाजा । और वह तेजी से पहुँच गयी दरवाजे पर, और खोला, तो भीगा हुआ कुत्ता शरण खोज रहा था । उसे देखकर वह कुछ चिढ़ी, “तो तुम भी रह गये थे बाहर !” दरवाजा बन्द करने लगी कि जोर का भोका आया, दरवाजा भड़ से खुल गया, पानी की बौछार से घर का आधा हिस्सा भीग गया । एकाएक चमक हुई और बिजली ऐसी कड़की कि माँ की आँखों से चिनगागियाँ निकलने लगीं, जैसे किसी ने ईंट पटक दी हो उसके सिर पर । फिर उसके दिल में सहसा बिजली गिरने की बात कौंध गयी ।

जब इतने दिन नहीं गये, तो आज ही क्या पड़ी थी बाज़ार जाने की ? वह अक्लूट स्वर्णों में बुदबुदायी, छँ आने की ही बात तो थी, जब इतने पैसे खरच दिये तो...उसका ध्यान अपने हाथ-पाँव की ओर चला गया । कोचड़ में सब लथपथ था । अगर राजेश आ गया अभी और उसे नौकरी मिल गयी हो, तो वह उसे कैसे प्यार करेगी, कैसे सीने से लगाएगी ? वह उठ खड़ी हुई, धीरे-धीरे बाहर गयी । बारिश का जोर अभी वैसा ही था । आँगन में पानी भर गया था और चौखट के ऊपर से धीरे-धीरे घर में आने लगा था । माँ की देवैनी बढ़ गयी । आखिर आज क्या होने वाला है, भगवान् ? उसने मन में कहा और दरवाजे से बाहर सिर करके बादलों को देखने लगी । पर कुछ भी दिखायी नहीं

दिया। वह थक गयी थी। भीगे हुए कपड़ों में उसे सर्दी लगने लगी थी। उसने थोड़ी और सनई आग पर डाल दी और अरगनी पर से धोती उतारकर बदलने ही जा रही थी कि फिर दरवाजे की आवाज से चौंक उठी। भीगा हुआ राजेश... और उसने आज कुरते के नीचे बनियाइन भी तो नहीं पहिनी है। लेकिन वह तो होंगे साथ।...

दौड़कर उसने दरवाजा खोल दिया। पर वह तो हवा थी। मैं कैसी हो गयी हूँ, वह सोचने लगी और लौटकर धोती बदलने लगी। अगर इसी बीच वह आ गये, तो? उसने लपककर बनियाइन उठा ली और अपनी बन्डी में छिपा लिया। अभी पानी में धोकर सुखा लेती हूँ, फिर देखा जाएगा। पर एकाएक विजली की चमक ने माँ की आँखें बन्द कर दीं। उस दिन दोपहर का पूरा दृश्य उसकी आँखों में नाच गया।

—बनियाइन बो दी, माँ, तुमने? लगता है, बाबूजी खुश हैं आज-कल। साबुन लाये हैं क्या? मेरे दो कपड़े और धो देना, माँ! परसो सहर जाना है। और उसने लपककर अरगनी से बनियाइन उतारी और उसे संघते ही फिर जैसे उसका चेहरा उतर गया और बापू का कहना कि भाई, अब मुझसे नहीं चल रहा है, देखो कहीं कोई काम-धधा, उसके कानो में गूँज गया था और वह तेजी से बाहर चला गया।

छै महीने में राजेश क्या से क्या हो गया! फिकिर में हड्डी भी सूख जाती है, माँ सोचने लगी। सोचते-सोचते वही बगल में पड़ी चारपाई पर बैठी, तो हल्की आग की आँच की गर्मी और बारिश के स्वर ने उसको आँखें बन्द कर दीं।

—बड़ा प्यारा वेटा है तुम्हारा, दीदी! कैसे इतना साफ़-सुथरा रख लेती हो, इस गाँव की धूस-माटी में? उसकी शहरी बहिन पूछती है और राजेश को गोद में कस लेती है।—जैसे संगमरमर ही पर तो चलता है रात-दिन! कहाँ मिलता है इतना साबुन कि हरदम बकुले के पर क्ली तरह चमकाये रहती हो?

—क्या करूँ? यहाँ के धोवियों की न पूछों? कपड़े को और भी

गन्दा कर देते हैं। गाँव की पोखरियों का पानी जानती नहीं ! कई बार तो राजेश के कपड़े उबालने पड़ते हैं और वो हैं कि जब बाजार जाएँगे, साबुन की बट्टी लेते आएँगे। जरा-सी धूल लगी नहीं कि...

—अब काम नहीं चलता, मुन्नी की माँ ! कर्ज़ बढ़ता जा रहा है, भाई ! राजेश से कहो, इतना खर्च न किया करे। गाँव के लड़को को नहीं देखती, नमक-तेल तक घर से ढोकर ले जाते हैं, अपने हाथ से रोटी ठोकते हैं, पढ़ते हैं। लेकिन तुम्हारे राजेश के मारे, भाई, नहीं चलती...

वारिश धीरे-धीरे बढ़ने लगी थी। एक बार जोर की बिजली की तड़क हुई और माँ ने करवट बदल ली। दो-एक बार वह कुछ अस्फुट स्वर में बुदबुदायी।

—चार महीने की फ़ीस, इम्तहान की फ़ीस, कपड़े के लिए रुपये और बाकी खर्च, अबकी दों सौ चाहिए ? मुन्ना की माँ ! कोई नहीं देता एक भी पैसा।

—यह मेरे जेवरो का बकसा है। किस दिन के लिए है यह सब ? अब सब कर-कराके आखिर में थोड़े के लिए पीछे क्यों हटोगे ? राजेश जैसा रहा है, वैसे ही रहेगा। क्या हम मर गये हैं, जो वह अपने हाथ से खाना बनाये ? छाती पर पत्थर रखकर, जिसे आँखों की आोट किये हूँ, जिसे कभी मैंने तिनका तक न तोड़ने दिया, उसे कहूँ, लकड़ी-चूल्हा... वह हड़बड़ाकर उठ बैठी, कमरे में कपड़ा जलाने की बदबू भरी हुई थी। इधर-उधर देखा, तो बीरसी झी जलती हुई सनई पर राजेश की बनियाइन गिर पड़ी थी। वह चिल्ला पड़ी, “कैसा अशुभ हो गया यह !” उसकी आँखों के आगे धंधेरा छा गया। उसने बचे हुए टुकड़ों को लेकर अपने हाथों में दबा लिया। तभी दरवाजे पर दस्तक हुई। वह धवरायी हुई दौड़ी गयी और दरवाजा खोला, तो बटुक अपराधी-सा खड़ा था। पानी में भीगकर उसका सारा शरीर सिकुड़ गया था और उसकी आँखे भँपती जा रही थीं।

“राजेश को नहीं ले आये ? वह भी तो गाड़ी से उतरने वाला था ?”
माँ ने झटकर पूछा ।

“नहीं” बटुक ने धीरे से कहा और भीतर की बनियाइन से एक भीगा-सा कागज का टुकड़ा निकालकर देते हुए कहने लगा, “उसका एक साथी लड़का टीसन पर उतरा था इसी गाड़ी से, उसी ने दिया है । राजेश की चिट्ठी है—

—तुम सौचोगी, बिना बताये ही चला गया । पर बताकर जाना कैसे होता ? मैं दोष किसे दूँ, अपने को या तुम लोगों को ? मुझे तुमने ऐसा बना ही दिया । आज भी जब दर-दर घूमकर नौकरी के धारे में बात करनी होती है, तो कितना बुरा लगता है, मैं क्या बताऊँ । कुछ समझ नहीं पाना । तुम जो बनाना चाहती थी मुझे, वह गलत था, माँ ! हम अपने से टूटकर धूल में ही मिलेंगे ।

—शहरों में चिकने लोगों का राज्य है, जो शिफारिस और घूस पर जीते हैं । मैं क्या कर सकूँगा, यह आज भी नहीं समझ सका हूँ । पिताजी की परेशानी जानता हूँ । कुछ करूँगा जरूर । उनसे कहना, चिंता न करे, अब उन्हें परेशानी में नहीं डालूँगा ।

माँ हतबुद्धि-सी बटुक की ओर देखती रह गयी, जैसे पत्थर हो गयी हो । बनियाइन के टुकड़े हाथ से गिर गये, लेकिन आँखें बटुक की ओर लागी रहीं ।

बटुक ने अपने भीगे हुए कुरते की जेब से साबुन की एक छोटी-सी चट्टी निकालकर आगे कर दी ।

मिस शान्ता

“आइए ! आइए ! आप तो उस दिन के बाद, टिखार्डे ही न पड़े ! मैं सोचती थी, घर आँगे जरूर । पर घर तो दूर रहा, सिविल लाइन की शामे भी छोड़ दी आपने !” मिस शान्ता ने बड़ी उत्सुकता-पूर्वक दरवाजा खोलते हुए कहा । फिर ड्राइंग रूम के पीछे वाले कमरे का पर्दा उठाते हुए कहने लगी, “चले आइए न, यहीं बैठेंगे, जरा आराम रहेगा । हाँ, आप तो काफी पीना पसन्द करेंगे न ? उस दिन बरोरा ने बताया था कि आप चाय नहीं पीते, घूमते-फिरते भी कम हैं ।”

“जी, यही कभी-कभी इधर-उधर निकल जाता हूँ, लेकिन... लेकिन .”

“आप संकोच कर रहे हैं ! आराम से बैठिए । मैं अभी काफ़ों लाती हूँ ।” और वह उठकर अन्दर चली गयी । खासी-अच्छी औरत है । चाल-ढाल, कपड़ा-लत्ता-सब जैसे सुचर्चि का परिचय देते हैं । रुआसी-रुआसी सी, स्थिर, एकाग्र आँखें—जैसे हमेशा कुछ सोचती हो । पर यह अकेली है—मिस...जवान लड़की, पच्चीस-छब्बीस वर्ष उम्र...।

मेरा दिमाग भनभना उठा। वरोरा का लम्बा-चौड़ा शरीर और भूखी, नशे में घायल आँखें और खूँखवार स्वाभाव—मेरी आँखों में जैसे किसी ने कंकड़ मार दिया हो। लेकिन मिस शान्ता तो उसके साथ प्रायः घूमती है! और उसी ने तो चाय-घर में मेरा परिचय इनसे कराते हुए कहा था, “किसी दिन आओ भी, यार! कुछ दूसरी दुनियाँ भी देखा करो, वरना एक दिन प्राण निकल जाएँगे और सब जैसे-का-तैसा धरा रह जायगा..” और वह औरतों को, तो भेड़ ही मानता है न! हाँ, एक दिन तो कहता था कि पुरुष वही है जो...” उफ़! यह बड़ी गलत जगह होगी...बड़ी...

“क्या सोच रहे हैं?” मिस शान्ता ने काफ़ी के दो प्याले एक नन्हों तिपाई पर रखते हुए कहा। मैं चौक पड़ा। “जी—कुछ नहीं—आपका कमरा देख रहा था। बड़ा सुन्दर है। बड़े करीने से सजा है, इसकी सादगी मुझे बड़ी पसन्द है।” मैंने एक साथ कह डाला। फिर एकाएक आँखें उठा कर देखा, तो मिस शान्ता ने अपनी हल्की-पीली साड़ी का चुनहला किनारा सिर के आधे भाग पर टिका लिया था और उसका आँचल हवा के हल्के झोंके में धीरे-धीरे हिल रहा था। चेहरे की उदासी जैसे कुछ और गहरी लकीरो में घनी हो गयी थी और आँखों के किनारे कुछ अजीब के भीगे-भीगे नज़र आने लगे थे। वह कहने लगी, “अरे, आप ऐसे ही बैठे रहे? यहाँ बहुत-सी पुस्तकें और पत्रिकाएँ तो थीं, कुछ देखते ही तब तक! वरन्तर के कमरे में मैंने एक छोटी-सी लाइब्रेरी बना रखी है, किसी दिन आकर देखिए।”

मुझे कुछ राहत-सी मिल गयी थी। मैंने संकोच का आनावश्यक पर्दा उतार फेंकने के लिए अपनी आँखों को इधर-उधर दौड़ाया। दीवार पर कई सुन्दर कलात्मक चित्र टँगे थे। मेरे बिलकुल सामने कुहासे की झीनी पीठिका ने एक प्रेमी जोड़े का चित्र लगा था। मेरी निगाहे रह-रह कर उस पर टँग जाती थी और मैं कुछ कहते-कहते रुक जाता था। तब तक मिस शान्ता ने एक अजीब समतामयी आवाज़

में कहा, "यह चित्र जायद और पण्डित न रहे। लोगों को पण्डित
 यह। मुझे तुम संकोच प्योता है, इस तरह घर में आने से डरना पण्डित
 करता है।"

फिर वे काफी बनारसी परिवारों में गलती की—जिसके अंतर्गत नदी
 की निस्तेज धारा ना। कहीं भी चढ़ाव-उतराव नहीं। जैसे जैसे गंगा, यमुना,
 आस्था उनके नजदोक न हो। मैं भी ऐसे परिवार पर बहुत उदासी
 उचित न समझ कर, चुननाम नैदा काता पीया रहा। गाँव बहरी का
 रही थी और हल्की-हल्की नदी की गिरावट, हवा की तापों पर बहने
 कर किन्तु उठना थी, जिसमें शान्तता का आनन्द और अन्त में पर्याप्त
 साथ-साथ दिलने लगता था। मैंने राख करके पूजा, "जब अन्तर्गत ही
 यहाँ रहती है?"

"जी हाँ, जितकुल अकेली। पाले तो एक टाँपे बनी थी, कुछ डूबने
 भी हटा दिया है। स्कूल का चपरासी रात को नीले आ जाता है।"

"स्कूल का चपरासी?" नेगी बात से कुछ विचाराव का साम था।

"जी, मैं नर्सरी स्कूल में पढ़ती हूँ।"

"नेगी बच्चों भी तो बड़ी है।" ने कुछ प्रश्न पूरे गये। भिन्न मान्य
 का दुःख कुछ और उभर आया। फिर उसने नेगी परती के बारे में पूछा
 और यह जानकर उसे बड़ा दुःख हुआ कि बच्चों के सम्बन्ध के बाद ही ने
 वह चाणपई पर से उठ नहीं सकी। पारण दिन पर दिन सम्बन्ध बढ़ती
 जा रही है। फिर त्नी के उत्सर्ग और गृहस्थी में प्रेम-भाव और आनन्द
 की बात करते-करते वह जैसे अपने ही में खो गयी।

"अच्छी गृहस्थी और त्नी-पुत्र के नैतिक सम्बन्धों में ही तो जीवन
 का सच्चा सुख है। मैंने उसी दिन आपको देखा कर अम्दाज लगा लिया
 था कि आप समाज के उन पुरुषों में से हैं, जो उनकी गति में सहायक
 होते हैं। बहुत अच्छा है। मुझे वह जान कर बेहद खुशी हुई कि आपकी
 बच्ची मेरे स्कूल में हैं।"

"खजान नाम है उसका, अभी इसी साल तो गयी है, जरा ध्यान

रखिएगा !” मैंने जैसे जल्दी में कह डाला हो, क्योंकि मेरा ध्यान घड़ी पर चला गया था ।

“खंजन ?” जैसे उसकी आँखों में एक हल्की हँसी की लहर आयी, “बड़ी प्यारी बच्ची है आपकी ! मेरे ही साथ तो है वह । मेरे यहाँ बड़ी चर्चा रहती है उसकी, क्योंकि पहले दिन जब वह मेरे पास आयी, तो नाम सुनते ही मेरे मन पर ‘सूर’ की लाइन टौड गयी, “खंजन-नयन रूप-रस-माते”, और मैं प्रायः उसे देखने के बाद इसे गुनगुनाने लगती हूँ ।”

मैं हैरत में रह गया, क्योंकि मैंने यही से बच्ची का नाम उठाया था । मैंने काफ़ी का सिप् लेते हुए देखा, तो वह जैसे खोज-भरी निगाह से मेरी ओर देख रही थी । मैंने निगाह बचाने के लिए ही घड़ी की ओर देखा, पर वह एका-एक बोल उठी, “नौ बज गये, देर हो रही है, आपको । धैर्य रखिए और किसी अच्छे डाक्टर को दिखा कर इलाज कराइए । कोई ऐसी घबराने की बात नहीं ।”

“कोशिश तो बहुत कर रहा हूँ, लेकिन...”

“लेकिन नहीं, आप आशा रखिए । मेरी एक मित्र बड़ी अच्छी लेडी डाक्टर हैं । कल उन्हें भेज दूँगी, यही आठ बजे के करीब, घर ही पर रहिएगा. .”

एकाएक बातों का सिलसिला टूट गया । दरवाजे पर किसी ने दस्तक दी थी । मैं उठ खड़ा हुआ । देखा तो शान्ता के चेहरे पर एक अजीब-सा भाव दौड़ गया था । उसने कमरे में इधर-उधर निगाह दौड़ायी, जैसे कुछ ढूँढ़ रही हो । उसकी आँखों की स्थिरता में जैसे कोई लहर आ गयी हो, जो दरवाजे की दस्तक के साथ गहरी होती गयी ।

मैंने कहा, “क्षमा कीजिएगा, बहुत समय ले लिया आपका ।”

“ऐसी कोई बात नहीं, पर खबर जरूर देते रहिएगा ।” और उसने आगे बढ़ कर दरवाजा खोल दिया । सामने बरोरा खड़ा था, उसके मुँह से अचानक निकल पड़ा, “हल्लो डार्लिंग !” और हाथ उठे ही थे कि

मैं सामने आ गया। “अच्छा, तो आप हैं! खूब भाई, खूब!” और हाऽहाऽहाऽहाऽ की लड़खड़ाती टूटती आवाज में वह हँसने लगा। फिर एकाएक जैसे होश सँभालते हुए, उसने मेरी कलाई पकड़ ली, “चलो भाई, कुछ शगल ही रहेगा, न रम सही, भियर ही लेना थोड़ी—यहाँ सब मिल जाएगा।”

मिस शान्ता जैसे घबरा गयी हो, क्योंकि उसने बरोरा का हाथ खींचते हुए कहा, “उन्हे जाने दो, घर में बीमार हैं।”

“अरे हाँ, भाई! तुम तो पत्नी वाले हो न! जाओ! जाओ!!” कहते हुए उसने दरवाजा बन्द कर लिया। मुझे वेहद दुःख हुआ। पर अपनी इस बरकरार वापसी की बात सोच कर प्रसन्नता भी हुई। हाँ, मेरे हाथ का वह हिस्सा, जो बरोरा की मुठियों में आ गया था, जैसे किसी लोहे की कड़ी से छूटा हो। मैंने उसे सहलाया और नीचे उतर ही रहा था कि कानों में आवाज आयी, “रुको भी बरोरा!”

“हाऽहाऽ... यह नयी बात... यह नया रंग...” मेरा सिर चकराया... पाँव थरथराये। जी में आया, लौटूँ। रुका भी। शायद मिस शान्ता के साथ यह ज्यादाती करता है—डराता है। पर एकाएक बरोरा की हँसी फिर कानों में गूँज गयी—“आज एक पूरी वोटल ली है, डार्लिंग! निकालो तुम भी कुछ आज, जी-भर कर पिओ और पिलाओ... हाऽहाऽ...”

—उफ़! यह सब मैं क्या सुन रहा हूँ! सब भूठ है, गलत है! यह कोई आवाज नहीं! केवल भ्रम है, मेरे कानों का भ्रम, मन का भ्रम! और मैं जल्दी-जल्दी कदम बढ़ा कर सड़क पर आ गया। पर जैसे वह भयानक आवाज़—वह खूँखवार हँसी—वे रुआसी आँखें मेरे पीछे-पीछे दौड़ रही हों। मैं और तेजी से चलने लगा और किसी तरह घर पहुँच कर मैंने साँस ली।

सुबह अभी दिस्तर ही में था कि खंजन ने ‘मामाऽमामाऽ’ पुकारते

हुए लिहाफ़ खींच-खाँच कर अलग कर दिया। आँख खोलते ही देखा, तो शान्ता अपनी सहेली लेडी डाक्टर के साथ मेरे पास ही खड़ी है।

“रात देर में नींद आयी, माफ़ कीजिए। कब की आयी हैं आप लोग ?”

“अभी, अभी तो !” शान्ता ने अत्यन्त आत्मीयता से कहा और मेरी ओर देखती रही। सुबह की किरणों कमरे में फैली हुई थीं। हवा बहुत धीरे-धीरे चल रही थी। मैंने देखा, तो शान्ता की सहेली डाक्टर मेरे कमरे की दीवारों, छत और फ़र्श, सब पर बड़ी तेजी से निगाह दौड़ा रही थी। वह बड़ी प्रखर सी लगती थी। कहने लगी, “जल्दी कीजिए, मुझे खजन की माँ को देखना है, मैं आज उनकी स्क्रीनिंग भी करना चाहूँगी।”

मैंने उन दोनों को मरीज तक पहुँचा कर जल्दी से हाथ-मुँह धोया और उन्हें चाय पिलाना चाहा। पर जैसे ही मैं बाहर आया, शान्ता मेरे पीछे-पीछे खजन को लिए आ धमकी। कहने लगी, “नौकरानी कहाँ है, आपकी ?”

“अभी आयी नहीं, जाने क्या हो गया ?”

“तो मैं चाय बना लूँगी, आप हाथ-मुँह धो लें।”

मैं कुछ कहना ही चाहता था कि खजन ने शान्ता का हाथ खींचत हुए कहना शुरू कर दिया, “मदर ! आओ, मैं कोयला देती हूँ, तुम आग जलाओ—फिर चाय बना लेंगे, खाना बना लेंगे, जाने दो नौकरानी को।”

शान्ता खजन के इशारे पर डोलती गयी—बहुत ही नन्हे बच्चे की तरह, बिना किसी आग्रह के। हाथ मुँह धोने और कपड़े बदलने में मुझे कुछ देर लग गयी। फिर एकाएक रात वाली घटनाओं का क्रम दिमाग के सामने आया। मन में चिढ़ हुई, घृणा भी। पर नहीं-नहीं यह बिल्कुल दूसरी शान्ता है, वह कोई और रही होगी। मैं सोचता जा रहा था कि देखा, चूल्हे पर केतली चढ़ी हुई है और रसोई का कमरा साफ़ सुथरा हो

गया है। बाहर खंजन बड़े प्रेम से मदर की गोद में बैठ कर अपने हाथ-पाँव धुला रही है। बगल में कंधी, शीशा, पाउडर और बाल ब्रॉन्ने के रिबन एक तिपाई पर पड़े हैं। मुझे अचम्भा ही रहा था। शान्ता के चेहरे पर कहीं भी उत्साह के भाव न थे, कहीं भी नवीनता का आग्रह न था, जैसे वह रोज ही यह काम करती हो। वैसे ही आँखें, जैसे किसी अयाह समुद्र में तिरती-तिरती—वैसा ही मनोहर मानव्य रूप, जिसकी अतल-सी गहराई।

मैंने पास जा कर कहा, “यह क्या करने लगीं आप ?”

पर शान्ता ने जैसे सुना ही न हो। फिर कुछ देर तक रुक कर कहने लगीं, “थोड़ा ओडिकलोन और क्यूटीक्यूरा भी रखना चाहिए। वच्चे धूल-मिट्टी में खेलते हैं न !” फिर एकाएक जैसे सचेत होते हुए बोलीं, “देखिए, डाक्टर ने कमरा खोला या नहीं ?” मैंने देखा, तो कमरा खुल गया था। शान्ता ने मुझे वहीं चलने को कहा और थोड़ी देर में चाय ले कर कमरे में आयी। चाय पीने के बाद, डाक्टर ने मरीज की हालत बतायी और मुझसे एकान्त में बुला कर कहा, “एक्सरे आज करूँगी, पर बच्ची को जरा सँभालिएगा।” शान्ता इसे सुनते ही जैसे चौक पड़ी हो। उसने खंजन को अपने पास खींच, उसके सिर को अपने दोनों हाथों से दबा लिया। उसका चेहरा उदास हो गया। आँखें जैसे कुछ कहते हुए भी बन्द हो जाना चाहती हो। डाक्टर ने नमस्ते करके छुट्टी ली, पर शान्ता जैसे रुकना चाहती हो। उसने खंजन से जाने क्या-क्या धीरे-धीरे कहा। फिर मुझसे जैसे, साहस करके कहने लगी, “दोनहर को उसका खाना मत भेजा कीजिए।” डाक्टर ने शान्ता को आवाज़ लगायी। वह मोटर स्टार्ट कर चुकी थी और शान्ता किसी तरह खंजन से छुट्टी ले कर जल्दी-जल्दी मोटर तक बढ़ गयी, पर फिर लौट पड़ी। “इसकी ट्रॉफी का पैकेट तो मेरे ही साथ चला जा रहा था, दूध गर्म करके, छान कर दीजिएगा, एक्सरे के लिए जरूर चले जाइएगा।” शान्ता ने जल्दी-जल्दी कहा और वह लौट गयी।

दूसरे दिन शाम को जब मैं एक्सरे की रिपोर्ट लेने सिविल लाइन गया, तो पता चला कि मिस शान्ता अभी आयी थीं और डाक्टर को लेकर किसी टी० वी० स्पेशलिस्ट के यहाँ कुछ मशविरे के लिए गयी हैं। सम्भवतः घटे-दो-घटे में लौटेंगी। मेरा मन बड़ा उदास-सा था क्योंकि पत्नी की हालत दिन पर दिन खराब होती जा रही थी। मैं वही घूमने लगा। अभी शाम हुई थी, सड़कों पर भीड़ की गरमाहट नहीं हुई थी, इसलिए किसी मित्र के भी मिलने की आशा नहीं थी। मैं अनमना-सा टहल ही रहा था कि वरोरा आता दिखाई दिया—बड़ा खोया-खोया-सा, उदास और हतप्रभ। मैंने रास्ता बचा जाना चाहा, पर उसने अपनी मोटर-बाइक खड़ी करते हुए मुझे बुलाया। मुझे फिर रात की सारी बातों का स्मरण हो आया और मैं लौटना ही चाहता था कि वह मेरे पास तक चला आया और मेरे कंधे पर दोनों हाथ रखकर, कहने लगा, “लगता है, तुम बुरा मान गये, यार ! अभी कच्चे हो इस दुनियाँ के लिए, वरना, उस दिन इतनी जल्दी भागने की जरूरत थी ? यह तो एक संकोच-भर है, जो हटाने से हट जाता है, बढ़ाने से बढ़ जाता है, फिर शान्ता के लिए...” वह जैसे एक गहरी मुस्कराहट में डूब गया, “खैर, देखा जाएगा...” और वह मुझे पकड़ कर काफ़ी मेले गया।

शान्ता के बारे में ऐसी बात सुन कर मुझे दुःख हो रहा था, पर कुछ ऐसा लग रहा था कि मैं किसी अपरिचित मानव-समाज में एक शिशु की हैसियत से घुसा हूँ। सोचा, इससे कुछ जान ही लूँ, तो क्या हर्ज है ? इसलिए चुप-पाच उसके साथ बैठा रहा। उसने मेरे लिए काफ़ी मँगायी और अपने लिए हिस्की। थोड़ी देर पत्नी की बात पूछने के बाद वह फिर शान्ता पर उतर आया। थोड़ा नशा भी शुरू था—उसका दुःख और गहन हो गया और आँखों की रोशनी तेज पड़ती गयी—“तुमने सब चौपट कर दिया, यार ! वर्षों का बना-बनाया खेल जैसे बच्चों के खिलौने-सा बिगड़ गया। काश, उस दिन तुम्हें मैंने रोक लिया होता !”

वह माथे पर हाथ टेक कर बैठ गया, “अब तो कोठों की ही शरण लेनी पड़ेगी।”

मुझे आश्चर्य हो रहा था, पर मैंने बात बढ़ाना ही उचित समझा, “कुछ समझ में नहीं आता, बरोरा ! तुम्हारी बातें भी क्या अजीब होती हैं। मेरे वहाँ रहने से क्या होता ?”

“कुछ नहीं, पर यह न हांता, जो हो गया। तुम्हारे सामने भी तो सब-कुछ हो सकता था। शान्ता के लिए यह कोई नयी बात तो नहीं।

“नयी बात ? कुछ समझ में नहीं आता !” मैंने उतावली से कहा।

“यही वार ! कि उसे अनेकों से सम्पर्क रखने में कोई संकोच नहीं। वह आदी है। उसके जीवन का पहला विश्वास ही यही था।” उसका नशा कुछ और गर्म हो चला था, इसलिए उसे बोलने में अब प्रयास नहीं करना पड़ रहा था, “अपने अठारहवें वर्ष में यह एक ऐसे लड़के के चक्कर में फँस गयी, जिसके लिए यह और उसका एक मित्र एक ही से थे।”

मुझे जैसे किसी ने गरम सलाख से दाग दिया हो, “बस करो बरोरा, बहुत हो गया, कल तक तुम्हीं तो शान्ता के गुण गाया करते थे, आज ऐसा क्या हो गया ? यह सब झूठ है—निरा झूठ। तुम महज मेरा मन खट्टा करने के लिए यह सब कह रहे हो।” मैंने एक आवेश में कह डाला। पर बरोरा नाराज नहीं हुआ, बल्कि एक अजीब-सी दुःखपूर्ण हँसी हँस कर कहने लगा—

“सो तो अब भी कहता हूँ, भाई ! कुछ अजीब है ही यह लड़की। घर छोड़ कर उनके साथ भाग आयी थी। मैं तो स्वयं देख चुका हूँ न इन्हीं आँखों से। इसलिए कहता हूँ। हर तरह उनकी सेवा करती थी। उनके दोस्तों को इण्टरटेन करती थी। उसी सिलसिले में तो मुझसे इसका परिचय हुआ और जब मुझे वह सब अच्छा नहीं लगा, तो मैंने इसे बताया कि स्त्री की आस्था एक ही पुरुष में होनी चाहिए। बेचारी पागल हो गयी इस एक बात पर। रात-दिन इसी एक आस्था में जीती-

मरती थी। उसने सब-कुछ छोड़ दिया। उनका खयाल भी इसे पागल बना देता है—डरावनी, खूँखवार, जैसे अभी-अभी प्राण त्याग देगी। पर...उफ !” बरोरा जैसे भुँभुला उठा हो। उसकी बरौनियो पर बल पड़ गये और होंठ एक-दूसरे से रुट गये।

मैने उसे देखा, तो भय हुआ। फिर ध्यान से देखा, तो जैसे घृणा की गहरी वेदना से मेरा मन तिलमिला उठा। जी में आया, शान्ता को अभी हूँढ़ निकालूँ और पूछूँ, “तुम्हारे यही सब करम हैं ?” मै उठ खड़ा हुआ। बरोरा ने कहा, “जा रहे हो—जाओ ! पर सुनो, एक बात याद रखना, कभी बरोरा और शान्ता की मित्रता की बात भी मत सोचना और शान्ता से पूछना तो तुम्हारे लिए जहर साबित हो जाएगा। वह अपने विश्वास की राह में पहाड़ को भी समतल मैदान मानती है। अब बरोरा अपने सारे पौरुष के बावजूद भी उसके लिए एक मच्छर से ज्यादा नहीं। और यह नर्सरी-स्कूल की नौकरी ? मैने स्वयं ही काँटा बोया है अपनी राह में।” और वह माथे पर हाथ रख कर बैठ गया।

मै वहाँ से उठा, तो सीधे डाक्टर के पास गया। वहाँ शान्ता मिली। बड़ी देर से मेरा इन्तजार कर रही थी। कहने लगी, “कहाँ रह गये आप ?” और उठ खड़ी हुई। फिर मुझे रिपोर्ट देते हुए, पत्नी को शीघ्र भुवाली भेज देने की बात पर डाक्टर की राय बताने लगी—“केस बहुत बिगड़ गया है, भुवाली के सिवाय कोई आशा नहीं। बस महीने-दो-महीने की बात बच रही है। हार्ट तो कभी भी फेल कर सकता है।”

हम दोनों थिरे-थिरे सड़क पर चले जा रहे थे, तब तक बरोरा फिर सामने पड़ गया। मिस शान्ता ने रास्ता नहीं बचाया, रुकी भी नहीं, हिचकी भी नहीं और मुझसे बातें करती चलती रही। फिर मुझे रुकने को कह कर वह एक दूकान में घुस गयी और कई त्रिस्कुट के डिब्बे, दवा की शीशियाँ तथा एक छोटी मच्छरदानी ले कर निकली और मुझे देते हुए कहने लगी, “खंजन ने बताया, वह वैसे ही सोती है, आज से उसका

ठीक से इन्तजाम कर दीजिएगा । मच्छर लगते हैं—मलेरिया का दड़ा डर है । थोड़ा सँभालिएगा ।”

मैं दवा सँभाल ही रहा था कि उसने रिकशा बुला कर अपने जाने की सूचना दे दी । मैं डर गया । कौन जाने, वरोंरा नशे में उधर जाए ? इसलिए मैंने उसे रोक कर कहा, “मैं भी साथ चलूँ, तो कोई हर्ज है ?”

“नहीं, नहीं, कोई ऐसी बात तो नहीं, पर आप सीधे घर जाएँ, तो अच्छा है । मैं चली जाऊँगी ।”

“रात तो ज्यादा.....” मेरे मुँह से निकला ही था कि उसने बात छीन ली, कोई ऐसा डर नहीं, आप निश्चिन्त रहे ।”

मैं लौट कर घर पहुँचा, तो वरोंरा की बहशी आँखें मुझे बार-बार घूरती नजर आने लगी । रात को देर तक नींद नहीं आयी और काफ़े वाली बातें दिमाग़ में घूमती रहीं ।

इसके बाद प्रायः शान्ता मिलती रही, लेकिन बातचीत में केवल हाल-चाल और तीमारदारी की शिन्नाएँ ही देती गयी । उसका मुख्य काम खंजन से ही रहने लगा । स्कूल की बस से ही अब वह नर्सरी जाती और लौटते हुए मेरे घर पर ही रुक जाती । केवल इसलिए कि खंजन सड़क से घर तक अकेली कैसे जाएगी और घर पहुँचने पर उसे नाश्ता कौन देगा, कपड़े कौन बदलेगा ? प्रायः हफ्तों मुझसे उसकी मुलाकात भी नहीं होती, न वह इच्छा ही प्रकट करती, न शिकायत ही करती ।

खंजन भी जैसे हम लोगो की परवाह न करती । उसकी नन्हीं-सी दुनियाँ में रोज़बरोज एक नया खिलौना, नया आकर्षण देखा जाता । कपड़ा-लत्ता, खाना-पीना, सब जैसे आसमान से आ कर उसके पास गिर जाता हो । मैंने एक-आध दिन खंजन से बातें करनी चाही, तो बस “मदर ने यह कहा है, मदर ने वह कहा है,” इसके झलावा और कुछ नहीं ।

मिस शान्ता से मैंने एक-आध बार कहा, “यह सब आप क्या कर रही हैं ? नाइक कृष्ट उठाती हैं ।” तो वह कुछ नहीं बोली । हाँ, दुःखी बहुत हो गयी । मुझे संकोच हुआ, शायद मेरी इस बात से मेरे पिता

होने का एहसास तो उसे छू नहीं गया; क्योंकि उसने जब भी मुझसे बातें की, खंजन को उससे अलग रखा, जैसे वह कोई ऐसा स्थल हो, जिसे छूते ही तेज दर्द होने की सम्भावना है।

एक दिन सुबह मैं सो कर उठा ही था कि बाहर बरामदे में शान्ता और खंजन की फुसफुसाहट सुन पड़ी। खंजन कह रही थी, “मदर, तुम तो बड़ी मदर हो कर मसूरी जा रही हो, मुझे भी ले चलोगी ?”

फिर शान्ता ने जैसे बड़े रूठने के स्वर में कहा, “तेरा बाप ले भी जाने देगा, बेटी ? मैं यहीं रहूंगी। कोई नौकरी के लिए अपनी बेटी को छोड़ता है ? चल; जल्दी कर, दूध टंडा हो रहा होगा।”

मैं अचम्भे में पड़ गया, कैसी पागल औरत है ! मुझसे तो बता देती। मैं विरतर से उठ खड़ा हुआ और धीरे-धीरे चौके की ओर गया, तो शान्ता दूध का गिलास और अण्डे ले कर पत्नी को देने जा रही थी। मैंने रोका, तो खड़ी हो गयी। देखा तो जैसे वह बड़ी उदास-सी लग रही थी। कुछ ही दिनों में कहाँ-की-कहाँ पहुँच गयी है यह, जैसे कई बच्चों की माँ हो।

“आप कहीं बाहर जा रही हैं ?” मैंने पूछा।

“नहीं तो किसने बता दिया आपसे ?” और कमरे की ओर बढ़ गयी। मैं उसे देखता-देखता कमरे में चला गया। पत्नी को आज बुखार तेज था। शान्ता ने टेम्परेचर लिया और मुझे फौरन डाक्टर के पास जा, उसे ले आने को कह कर, खंजन को ले कर वह स्कूल चली गयी। मैं दौड़ा, डाक्टर के पास चला गया, पर अब डाक्टर बेकार था। उसी दिन दोपहर के एक बजे के लगभग उसकी साँस बन्द हो गयी। मेरे लिए जैसे चारों ओर अन्धकार छा गया। कई दिनों तक जैसे मुझे पता ही नहीं चला कि मैं कहाँ हूँ। हाँ, इतना जरूर था कि शान्ता ने मेरे घर तार दे कर माँ, बड़े भाई और भाभी को बुला दिया था। शान्ता रोज उसी तरह आती थी, पर घर में घुसते जैसे उसे संकोच होता हो। दरवाजे से ही खंजन को आवाज देती और खंजन जैसे कुछ दुःखी-सी

दौड़ कर उससे चिपक जाती और भाई की बचियाँ की एक वीरु शिखा-यत शान्ता से कह डालती ।

एक दिन भाभी ने खजन की चर्चा करने हुए मुझसे कहा, “अब तुम्हें भी घर ही चल कर रहना होगा । यह खजन भी बड़ी बिगड़ती जा रही है । घर के प्राणियों ने जैसे उसकी सोंस फूलती है । रात-दिन उर्ती मास्टरनी की रट लगाए रहती है । तुमने तो इसे बिगाड़ ही लिया है !”

मैं उन्हें क्या समझाता, पर मेरा तो यहाँ रहना किसी भी तरह सम्भव नहीं था । खजन की पढ़ाई की बात जरूर थी, सी वहाँ भी तो हो सकती है । मैं सोचने लगा कि शान्ता से बात तो देना ही चाहिए । मैं सोच ही रटा था कि उस की आवाज हुई और शान्ता खजन की अँगुलियाँ पकड़े दरवाजे पर आ कर खड़ी हुई । मैं उठ कर गया, तो कहने लगी, “जरा नुनिएगा तो !” मैं बाहर निकल गया । जैसे वह कुछ भूल गयी हो और उसका खयाल कर रही हो । कहने लगी, “खजन बहुत डरती है, न जाने क्या हो गया है, बड़ी उदास रहती है । बच्चों की बात-बात पर रोती है । कोई कुछ कहता तो नहीं इसे ? और हाँ, कल रात तो मुझे बड़ा डर लगा । मैंने रात स्वप्न देखा कि यह बहुत बीमार है और इसे कोई उठाए जा रहा है । मैं चौक कर उठ बैठी और चपरासी को लेकर यहाँ तक आयी, पर आप सब लोग सो रहे थे, किसको जगाती ? फिर लौट गयी ।” शान्ता की बरौनियाँ भय के आँसू से भीग गयी थीं ।

मेरी समझ में नहीं आया कि मैं क्या कहूँ पर उससे कहना तो था ही । आखिर कल ही नौ बजे तो जाना है मुझे यहाँ से । ‘हम लोग तो कल जा रहे हैं ।’ मैंने धीरे से कहा ।

“खजन भी ?” शान्ता पर जैसे बिजली गिर गयी । फिर जैसे उसे किसी गलती का अनुमान हुआ हो, उसने अपने को संभालते हुए कहा, “किस गाड़ी से ?”

“नौ बजे सुबह ।” मैंने जवाब दिया, “पर खबर देतीं रहिएगा ।”

“जरूर, जरूर !” उसने बड़ी थकी आवाज़ में उत्तर दिया । मैंने

देखा, तो पहली शाम वाली सुलाकात की सत्रासी अँखें, स्थिर, निर्विकार चेहरा और मोहहीन तन्द्रा के सारे लक्षण जैसे साकार हो उठे हैं—वही उदासी, वही स्थितप्रज्ञता, जैसे मेरी पहचान जाग उठी। मैं कुछ कहता, पर उसने मौका न दिया। वर की ओर लौटती हुई वह खंजन के फ्राक, स्कर्ट और चट्टियों का कलर-कम्बिनेशन समझाती रही, “सुबह गर्म पानी से नहला कर कपड़े बदला दीजिएगा और फिर नाश्ते में बिस्कुट और मक्खन देना मत भूलिएगा! उसके खिलौने टूटने न पाएँ, खास कर वह स्प्रिंगमोटर तो उसकी जान है। देखिए, लड़को से भगड़ने न पाए, वरना आदत बिगड़ जाएगी और किसी ने मार-पीट दिया, तो अलग परेशानी होगी। हाँ, उसकी आंखें कुछ मैली हो रही हैं। मैंने लोशन का डिब्बा रख दिया है, उसे अपने ही हाथ से डालिएगा!...” फिर वह जैसे कुछ रुकी। मैंने उसकी ओर देखा, तो मुझे कुछ दिखाई नहीं पड़ा। पर फिर सुना, कह रही थी, “और हाँ, शायद वह मुझे याद करे, पूछे, रोए, तो देखिए, रोने न दीजिएगा; वरना आँखों पर बुरा असर पड़ेगा, कही और कुछ न हो जाए, किसी भी तरह बहलाइएगा, किसी...”

फिर वह दीख नहीं पड़ी, जैसे आँसुओं के पर्दे में छिप गयी हो। मैंने इधर-उधर देखा, कही कुछ नहीं। वह चली गयी थी, पर मैं सोचने लगा, “कुछ मेरी भी तो सुन लेती, शान्ता!”

महुए का पेड़

दुखना को गाँव में कोई नहीं छेड़ता। वैसे तो शायद ही कोई ऐसा असहाय बूढ़ा होगा, जिसके लिए गाँव के बच्चों के पास चिढ़ाने का मसाला न हो। बूढ़े चौथी को क्रमदीन और नाथू को करैला कह देना ही गालियों की बौछार का कारण बन जाता है। फिर क्या, गाँव के बड़े-सवाने भी इसमें मज़ा लेने लगते हैं और एक वेपैसे का तमाशा गाँव की झिन्दगी में थोड़ी हँसी का वातावरण पैदा कर देता है। गाँगी को शोभा पंडित का बुलावा देना, एक असाधारण खेल को बुलावा देना है। गालियों की बौछार से लेकर, ईंट-पत्थर और बटोर-पंचाइत की नौबत तो आ ही जाती है। पर दुखना के साथ यह बात नहीं है। बच्चे, 'दुखना आजी', औरतें, 'मह्या' और सवाने, 'दुखना चाची' कहकर ही उसे पुकारते हैं।

दुखना के पास एक लिसी-पुती, साफ-सुथरी भोजड़ी, दो-एक बरतन, मिट्टी की गयरी और भोजड़ी के सामने, हहरता हुआ एक महुए का पेड़ है। यही उसकी कुल सम्पत्ति है। महुए के पेड़ से उसका

बड़ा निकट सम्बन्ध है। उसे दुखना ने अपने हाथ से लगाया है, सींचा है और देख-रेख कर इतना बड़ा किया है। अब उसकी उम्र पचास वर्ष की हो रही है। दुखना कभी उमे अपना बच्चा समझती थी पर अब उसके विशाल पौरुष की छाया के नीचे, अपने को रक्षित समझती है। क्या मजाल है कि कोई एक टहनी भी उसमें से तोड़ ले। चाहें वह जर्मींदार का ऊंट हो, चाहें मौला का हाथी, दुखना के जीते जी, उस महुए की छाया दोनों के लिए वर्जित है।

इस महुए के फूल क्या होते हैं जैसे मिश्री के दाने। गाँव के लोग उसे भिसिरिहवा कहते हैं। नन्हे-नन्हे मधूक के उजले फूलों में जैसे ही मोती की आभा होती है, पर इसकी सफाई और छोटाई में तो जैसे मोती भी मात हो। दुखना इस विशाल पेड़ की सारी छाया को गोबर से लीप डालती है और रात-दिन, घोंम का एक छोटा-सा डंडा लेकर इसकी रखवाली करती है।—कहीं कोई जानवर आकर कुचल तो नहीं देगा।—कहीं बाग में महुआ बीनने जानेवाले चुलबुले बच्चे, अपनी मडनियाँ लेकर, इसी के नीचे तो नदी झुक जाएँगे। दुखना को इसकी चिन्ता सदा बनी रहती।

रात को जब उजली, धुली चाँदनी की चादर, धरती पर फैल जाती और उस विशाल महुए की नगी-नगी डालें और उनमें से निकली हुई नन्हीं-नन्हीं, बिना पत्ते की टहनियों के भोपों से एक-एक फूल टपकता, तो दुखना को लगता, जैसे रेशम की पतली धारियों से स्वर्ग के दूत, उसके आगे मोतियों की वर्षा कर रहे हो। वह एक टक, बहुत ही प्यासी आँखों से देखती-देखती, देर तक अपनी मड़इया के आगे बैठी रहती।

कई साल से दुखना के मन में तीर्थ-यात्रा की बड़ी लालसा है। अगल-बगल की पड़ोसिने कई बार गंगा-स्नान कर आयी। मलमास नहा डाला, गरहन में पैदल चलकर काशी का पुण्य लूट आयी पर दुखना कहीं न जा सकी। लेकिन पिछले महीने, जब से हरखू की माँ

प्रयागराज से त्र्योपड़ी के बाल साफ़ करा और गले में तुलसी की मनीर्या पहनकर लौटी है, तबसे दुखना के पास उसकी आव-भगत बढ़ गयी है। वह हर रोज एक न एक बात उठा ही देती है।

“मइया ! तिरवेनी का दरसन करके ही जैसे पाप भाग जाता है। वहाँ किसिम-किसिम के लोग, दूर-दूर से पैदल चलकर आते हैं। सच मानों मइया ! कितनों के तो पाँव तक कट जाते हैं। लेकिन ईश्वर की महिमा है कि सगम में गोता लगाते ही अतमा पवित्र हो जाती है। नहीं तो नरे पाँव से इतना जोर कहाँ ? यह तो ईश्वर की ही माया समझो, जो सुड़ाई समो में दरसन हो गये।”

“यह सब बड़े भाग से होता है हरखू की माई ! तुम्हें भगवान ने लड़िका-बच्चा दिये हैं। घर-दुवार देखने वाले हैं। तुम आ-जा सकती हो। मैं तो इस मइया को छोड़कर चली जाऊँ तो इस महुए में एक डाल भी न रह जाए। दुखना की आँखों में संतोष की एक गहराई उभर आयी। फिर उसने एकाएक हरखू की माँ की ओर देखा तो वह कहती जा रही थी।

“कब तक इसे थाम कर बैठी रहोगी मैया ! दो दिन की जिन्दगी में तीरथ-व्रत न कर लोगी तो आगे क्या हांगा। दुनियाँ ने किसी के पास पेड़-पाली नहीं हैं क्या ? कोई उन्हें रात-दिन अगोर कर बैठा थोड़े ही रहता है !”

दुखना तिलमिला उठी। दोनों हाथों को जमीन पर टेकते हुए, दीवार से सटकर, बैठकर कहने लगी, “हरखू की माँ ! यह सब तो ठीक कहती हो लेकिन तुम जानती नहीं, इस दुनियाँ में कमजोर का ठिकाना नहीं। जमीन ठाकुर की है, पेड़ मेरा है। अब उसकी बखरी बन रही है, लकड़ी की कमी है, कहता है, ‘इसे दे दो, तो बड़ा काम हो जाए।’”

“तो दे क्यों नहीं देती”, हरखू की माँ ने बात बीच ही में छीन ली। “उससे रुपये लेकर तीरथ पर निकल जाओ ! आखिर तुम्हारे मरने के बाद, पेड़ उसी का तो ही जाएगा।”

दुखना को जैसे किसी विच्छू ने डक मार दिया हो। अपने दोनों हाथों से उसने माथा थाम लिया। पिछली घटनाओं का क्रम, जैसे उसकी आँखों में नाच उठा।

कोई पच्चीस बरस बीते होंगे, जन्म दुखना का पति जीवित था। दस बीघे का कार्तकार था वह। जेठ की तड़पती धूप में, ईख की सिचाई हो रही थी। बड़ी मुश्किल से कुएँ पर बारी आयी थी।

वह रात-दिन उसी कुएँ पर रह जाता, दुखना खाना-पानी लेकर वहीं जाती और देर तक बैठी रहती। पर वह कहता, “तू क्या यहाँ सती हो रही है। मैं तो अभी जीता ही हूँ, घर चल! आज सिचाई खतम करके लौटता हूँ।”

दुखना घर पर पहुँची भी न होगी, कि वह पुरवट हॉकते-हॉकते बेहोश हो गया। लोग उठा-पुठाकर घर लाये, दुखना देखते ही चिल्ला-चिल्ला कर रोने लगी। उसके रुखे, खुरदरे हाथों में अपना मुँह रगड़ती रही पर वह होश में नहीं आया। बड़ा, तेज दुखार, जैसे सारा शरीर जल रहा हो। दुखना ने बड़ी दौड़-धूप की। लोगों के सामने हाथ फैलाया, गिडगिडायी पर कोई काम न आया। अन्त में वह हमेशा के लिए चल बसा। और दूसरे दिन ही ठाकुर ने वेदखली का हुकुमनामा भेज दिया। दुखना ने एकाएक होश सँभाला। आँखों पर से हाथ हटाया, तो हरखू की माँ अभी भी बैठी थी। उसने पूछा—“क्या सोच रही हो मइया! अब माया-मोह छोड़ो, इसी बर्मा में चली जाओ काशी। मलमास पड़ रहा है।”

“माया-मोह काहे का हरखू की माँ, तुम जानती नहीं। यह जो सामने का खेत है न! यह मेरा ही था। बाग में पचासो पेड़ थे। पर सब इस ठाकुर ने ले लिया। यह तो चाहता है कि, मैं जल्दी से मरजाऊँ, तो वह; इतनी जमीन और यह पेड़ और पाले।”

“तो कहीं दूररी जगह से कुछ पैजे का इन्तजाम कर लो, चलो, मैं भी चलूँगी। दोनों जने नहा आवे।” हरखू की माँ कह ही रही थी,

तब तक दुखना चिल्ला उठी, “दाढ़ीजार की आँसू फूट गयी है क्या, कि फूले महुए में ऊँट लगा दिया है।” हरखू की माँ भी उठ खड़ी हुई। देखा तो ठाकुर का उटहारा, अपनी लगगी से जल्दी-जल्दी महुए की पत्तियाँ छिनगाता और हँसता जा रहा है। दुखना गालियाँ देती-देती, अपने बाँस का डंडा, उठाकर, ऊँट की तरफ दौड़ पड़ी और जल्दी-जल्दी उस पर डंडे चलाने लगी पर ऊँट टस-से-मस नहीं हुआ और डालियाँ उचार-उचार कर, खाता रहा। उटहारा हँसकर कहता जा रहा था। “दुखना ! तुम्हारे महुए की पत्तियाँ बड़ी मीठी होती हैं।” और जल्दी-जल्दी लगगी से डाले काटकर गिराता जा रहा था। जब दुखना का बुढ़ापे से शिथिल शरीर, हाथ चलाते-चलाते थक गया तो उसने एक डंडा उटहारे के ऊपर चला दिया। वह भी गालियाँ बकने लगा। और बूढ़ी को फिटक दिया। दुखना उसी पेड़ के नीचे गिर पड़ी और कलप-कलप कर रोने लगी। हरखू की माँ ने उसे किसी-किसी तरह उठाया। गाँव के बहुत से लोग इकट्ठे हो गये।

“इस बूढ़ी के सिर पर तो पाप सवार रहता है। इस महुए को छाती पर लादकर, सरग जाएगी क्या ?”

किसी ने कहा “महुए की पत्ती इसके लिए सोना है, सोना। अरे भाई ! ऊँट ने मुँह डाल ही दिया, तो क्या हुआ। उस पर डंडा चलाने का क्या काम था ?”

हरखू की माँ ने बीच-बचाव किया। “बूढ़ी है, जब उसे नहीं अच्छा लगता, तो जान-बूझ कर लोग क्यों बेचारी को परेशान करते हैं। दो दिन की मेहमान है, न जाने कब चल बसे। इस तरह उस पर हाथ उठाना कोई अच्छा काम थोड़े ही है।”

सब लोगो को बात अच्छी लगी, पर ठाकुर का लड़का भी वहीं खड़ा था, कहने लगा, “बूढ़ी है तो क्या हुआ, गाँव में किसी को रहने नहीं देगी ? तू बड़ी भगिन बनी है मूँड़ मुडाके।”

कुछ लोगो ने उसे डाँटा और भीड़ छुट गयी।

दुखना उन दिन, रात भर रोती रही। उसकी नन्हीं सी मड़इया में दीया-वर्ती नहीं जली। वह सोचती—एक दिन वह ऐसे ही मर जाएगी और उसका घर-दुवार सब ढहा दिया जाएगा और उसका महुआ काट कर, गिरा दिया जाएगा। फिर कौन इसकी एक-एक पत्ती की देख-रेख करेगा? क्या वह इसे बचाने के लिए, हमेशा जीवित रहेगी और लोगों की गालियाँ सहती रहेगी? वह अपने नन्हें से खटोले पर से उठ खड़ी हुई और दीवार के सहारे धीरे-धीरे डोलती-डोलती बाहर आयी तो अभी सवेरा नहीं हुआ था, पर घोंबियों के मुँहें बोलने लगे थे। कहीं-कहीं बेलों की घटियाँ टुन-टुन करने लगी थी। उसने बड़ी प्यासी आँखों से उस महुए को देखा, जिसकी पीली पत्तियाँ हवा के भोंकों के साथ खडखड़ करके भर रही थी। वह डोलती-डोलती उस जगह पर पहुँची जहाँ ऊँटहारे ने उसकी डालियाँ काटकर गिरायी थी। उसने एक एक को बटोग। और अपनी भोपड़ी के सामने रखकर, उन्हें देखने लगी। फिर एकाएक उसके दिमाग में आया—आखिर कब तक वह जीएगी, इस सब के लिए? और उसने उलट कर उस पेड़ की तरफ देखा—हवा का एक भोका आया, पत्तियाँ खड़ाखड़ा कर भर पड़ी और पेड़ नीचे से ऊपर तक हहर उठा। वह एक टक उसके विशाल तने को देखने लगी।

इस साल उसमें खूब फल आएँगे। वह सब बेच देगी और उसी रुपये को लेकर तीर्थ पर चली जाएगी। लेकिन तब तक तो मलमास बीत जाएगा। उसे खयाल आया, इसी बीच वह अपने रिश्तेदार के यहाँ से रुपये लेकर नहा आवे। आने पर महुए को बेचकर, उसे रुपये दे देगी। उसने भोपड़ी में धुसकर, अपनी धोती उठाया और चल पड़ी।

चैत का महीना था। सुबह की पागल हवा से उसके मन में लालसा जोर पकड़ने लगी। कहीं-कहीं लोगों के खाँसने की आवाज सुनाई पड़ने लगी थी। दुखना के पावों में कुछ स्फूर्ति आ गयी। वह जल्दी-जल्दी आगे बढ़ती गयी और भोरहरिया की बेला में ही लोगों की आँख बचाकर, वह गाँव के पार चली गयी।

जब धूप बहुत चढ़ आयी, तो लोगों ने दुखना की खोज की। पूँ-पाछ हई, पर कहीं पता नहीं चला। हरखू की माँ को कुछ अन्दाज़ था। उसने मन में सोचा, शायद बूढ़ी ऊब कर, तीर्थ के ही लिए निकल गयी है, पर गाँव के लोग बड़े घबराए थे। कोई कहता था, “किसी बुँए में गिर पड़ी होगी।” तो कोई कहता, “कहीं चली गयी।” पर जब तीन दिन बीत गये, तो हरखू की माँ की बात तब मान ली गयी और ठाकुर के जी-मं-जी आया। उन्होंने सम्पत्ति पर जल्दी ही वृजा कर लेना उचित समझा, क्योंकि देर होना, इसमें ठीक नहीं और लुहारों के टाँगें महुए की जड़ पर चलने लगे। पूरे दिन लग गये, पर तना कट न सका। आखिर रोशनी जलाकर, रातभर काम होता रहा और भोर में पेड़ भीपण करकराहट की आवाज के साथ दुखना की भोपड़ी पर जा गिरा। दीवारों और फूल की छत भी साथ ही ध्वस्त हो गयीं। दुखना की मिट्टी की गगरी और छोटी-सी चारपाई भी टूटकर चूर हो गयी।

गाँव के बच्चों ने डालों पर भूलना शुरू कर दिया और औरतों ने टहनियों को ईंधन के लिए तोड़ना। बकरी और ऊँटों की भी वन आयी। एक बड़ा-सा जमघट, जिसमें जानवर भी थे और आदमी भी, उसके इर्द-गिर्द इकट्ठा हो गया। कोई दुखी नहीं था, हरखू की माँ के अलावा।

उसी दिन दोपहर को अपनी लकड़ी के सहारे, लुढ़कती, आती दुखना को देखकर लोगों को भूत का-सा भय हुआ। कोई सामने न पड़ा। ठाकुर घर में घुसे तो बाहर नहीं आये। लड़के घर के दरवाजों से झाँककर, डरे-डरे सिमटे रहे। हरखू की माँ जर्मादार को कोसती-कोसती पहुँचो पर दुखना ने उनकी बातों पर ध्यान नहीं दिया। वह महुए के तने के पास चली गयी, खून-सी लाल तने की लकड़ी को हाथ से छुआ, भोपड़ी की दीवारों को देखा, और घूमकर हरखू की माँ से कहने लगी —

“हरखू की माँ, चकती हो तीर्थ को ? मैं तो चली।”

मन के मोड़

रात को रामशरण देर से घर लौटा। द्रौपदी चौंके मे मन मारे बैठी थी। पास दीवट पर जलते त्रिगग की लौ गुल से भारी हो रही थी और चूल्हे में लकड़ां सुन्नग-पुन्नग-कर बुझने के करीब पहुँच चुकी थी। कुछ जूटे व्रतन, पिमान की थाल और दाल-भात की बटलोइयाँ गगररती वच्चों के खिलौनों की तरह, इधर-उधर पड़ी हुई थी।

रामशरण को कुछ आशका हुई, इधर-उधर देखा। कहीं कोई ग्राहट नहीं। जीतू के कमरे में भी रोशनी न थी और द्रौपदी—वह तो ऐसे अभी न बैठती थी, मेरे आते ही खाने-पीने के इन्तजाम में जुट जाती थी। उसने हाथ की लाठी दीवार से टिकायी, कन्धे की चादर डारे पर टॉमी और दीवार के पास खड़ी चारपाई को बिछाकर बैठ गया। फिर भी द्रौपदी कुछ नहीं बोली। उसने समझा, जरूर कुछ गड़बड़ी हो गयी है। वह उठा और पूरववाले घर में गया। अँधेरे में उसने हाथ से चारपाई टटोली, जीतू वहाँ नहीं था। उसने वहीं से आवाज देकर कुछ विस्मय-भरे स्वर में पूछा, “जीतू अभी कबड़ी खेलकर नहीं

लौटा क्या ? खूब बना रखा है लाडले को तू ने ! पढ़ाई-लिखाई गयी,
अब घर-द्वार भी छोड़ बैठे हैं लाला !”

द्रौपदी कुछ नहीं बोली । उनसे बुझती हुई लुकाठी उठायी और
चिमटे से ठोक-ठाककर उसे चूल्हे में लगा दिया । फिर दाल की दटलोई
पिछले चूल्हे पर रखकर, सँड़सी से पकड़कर तवे को उठाने लगी, तो
वह सरककर गिर पड़ा और थाली की बारी से लग जाने के कारण जोर
से भनभनाहट हुई ।

रामशरण को गुस्ता-सा आ गया । बोला, “सुनती हो, मैं कुछ पूछ
रहा हूँ !”

पर द्रौपदी ने कोई जवाब नहीं दिया ।

आखिर परेशान होकर, रामशरण चौके के पास चला गया ।
झुंझलाकर बोला, “किसानों के इतने बड़े लड़के घर-गिरस्ती सँभालते
हैं, खेत-खलिहान देखने हैं । खूब ननमाना सेओ मुर्गी के अन्डे
की तरह !”

द्रौपदी से नहीं रहा गया । उसने बड़े गुस्से में कहा, “इतनी रात बीते
आये हो, तो भगड़ा ही करना है या खाना-पीना भी है ! मैं कोई लौड़ी-
चेरी हूँ, जो बज्जर की तरह गिरस्ती का भार अपनी छाती पर ढोती
रहूँ । गरीब के घर से आयी हूँ तो क्या हुआ, माँ-बाप ने गाली सुनने
के लिए तो नहीं भेजा था । ऊपर से तुम्हारा यह तुरा, यह सब मेरे मान
का नहीं, कल सवेरे मुझे भेजवा दो यहाँ से !”

रामशरण की समझ में कुछ बात आयी । एक हल्की-सी हँसी
उसके चेहरे पर आने को हुई, पर परस्थिति की गम्भीरता सोचकर वह चुप
रह गया । पास ही रखे गगरे से उत्तने पानी लिया, हाथ-मुँह धोया और
पीढ़ा लेकर चौके में बैठ गया । द्रौपदी ने जल्दी-जल्दी कुछ अघजली,
कुछ अधपनी रोटियाँ उसकी थाली में फेंकी और जैसे ही रामशरण ने
कहा, “अब बस करो !” वह चौका बढ़ाकर उठ खड़ी हुई ।

अब रामशरण से न रहा गया। उसने कुछ हँसते हुए कहा, “आज उपवास होगा क्या ? लगता है, जीतू बिना खाये चला गया है।”

“चला गया है तो मैं क्या करूँ ? कहो तो सारे गाँव उसके पीछे नाचतीं फिरँ। यह तो कहो, मेरी ऐसी बेहया है, जो सब-कुछ झेलकर भी उसे घर में रखे हैं, नहीं तो कब का वह घर छोड़कर भाग गया होता और उसपर भी मुझी को...” कहते-कहते द्रौपदी का गला भर आया और आँखों से आँसू बहने लगे।

रामशरण ने कहा “क्या हुआ, कुछ बताओगी भी।”

द्रौपदी ने कोई उत्तर न दिया, जल्दी-जल्दी हाथ-मुँह धोकर अपने कमरे में चली गयी।

रामशरण के पिता तीन भाई थे। तीनों के एक-एक लड़का था। रामशरण सबसे बड़े भाई का, उम्र में सबसे बड़ा लड़का था, जीतू सबसे छोटे भाई का इकलौता। जीतू जब माँ के पेट में आया, तभी उसके बाप का मृत्यु हो गयी और जब जीतू तीन महीने का हुआ, तो उसकी माँ भी चल बसी। रामशरण के बाप ने जीतू को बड़े स्नेह से पाला था और मरते समय जीतू का हाथ रामशरण के हाथों में देकर कहा था, “यह मेरा धरोहर है, बेटा ! धन तो नहीं दे सका, पर एक परानी दे रहा हूँ। इसे अपने बेटे की तरह ही पालना।” रामशरण ने बाप की बात सिर-आँखों पर ले ली थी और उसकी पहली पत्नी ने भी जीतू को अपने जाये बेटे की तरह माना-जाना था। लेकिन जब उसकी पहली पत्नी भी जीतू का हाथ रामशरण के हाथों में सौंपकर और, “यह मेरी कोख ही का लाल है, इसे परान से भी ज्यादा समझना,” कहकर चल बसी थी, तो रामशरण का धैर्य टूट गया था। उसे रात-दिन जीतू की चिन्ता सताया करती थी। पहले तो उसने यह तय कर लिया था कि वह अब शादी ही नहीं करेगा, कौन जाने कैसी बहू आये और जीतू से उसकी पटे, न पटे। पर जब डोभी के पाँटहार दादा ने उस गरीब की

दुर्दशा ब्रतायी और लड़की के गुणों की बहुत प्रशंसा की, तो वह शादी पर राजी हो गया। फिर भी उसने पट्टिहार दादा से कह दिया था कि, “दादा, दूसरी शादी में जो होता है, वह सब मुझे मालूम है। मैं जीतू के कारण ही शादी नहीं कर रहा था, इसका ध्यान जरूर कर लें, नहीं तो मुझे नरक में भी जगह नहीं मिलेगी।”

शादी के पहले रामशरण को एक और आपत्ति का सामना करना पड़ा था। उसके मझले भाई ने अजगा-गुजारी करते समय नात्रालिग जीतू के हिस्से का भी आधा चाहा था और रामशरण इस पर तैयार भी हो गया था कि चाहे जगह-जमीन सब ले लो, पर जीतू को मैं नहीं छोड़ सकता। अन्त में पंचायत ने जीतू का हिस्सा रामशरण ही के पास कर दिया था। पर गाँव में प्रायः वह बात उठती कि रामशरण ने अच्छा हिस्सा दना लिया, बेचारे लड़के को ब्रह्मकाकर, कैसा वेवकूफ बनाये हुए है।

यह जरूर था कि द्रौपदी को व्याहकर घर लाने के बाद, रामशरण का कलेजा काँप उठा था। जाने कैसे निभेगी इसकी जीतू के साथ! लेकिन पहले ही दिन की देखा-देखी के बाद, जीतू का द्रौपदी के पैर छूना और उसका जीतू को खींच अपने पास कर लेना, देवकर रामशरण का सीना खुशी से फूल उठा था, आँखें भर आयी थीं और पहली पत्नी की तस्वीर उसकी आँखों में घूम गयी थी।

बहुत सवेरे जब धुँधलका नहीं फूटा होता, जब चिड़ियाँ अपने कोटरो में चूँ-चूँ करनी होतीं—रोशनी के इन्तजार में या अपने नन्हों को प्रबोधने में, तो पूरब के घर से महीन, द्रुतता हुआ-सा स्वर कानों में पड़ता, जननी मैं न जियो विनु राम...

रामशरण जैसे चौककर उठ खड़ा होता। तभी बाल्टी खट से बोलती और कोई जैसे बड़ी उतावली में कहता “कुछ काम-धाम का भी धियान रहता है या बस सोना-ही-सोना होगा रात-दिन। जानते हो, जीतू को सवेरे स्कूल जाना होता है। अभी दूध गरम भी तो

करना होगा। कल निगोड़े मास्टर ने तनिक-सी देर होने पर उसके कान उखाड़ लिए थे। शाम ही से उदास पड़ा था। पहले तो बोलता ही न था, पर मैंने देखा तो उसके कान लाल हो गये थे। रात भर हलका-हलका बुखार रहा। आज पूछूँगी निगोड़े से कि बच्चे का मुँह भी देखा है कि पीटना ही जानता है। मैं तो आज उसे स्कूल नहीं भेजूँगी। भाड़ में जाए ऐसी पढ़ाई। कौन यहाँ डिप्टी-दरोगा होना है। देर बनी रहेगी तो बहुत पढ़ाई हो जाएगी।

द्रौपदी ने जीतू को समझने में ग़लती नहीं की थी, पर वह अभी व्याहकर आयी थी, चार-चार उसकी आँखें भर आतीं और जीतू जैसे परेशान हो जाता। प्रायः वह पूछता “भैया ने कुछ कहा तो नहीं, भाभी ? मैंने तो कुछ नहीं किया, तुमने मुझे डॉटा भी तो नहीं, भाभी ! मैं खाना भी तो खा रहा हूँ। क्या बात है, भाभी ?” वह सवालो की झड़ी लगा देता और द्रौपदी उसके प्रेम में विभोर हो जाती।

“कुछ नहीं बबुआ, वह सुमित्रा है न, जिसे तुमने देखा था, बड़ी नटखट है। माँ को बड़ा परेशान करती है। मुझी से मानती थी, मुझी से खाती थी। जब मैं तुम्हें खिलाती हूँ, उसकी याद आ जाती है।” द्रौपदी बड़े स्नेह से कहती और जीतू का सिर अपनी गोद में खींच लेती। “कैसा सूखा सूखा-सा चेहरा हो गया है। धूल-माटी में खेलकर तुमने क्या हालत बना ली है। चलो उबटन लगा दूँ।” और द्रौपदी उसे चटाई पर बैठकर उबटन लगाने लगती। पर जीतू जैसे कुछ खो-सा जाता, उदास हो जाता, क्योंकि उसे लगता, जैसे भाभी के मन में कहीं दुःख है और वह पूछने लगता, “तों सुमित्रा को यही बुला न लो भाभी। क्या हर्ज है ? कहो तो मैं ही जाकर लाऊँ।”

“अभी नहीं, लाला। थोड़े और बड़े हो जाओ, तब दूल्हा बनकर जाना।” द्रौपदी जरा हँसकर कहती और जीतू शरमा जाता।

इधर जीतू की परेशानियाँ भी कुछ बढ़ती जा रही थीं। द्रौपदी प्रायः दूध में रोटी डालते समय उसे धोखा दे जाती थी। “बस दो ही डाली

है, तनिक-सी तो है, कल-कल के बच्चे आठ-आठ रोटियाँ खा जाते हैं ।
आखिर देह मे जोर कैसे आएगा ।” और वह पाँच-छे, रोटियाँ डालकर
जीतू को खिला देती ।

देवराजबो द्रौपदी से मिलने आयी थी । रामशरण बेटके में बैठा
था । घर से निकली तो जैसे बहुत नाराज, कुछ अनुशुनाती दृई चली गयी ।
रामशरण को सन्देह हुआ, पर उसने ध्यान न दिया । दूसरे ही दिन सुना
तो आँगन की डरवाड़ के पास मझले भाई की बहू से वह कह रही थीं
“बड़ी इतमानी बहू है, बहिनी ! जैसे दूध-भात उसी के घर मे ताँ है ।
अभी तो कल की आयी है । बंस न बरखा, दूसर के बेटे पर इतना
गुमान है, तो अपना होगा तो न जाने क्या करेगी ।”

“क्यो होने ही लगा, मइया । भाई का हक मारकर कभी कोई फूला-
फला है !” मझले भाई की पत्नी कह रही थी ।

रामशरण को बुरा लगा । उसे सन्देह हुआ, कहीं द्रौपदी ने कुछ
कहा तो नहीं उन्हे । और वह सीधे द्रौपदी के पास पहुँचा । वह जीतू के
कुर्ते में बटन टॉक रही थी, पल्ला ज़रा खीचकर खड़ी हो गयी ।

“यह सब मैं क्या सुन रहा हूँ, लोग कहते हैं, तुम ठीक व्यवहार
नहीं करती ।” रामशरण ने कुछ गुस्से से कहा ।

“मैं बुरा व्यवहार करती हूँ ? नहीं तो !” द्रौपदी को जैसे झटका
लगा हो । उसने सई चलाना बन्द कर दिया ।

“तब यह देवराजबो क्या कह रही थीं ?

“अरे हाँ,” द्रौपदी के सलज्ज चेहरे पर हँसी आ गयी, “कल वह
आयी थीं, तो मैं जीतू को खिला रही थी । बारीवाली मैया ने बताया था
कि बड़ी नजरही हैं वह, सो मैं जीतू को लेकर घर मे चली गयी । एक
फूल का ऊँची बारी का कटोरा न ला दो, उसमें खिलाते समय कोई देख
न सकेगा । कहीं नजर-बजर लग जाए तो वह भी एक झंझट ।”

रामशरण कुछ न कह सका । चलने लगा, तो द्रौपदी ने पीछे से
बुलाया “अरे सुनो तो !”

रामशरण खड़ा हो गया ।

“जीतू के पास कोई कपड़ा नहीं है, मैंने अपनी वह चारखानेवाली नयी धोती फाड़कर दो कुर्ते बनवा लिए हैं । एक-दो धोतियाँ न ला दो !”

“अभी पैसे की बड़ी कमी है, इधर व्याह-शादी में कुछ नग गया और लगान भी अभी बाकी है । फिर कपड़ों की ऐसी ब्या जरूरत है, किसानों के घर में लड़के ऐसे ही रहते हैं ।”

“नगे जो घूमते हैं, घूमे ! यह लो पाँच रुपये हैं मेरे पास, माँ ने तीज पर भेजे थे । इसी से मँगा दो !”

“रखो, रखो उसे, दो पैसे पास में रहेंगे तो काट थंड़े ही खाएँगे । अभी कपड़ों की जरूरत नहीं, जाड़ा-वाड़ा आएगा, तो देखा जाएगा ।” कहता हुआ रामशरण चुपचाप चला गया ।

इधर धीरे-धीरे जीतू के कड़े बालों में चिकनाई आने लगी । हाथ-पैर में रोज उबटन, सिर में तेल, पैर में जूते, साफ़ धोती कुर्ता । जीतू जिवर से निकलता, गाँव में उसी की चर्चा रहती । कोई कहता, “रामशरण अच्छी बहू व्याह लाया, भाई ! अपनी का भी कौन इतना ध्यान रखता है, देखो न, किसका लड़का यहाँ ऐसे रहता है, बड़े-बड़े लोग तो अपने को बनते हैं, पर बच्चों के पैर में जूते तक नहीं जा पाते ।”

कोई मन गिराकर कहता, “अरे भाई, मन्दिर के पुजारी की लडकी है, जिन्दगी भर यही सत्र तो किया-दिया है । क्यों न ज्ञान बघारे लोगों के ऊपर । कही किसानों के बच्चे इस तरह रहते हैं ! देखना, शोहदा हो जाएगा, शोहदा !”

जीतू के कानों में यह बात पड़ती तो वह शर्मिन्दा हो जाता । इसलिए इधर जब द्रौपदी उसे कपड़े-लत्ते पहनाकर, बाल काढ़ने लगती, तो वह कुछ जल्दी-जल्दी में उससे दूर होना चाहता और घर से बाहर होते ही अपने बालों को बिगाड़ लेता । लेकिन इतने पर भी स्कूल में लड़के उसे गन्दी-गन्दी बातें कहकर चिढ़ाते और उसके बालों में धूल और कपड़ों

पर स्याही डाल देते । जीतू भिगड़ता, तो लड़के उसे तरह-तरह से परेशान करते । कोई कभी चिढ़ाता, तो कभी सब मिलकर उससे बोलना ही बन्द कर देते । स्कूल के रास्ते पर वह अकेले ही चलता, कोई लड़का उससे बोलना पसन्द न करता ।

पडांसी का लड़का चन्दर बड़ा बढमाश था और जीतू ने बहुत जलता था । उसने लड़कों से राय की कि जीतू को बढ्याकर कपट्टी खेलवायी जाए, वह भी नथुआ के डेलेवाने खेल में । जब वह दाव देने आए तो पकड़कर खूब रौंठ दिया जाद । जीतू बच्चों के साथ खेलने को उत्सुक रहता था । यदि कोई उसने प्रेम से बोल देता, तो उसके पीछे लग जाता । इधर दो दिनों से चन्दर जीतू के पीछे पड़ा रहता । द्रौपदी ने रामशरण की चोरी जीतू के लिए दो धोतियाँ मँगवा ली थीं । जीतू को उनसे धोती, चारखानेवाली डोरिया का कुर्ता पहना दिया था, जूतें साफ कर दिये थे, वालों में तेल डान दिया था । जैसे ही द्रौपदी जीतू को लेकर बाहर छोड़ने आयी, चन्दर दीख गया । चन्दर उसे एक आँख न भाता । उसने जीतू को रोक लिया । कुछ देर बाद उसे घर के बाहर छोड़ा, तो दरवाजे पर खड़ी देखती रही । जब जीतू आँख से ओभल हो गया, तो वह घर में लौटी ।

रामशरण मुकदमे के काम से कचहरी गया था । द्रौपदी एक पुरानी धोती जीतू की लगदी पर चढ़ाने लगी, पर उसका मन नहीं लग रहा था । एक बार सोचा, खाना बना ले, पर फिर पति के न रहने से उसका जी नहीं हुआ । उसने आँगन की धूप देखी, दिन चढ़ता जा रहा था । दीवार का वह निशान अभी दूर था, जब जीतू स्कूल से लौटता । उसने सोचा, कुछ पहले ही खाना बना लूँगी तो दोनों साथ ही खा लेंगे । तब तक ओ भी तो आ जाएँगे ।

आखिर लगभग दो बजे, उसने आग जलायी और जीतू के घर लौटनेवाले धूप के निशान के पहले ही उसने खाना बना लिया । जीतू प्याज की पकौड़ी और कोई मीठी चीज खाना पसन्द करता है । घर में

गुड़ नहीं था। उसने कई गगरियों में हाथ डाला, कुछ न मिला, तो किसी से दुकान से गुड़ मँगवाया। गुलगुले भी बनकर तैयार हो गये। पर जीतू नहीं लौटा। पहले तो उसे चिन्ता नहीं हुई, पर जब दिन ज्यादा ऊपर चढ़ गया, तो वह बेचैन हो उठी। बार-बार घर के बाहर जाती, लौटती। सामने चन्द्रर अपनी गाये चरा रहा था, पर उसे वह बुलाना नहीं चाहती थी। और भी बच्चे तो स्कूल से आये होंगे। उसने वारी-वाली मैया के बेटे को बुलवा भेजा। उसने बताया कि जीतू आज स्कूल नहीं गया था।

“स्कूल नहीं गया था!” जैसे द्रौपदी के ऊपर बज्र गिर पडा। बोली, “स्कूल नहीं गया था, तुम जानते हो? तुमने नहीं देखा उसे, ठीक कहते हो?” द्रौपदी के माथे की नसे फूल आयी। वह घर से निकल पड़ी। सामने ही चन्द्रर था। उसने पूछा, “तुमने जीतू को कही देखा?”

“नहीं तो, मैं क्या जानूँ उसे।” चन्द्रर ने झटके से उत्तर दिया और अपनी गाय हाँककर आगे बढ़ गया।

कई लोगों ने द्रौपदी को समझाया, आता ही होगा, कही चला नहीं जाएगा। फिर कोई बच्चा तो है नहीं, दस-बारह बरस का हुआ, थोड़ी देर और देख लो।

लेकिन द्रौपदी को चैन नहीं आया। उसने रामशरण के एक मित्र को जो गाँव के दूसरे छोर पर रहते थे, बुलवा भेजा और किवाड से पर्दा करके जीतू को स्कूल तक देख आने को कहा। वह हँसने लगे। द्रौपदी को बड़ा बुरा लगा। बोली, “आप नहीं जानते, रास्ते में दो-दो पोखरे पड़ते हैं। कही फूल तोड़ने न चला गया हो। पैर सरक जाने से फिर कहाँ पता लगेगा। वह दर्जिया के पीपरवाला कुआँ भी बड़ी कुजगह पर है। आप ईश्वर के लिए चलो जाइए!”

जब वह जाने लगे, तो द्रौपदी ने उन्हें फिर रोका, “देखिए रास्ते में वह महरी रहती है न, वह जीतू को जानती है? उससे जरूर पूछ लीजिएगा।”

वह जैसे ही कुछ दूर गये होंगे कि महरी जीतू का हाथ पकड़े आती दिखायी पड़ी। उसका कुर्ता फटकर चिथड़ा हो गया था और पैर की एक अंगुली से खून बह रहा था। माथे की नसें चढ़ी हुई थीं और आँखें लाल हो गयी थीं। द्रौपदी ने जीतू को अपनी गोद में कस लिया। उसकी आँखों से आँसू बहने लगे और जीतू भी हुचक-हुचक कर रोने लगा।

महरी ने बताया कि ये चन्द्र वगैरा के साथ नथुआ के डेलहे खेत में आज दिन भर कबड्डी खेलते रहे। उसी खेत में इन्हे पटककर उन सबों ने घसीट दिया है। देखती हूँ न इनकी दमा? जब छोटे मास्टर इन लोगों की खोज में वहाँ पहुँचे, तो सब तो भाग गये, बेचारे यही पकड़े गये और उन्होंने कनइल की छड़ी से इन्हें खून पीटा है। वह तो कहो नै पहुँच गयी, नहीं तो बेचारे की न जाने क्या हालत हो जाती। और महरी ने जीतू का कुर्ता पीठ पर से उठा दिया। महरी काली लकड़ी से पीठ सूज गयी थी। कहीं-कहीं तो छड़ी घँस भी गयी थी।

द्रौपदी देखते ही चीख उठी। उसने आँखें बन्द कर लीं और देर तक रोती रही। आस-पास की कितनी ही औरतें जुट गयीं और बदमाश लड़कों और मास्टर को अंगुली तोड़-तोड़ कर गालियाँ देने लगीं। काफी समझाने-बुझाने पर द्रौपदी संभली, तो उसने जीतू के कपड़े बदलाये, उँगली में पट्टी बाँधी और पीठ पर हल्दी लगाकर उसे चारपाई पर सुला दिया और बिना खाये-पिये उसके सिरहाने वैठी, उसे देखकर रोती रही।

इसके बाद से जीतू का स्कूल जाना बन्द हो गया। रामशरण ने बहुत समझाया, पर द्रौपदी के आगे उसकी एक न चली, उल्टे उसे यह भी सुनना पड़ा कि 'तुम तो चाहते हो कि वह इसी तरह पिटता-पिटता एक दिन कुएँ-तालाब में डूब मरे। कौन जाने इन बदमाश लड़कों को, किसी दिन गला ही दवा दे खेल-खेल में। मैं अब स्कूल नहीं जाने दूंगी।

कोई चाकरी थोड़े ही करनी है किसी को, अपनी खेतबारी देखेगा, यही बहुत है ।’

“पर तुम खेत-बारी देखने दोगी तब तो ! आज भीग गया, कल घाम लग गया, परसो बुखार लग गया, पचासो बहाने तो हैं तुम्हारे पास । जैसा रूचे वैसा करो !” रामशरण ने जैसे अपने को अलग करते हुए कहा ।

द्रौपदी को यह बात अच्छी नहीं लगती । रामशरण जीतू से इस प्रकार का अलगाव दिखाता, तो वह दुःखी हो जाती । कहती “हाँ, घर-द्वार से तुम्हें क्या मतलब !”

और जब रामशरण बड़े प्रेम से द्रौपदी के सिर पर हाथ फेरकर उसे अपने पास खींचकर कहता “द्रौपदी, कुछ काम-धन्धा भी दिखाओ अपने लाल को । कभी-कभी खेत ही भेज दिया करो मेरे साथ !”

तां द्रौपदी का गुस्सा अपनी सीमा पर पहुँच जाता । कहती, “तुम तो गृहस्ती की चक्की में अभी से उसे पीस देना चाहते हो । किसी तरह उसे फँसाकर, खुद घूमने-फिरने की आजादी की फिक्र में हो । अभी न व्याह, न दान, कल का लड़का, ठीक से बोलना भी नहीं जानता । जरा-सी मेहनत पड़ती है तो देह गरम हो जाती है । बड़े चलो खेती कराने !” और वह जैसे पराई-सी उसके हाथों को भिटककर दूर खड़ी हो जाती ।

रामशरण कभी भी देर तक इन बातों पर नहीं सोचता था । उसके मन में चारों ओर सुख व्याप्त था, जैसे यह सब उसके मन ही का तो हो रहा है । पर जीतू की पढ़ाई बन्द हो जाने से उसकी चिन्ता बढ़ गयी थी । और अब बेकार जीतू के इधर-उधर घूमने और देर-देर तक बाहर रहने से वह चिन्ता, उदासीनता में बदलती जा रही थी ।

द्रौपदी की सौह पाकर जीतू गाँव में किसी को नहीं सेटता । बड़की कोट के बाजू रामशरण के अपने यजमान हैं, बड़ा मान-जान है रामशरण का वहाँ । पर जीतू ने एक दिन उनके लड़के से लड़ाई कर ली, दोनों की कुश्ती भी बढ़ गयी । वह अपने घर में एक अखाड़ा चलाता है, फिर जीतू ही क्यों बाज़ आये । उसने भी एक अखाड़ा खोल लिया और कस-

रत-कुशती का नशा उसके दिमाग पर सवार हो गया। द्रौपदी भी कब पीछे रहनेवाली थी। दूध को मेटकी और गिलास लेकर अखाड़े तक पहुँच जाती। जीतू को जिताना जो था जमींदार के लड़के से। रात को आँटे हुए दूध के ऊपर का मलाईदार हिस्सा जीतू को जबरदस्ती गले के नीचे उतारना होता। ऊपर से हनुमानजी को सवा सेर लड्डू और काली माई को लहंगा-चुनरी की मनौती।

पचैया के दिन बड़े स्नेह से आशीर्वाद देकर जीतू को द्रौपदी ने विदा किया। और घर के चौकटे पर हनुमानजी और काली माई का स्मरण करते हुए बैठी रही। उधर सारा गाँव एक बहुत बड़े बाग में जमा था। कहीं कबड्डी, कहीं बड़ी और कहीं सुरा की ध्वनियो से आकाश गूँज रहा था। वर्षा का स्वागत करनेवाले इन युवको के शरीर पर जदानी खेल रही थी। ठाकुर साहब भी मैदान में डटे थे पर उन्हें खबर कहीं कि आज जीतू और उनके लड़के की कुशती होनेवाली है। नौजवानों ने जीतू को देखते ही आवाज दी “आ गया रोह! आज हो जाए पैसला, जै बजरग बली की!”

और जीतू लँगोट बाँधकर अखाड़े में उतर गया। उधर से ठाकुर साहब का लड़का भी चनकती छोट की कसी चढ्ढी चढ़ाये मैदान में आ गया। रामशरण पत्तो-पेश में पड़ गया। उसने ठाकुर की ओर देखा और ठाकुर ने उसकी ओर, पर कोई बात न हुई। आँख मारते दोनों क्रिशोर पहलवान अखाड़े में लुट पड़े। देह जीतू की बहुत कम थी। ठाकुर के लड़के ने उसकी गरदन पकड़कर खींची तो जीतू के घुटने जमीन पर टिक गये पर वही से जीतू ने उसके हाथ पकड़, घूमकर वह दौड़ मारा कि ठाकुर का लड़का चारों खाने चित। चारों ओर खुशी की आवाज गूँज गयी। ठाकुर का मन दुःखी हो गया। रामशरण को हँसी आयी, पर ठाकुर को दुःखी देख, उसकी हिम्मत छूट गयी। तब तक जीतू दौड़ता आया और रामशरण के पैर छूकर, अपनी गोल में भाग गया।

उस दिन रामशरण बड़ा दुःखी हो गया। घर लौटा, तो द्रौपदी की

खुशी देखकर उसे बड़ी ग्लानि हुई। पहले तो वह कुछ बोला नहीं, पर बातों-बातों में उससे द्रौपदी का बड़ा झगडा हो गया।

रामशरण को यही दुःख था कि द्रौपदी को दीन-दुनियाँ का कुछ भी खयाल नहीं रहा। आखिर गाँव में बड़े लोगो से दुश्मनी मोल लेकर वह कैसे रहेगा। कल बड़ा होने पर जीतू भी उससे अलग हो जाएगा, तो उसका क्या होगा। उसने यह भी कहा कि मैंने बड़ी दुनियाँ देखी है, हाथ-पाँव होने पर कोई किसी का नहीं होता। जीतू ने जो तमाशा गाव में खडा कर रखा है, उससे हमारे दुरमनो को अपना काम साधने में कितनी आसानी हो रही है और बड़े ठाकुर...उन्ही का जोत-पोत करके तो...कहते-कहते रामशरण बहुत दुःखी हो गया और बिना खाये ही सो गया। जीतू को भी भाई की यह सारी बातें सुनकर बड़ा दुःख हुआ। आज पहली बार उसे लगा, जैसे वह भाभी का अपना लड़का नहीं है और वह नाराज होकर घर में जा पड़ा। फिर रात को देर तक घर छोड़-कर भाग जाने की, भाभी के स्नेह की, भाई के व्यवहार की बातें सोचता रहा—भाभी ने चोरी-चोरी अपने सभी गहने बेच दिये हैं, मेरे ही लिए न, मेरे ही आराम के लिए न। आखिर मैं क्या उनकी सभी बातें मान जाता हूँ। वे जैसे रखती हैं, वैसे रहता हूँ। अब नहीं होगा यह सब। अब कभी भी वह भाभी की बात नहीं मानेगा—नहीं...नहीं!—वह चीख पडा और अपने हाथो से अपनी आँखें दबाये फफक-फफक कर रोने लगा। द्रौपदी उसके सिरहाने खड़ी थी। उसके हाथो को अलग करना चाहती थी, पर जैसे वह पत्थर हो और एक ही बात “नहीं...नहीं...” उसके मुँह से निकल रही थी।

द्रौपदी सारी रात जागती रही पर जीतू खाना खाने न उठा, न सो ही सका।

दूसरे दिन सवेरे ही जीतू घर से बाहर चला गया। द्रौपदी ने उसे रोका, बहुत समझाया, पर उसके ऊपर कोई प्रभाव नहीं

पड़ा, उल्टे वह अन्न द्रौपदी की बातों का प्रतिवाद भी करने लगा। द्रौपदी जब खाना खिलाते समय, उसकी थाल के पास बैठती, तो वह जल्दी-जल्दी खाना खाकर उठ जाता। कभी परसी थाली छोड़कर चला जाता। द्रौपदी ने बहुत सनभ्राया “वे तुम्हारे बड़े भाई हैं न, जीतू! अगर कभी कुछ कह ही दिया, तो उसे सह जाना चाहिए, वदुआ! अभी तो तुन बच्चे हों, इस तरह रहोगे तो कैसे चलेगा?” द्रौपदी बहुत दुःखी होकर कहती और उसके सिर पर हाथ फेरना चाहती, पर जीतू उसके हाथ हटाकर अलग हो जाता।

“चलने की कौन बात है, भाभी? मैं ही तो हो गया हूँ भार तुम-लोगों के सिर पर। जी में आता है कही सब छोड़-छाड़कर चला जाऊँ, पर तुम...तुम क्यों नाहक मेरे पीछे परेशान होती हो।” कहते-कहते उसका गला भर आता और वह जल्दी-जल्दी घर से बाहर चला जाता।

जीतू की ये बातें सुनकर द्रौपदी का कलेजा फट जाता। वह सोचती, जाकर रामशरण के पैरों से चिपट जाए कि जीतू को सँभालो, उसे समझाओ, वना कहीं चला जाएगा; पर रामशरण का रुख देखकर उसकी हिम्मत छूट जाती।

जेठ का महीना आ गया था। धूप बढ़ती जा रही थी। सुबह से ही लू चलने लगती थी। किसान जल्दी-जल्दी अपना खलिहान निवटाने में लगे हुए थे। जीतू दिन-दिन भर दबरी चलाया करता था। कभी मन में आता तो आकर खा जाता, नहीं तो वैसे ही रह जाता। द्रौपदी कभी खाना किसी से भेज देती, कभी उसी तरह चौके में बैठी-बैठी उसकी बात जोहती। ऊपर से रामशरण उसे डाँटता, तो वह रोती और जाकर सो रहती।

एक दिन दोपहर को जीतू एक बड़े खाँचे में भूसा भरे खलिहान से लौट रहा था। बोझ रास्ते में बिगड़ गया। उसके सिर की पगड़ी कुछ खिसक गयी थी। उसकी गर्दन झुकी जा रही थी। पर वह घर को करीब समझकर बोझ गिराना नहीं चाहता था। दरवाजे पर आते ही उसे

देखकर मझले भाई की स्त्री ने दौडकर बोझ थाम लिया और कहने लगी “किसके लिए यह कल्लेजा फाड़ रहे हो, बबुआ ! न मेहर, न लड़िका, कहाँ तक करोगे ! यही तो कहते हैं कि दो पकी रोटियाँ खिलाकर एक मजूर की तरह काम ले रहे हैं !”

मझला भाई घर से निकल आया था, कहने लगा “हमेशा ऐसे ही रहेगा यह, जिसे अपने हक का ध्यान नहीं, वह क्या कर सकता है दुनियाँ में !”

द्रौपदी के कान में यह बातें पड गयीं । वह जीतू को आया समझकर दौड़ी हुई बाहर आयी, तो ईंट के झरोखे से देखा कि मझली बहू अपने आँचल से उसके माथे का पसीना पोछ रही है, और कह रही है “जाओ, तुम्हारी भाभी ने मालपुआ बना रखा होगा, खाकर फिर .” वह कहती ही जा रही थी कि जीतू ने उसका हाथ झटक दिया । “इसीलिये इतनी ममता दिखा रही हो क्या ?” वह बुदबुदाता हुआ अपने घर में घुस गया । द्रौपदी जीतू की बात सुनने से पहले ही वहाँ से हट गयी थी । उसके मन में एक भयानक तूफान उठ रहा था । इसलिए जब जीतू घर में घुसा, तो उसने अपने घर की अरगनी अन्दर से चढ़ा ली । जीतू ने बड़ी आवाज लगायी, कई बार पुकारा, तो वह निकली । जीतू ने उसे अनमनी देखा, तो उसका मन बड़ा दुःखी हुआ, पर जैसे-तैसे दो-एक रोटियाँ निगलकर वह फिर खलिहान की ओर भाग गया ।

उसी दिन शाम को द्रौपदी को बुखार हो आया । घर कोई नहीं था । वह बड़ी रात गये तक अपने अधेरे घर में बड़बड़ाती पड़ी रही, “यह जीतू को क्या हो गया है...कैसी बातें कर रहा था वह, उन लोगो से... जाने कब से आया हुआ था...यह तो वह जानता है न कि भाभी बिना उसके खाना नहीं खाती...यह तो जानता है न...यह तो...” वह अधेरे में घुंटी जा रही थी ।

काफ़ी रात बीते रामशरण जला-भुना-सा आया, तो द्रौपदी को

खोजता फिरा। जब वह मिली, तो बिना उसकी हालत पूछे ही तुनाने लगा, “रानी जी, आराम कर चुकी हो, तो कान खोलकर अपने लाडले की करतूत का नतीजा सुन लो। ठाकुर का कारिन्दा आया था, परवाना दे गया है कि वे सारे खेत छोड़ देने होंगे, जो ठाकुर ने दिये हैं और लगान के बाकी दो सौ रुपये भी सात दिनों में दाखिल कर देने होंगे, वरना मकान कुर्क दरा लिया जाएगा। कहो, अब तो मन भर गया न दुलार से।”

द्रौपदी जैसे किसी पत्थर के नीचे दब गयी हो, बोली, “तो तुम यह सब कह रहे हो...बोलो..बोलो...बोलते क्यों नहीं?”

द्रौपदी रामशरण के पैरों से सट गयी थी। रामशरण उसकी हालत देखकर चौंक उठा। बोला, “यह क्या हो गया तुम्हें? अरे!”

उसने उसका माथा हाथ से छुआ तो बड़ा तेज ब्रुवार चढ़ा हुआ था। बोला, “कुछ नहीं...कुछ नहीं, सब ठीक हो जाएगा। तुम सो जाओ। देखो, मैं जीतू को बुलाये देता हूँ।”

और द्रौपदी को चारपाई पर लिटाकर जैसे ही वह बाहर निचला, जीतू दहलीज में खड़ा था। रामशरण को देखा तो धीरे से बाहर चला गया। रामशरण के जी में आया कि उससे कुछ कहे, पर फिर ठाकुर-वाली बात उसे याद आ गयी और वह सीधे घर से बाहर हो गया।

धीरे-धीरे कई दिनों में द्रौपदी कुछ अच्छी हुई, पर जीतू को उसने एक बार भी अपने पास नहीं बुलाया। कुल ले-देकर उसके गले की एक सोने की हंसली ही तो बच रही थी, सो बेच-खूचकर उसने ठाकुर का लगान दिलवा दिया और रामशरण से कह दिया कि वह जाकर ठाकुर से माफ़ी माँग ले। ठाकुर खुद वाप-दादों की दी हुई इस जमीन को लेना नहीं चाहता था, इसलिए मान गया, पर रामशरण के मन में जीतू के व्यवहार के प्रति दुःख बढ़ता गया।

उस दिन शाम को द्रौपदी की तनीश्रत कुछ भारी थी, पर खाना तो बनाना ही था और लकड़ी का एक तिनका भी घर में नहीं था। जीतू

खेतों की मेड़ ठीक करके घर लौटा था। उसे कुछ भूख-सी -लग आयी थी। घर पहुँचकर जैसे ही उसने बन्दे पर से कुदाली उतारी, द्रौपदी ने कहा, “घर क्या हो गया, नरक, न एक लकड़ी, न एक फाटा, कैसे बनाऊँ खाना। अपना हाथ-पैर थोड़े ही लगा दूँगी चूल्हे में।”

जीतू को लगा जैसे भाभी मुझे ही कह रही हैं। इसलिए उसे कुछ झुंझलाहट हुई। बोला, “कहाँ सूखी लकड़ी मिलेगी, सभी लोगों के घर तो टाला है, ईंधन का।”

द्रौपदी को यह बात लग-सी गयी। बोली, “सो बात तो अलग है, जीतू! जब व्याह कर लाओगे, तो पता चलेगा। ऐसी ही हालत रही, तों पेट पालना मुश्किल हो जाएगा।”

और जीतू, भाभी का मुँह ताकता रह गया था। क्या लोग जो कहते हैं, ठीक है? क्या सचमुच भाभी मुझे अपने से अलग समझती हैं? इतने दिनों से मुझसे बोली नहीं। मैं कितना नीच हूँ, कितना, उफ! उसका धैर्य छूट गया और वह अपने मन में निश्चय करके घर से बाहर निकल गया।

उस दिन रात जब द्रौपदी चौके में बैठी-बैठी सोच रही थी, तो उससे मन में स्नेह की एक ऐसी व्यापक भूख थी कि वह संसार को भूल जाना चाहती थी। किसे पाये और पकड़कर खूब लडे कि, “तूने मेरे जीतू को मुझसे छीन लिया! तूने मेरे छाती के लाल को, मुझसे अलग कर दिया! और उसका मन मँझले भाई और उसकी पत्नी की नीचता से विध रहा था। वह सोच ही रही थी कि ओआँ, तो उनसे कह दे कि, जीतू का हिस्सा उन्हीं लोगों को दे दें, पर उन्हें समझा दें कि, मेरे जीतू को मुझसे क्यों फोड़ते हैं।” पर रामशरण की उट-पटाँग बातों से उसका मन और दुःखी हो गया। रामशरण खुश था। उसे नयी आशा मिल गयी थी। वह ठाकुर के यहाँ से इतनी रात को लौटा था और ठाकुर ने लगान के दो सौ रुपये भी लौटा दिये थे।

आज द्रौपदी देर तक सोचती रही—जीतू कहाँ चला गया होगा?

कहीं भाग तो नहीं जाएगा ? तब मैं कहाँ पाऊँगी उसे ? अभी तो कहीं पास ही होगा, ढँढने से मिल सकता है । दूर न गया होगा । चलो, इनसे कहूँ । वह उठी, चौखट तक गयी, पर उसकी हिम्मत न पड़ी । फिर वह अपने घर में लौट आयी । चारपाई पर बैठते ही उसे फिर डर लगा “क्या होगा, अगर वह बाहर चला गया, तो क्या होगा ?...” और धीरे-धीरे उसकी पलकें भँप गयीं, पर एकाएक वह चौंक पड़ी । “दौड़ो... दौड़ो ! मेरे जीतू को...मेरे जीतू को...”

रामशरण उठ बैठा । उसने जाकर उसे संभाला ।

द्रौपदी जग गयी थी । उसने रामशरण से पूछा, “जीतू लौटा ? अभी मैंने सपना देखा कि वह जोगी हो गया है, घर छोड़ गया है, सो मैं चौंक पड़ी ।”

रामशरण ने उसे अपने सीने से संभाल लिया था । उसने कहा, “सोचता हूँ कल जाकर सुमित्रा को बुला लाऊँ, तुम्हारी हालत दिन-दिन बिगड़ती ही जा रही है, ऐसे ही बुखार रहा तो...”

“मैं भी यही सोचती हूँ, तुम कल ही चले जाओ !” द्रौपदी ने कहा और फिर सोचते-सोचते रात के अँधेरे में खो गयी ।

द्रौपदी की हालत दिन-दिन खराब होती जा रही थी । पहले शाम को बुखार आता था और सुबह उतर जाता था; पर अब चौबीसों घण्टे बना रहने लगा । कभी-कभी बुखार इतना बढ़ जाता कि वह बेहोश हो जाती और ऊल-जलूल बकने लगती । जो लोग उससे मिलने आते, उनसे यही कहती, “अब जा रही हूँ बहिनी...अब मेरा जीवन...” और उसकी आँखों ने जीतू नाच उठता, पर दूसरे ही क्षण उसके चेहरे पर द्वेष के भाव उमड़ आते और वह सुमित्रा से कहने लगती, “सुमित्रा ! देख, दरवाजा लाँघ कर, उधर कभी मत जाना । उन लोगों का कोई ठिकाना नहीं...”

सुमित्रा सुनती और उसका माथा सहलाने लगती। “जीजी ! बोलो नहीं, बहुत बुखार है, वैद्यजी ने मना किया है।”

“भाड़ में जाए तेरा वैद्य ! अब मुझे जीना थोड़े ही हैं, अब क्या रहा पगली !”—और एक कृत्रिम मुस्कराहट उसके चेहरे पर खेलने लगती। जैसे वह स्वर्ग को चिढ़ा रही हो। फिर क्षण ही भर बाद सुमित्रा से पूछती, “तुमने जीतू को देखा है। सुना है, उनके घर में खाता-पीता है। मेरी बीमारी सुनकर भी तुम से कुछ नहीं पूछता ?”

और जैसे ही सुमित्रा कुछ कहना चाहती, वह बीच ही में टोक उठती, “रहने दे, रहने दे, मुझे किसी की कोई जरूरत नहीं। पर देख तू न जाना उधर कभी !”

सुमित्रा चुप हो जाती।

एक दिन सुमित्रा कुएँ पर पानी लेने गयी, तो देखा कि पीछे से जीतू भी चला आ रहा है। वह बगल में खड़ी हो गयी। जीतू के हाथ में माटो की एक गगरी थी और दूसरे में सना हुआ आटा लिपटा था। सुमित्रा को देखकर उसने कहा, “चलो न, मैं पानी भर देता हूँ।”

सुमित्रा पीछे-पीछे चली। उसके आटे में सने हाथ देखकर, उसे हँसी आ रही थी। बोली “तो पिसान भी सानने का काम तुम्हीं करते हो, जीतू ?”

“हाँ, सुमित्रा ! पेट बड़ा अघम है। कई दिनों तक तो यही सोचता था कि नहीं खाऊँगा, वैसे ही रह जाऊँगा। पर तब आशा थी, कहीं से उम्मीद थी, लेकिन अब मेरा आटा कौन सानेगा ? जब माँ से बढ़कर, मेरी भाभी ही मुझसे रूठ गयीं ..”

कहते-कहते जीतू बच्चो की तरह रो पड़ा। सुमित्रा का भी दिल भर आया। वह वैसे ही खाली गगरी लेकर लौट गयी और द्रौपदी के सीने से सटकर रोती रही। जब द्रौपदी ने बहुत पूछा, तो उसने सारी बात कह डाली।

दुर्बल द्रौपदी पागल हो उठी—लड़खड़ाती, गिरती-पड़ती किसी तरह मझले भाई की दहलीज तक पहुँची। जीतू सिसक सिसकर चूल्हे में सिर गाड़े, गीली लकड़ी फूँक रहा था। उसके आटे से सने हाथ राख से भर गये थे। द्रौपदी का कलेजा पिघल गया। उसने एकाएक पुकारा, “जीतू ! मेरे लाल...” और जीतू जैसे काठ-सा उसकी ओर देखता रह गया।

हरामी के बच्चे

—जरा-सी बात पर...लेकिन सभी बातें तो जरा-सी ही होती हैं। जरा-से देर में साँसों के धागे टूट जाते हैं। बड़े-बड़े जालिम लोग, धूल में नाक रगड़ने लगते हैं। खून के फ़व्वारे... ! फिर वही खून, मैं हमेशा के लिए भूल जाना चाहता हूँ, मैं कोई खूनी हूँ, मैंने किसी आदमी को मारा है ? नहीं, नहीं, बिल्कुल नहीं। मैंने तो एक जानवर को—पागल जानवर को ..

उफ़ मैं परेशान हूँ। क्यों लाल हो गया है, यह अँधेरा ? इसका रंग तो काला होता है ! मुझे कुछ दिखायी नहीं पड़ता, मेरी आँखें खराब हो गयी हैं, इन पर पाप छा गया है—एक ब्राह्मण को मार डालने का पाप—ब्रह्महत्या का पाप।

कैसी विकराल आकृति है ? खून से सारा फ़र्श भीग गया है, लाल, चारों ओर लाल। दीवारें लाल, अँधेरा लाल, सब कुछ लाल, सब रक्त, खून... खूनी, लेकिन यह कोई नयी बात तो नहीं है। अकेला मैं ही तो दुनियाँ में हूँ। बहुत से लोग खून करते हैं और सजा—इसकी सज़ा...?

कितने मजबूत रस्ते हैं। कड़ी-कड़ी गाँटे, गले को टूटा रही हैं।
 ओह मेरी आँखें बाहर निकल आँगी—बाहर। साँसे घुट रही हैं...
 अरे यह मच्छर ! हाथ चट से गरदन पर बैठते हैं—फिर उसे सहलाते
 हैं। यह क्या लग गया हाथ में, चिपचिपाहट कैसी ? मच्छर का खून,
 और फिर वही खून.. फिर वही हत्या ..

वात यो हुई, कि गाड़ी से उतरते ही मैं भौचकिया गया। मुझे
 लगा, सारी आँखें मुझे ही घूर रही हैं। मैं ही...मैं ही...और मेरे जी में
 आया, मैं भाग जाऊँ, पर सहसा, “टिकट...टिकट ..!” बाबू ने कहा।

“जी !” और फिर मैं आगे कहने जा रहा था, “नौकर हूँ, मालिक
 उधर बैठे हैं।”

पर मैंने हाथ से अगल-अगल टटोला, तो वहाँ कोई डोलची,
 थरमस, होल्डाल या टिफिन-केरियर नहीं था। क्या सँभालता मैं और
 उसने डाटा, “क्या बकते हो, मैं टिकट माँग रहा हूँ। कहाँ से आ रहे
 हो, कहाँ जाना है ?”

मैं उसे टिकट दिखाने ही जा रहा था कि उसने चौकीदार को आवाज
 दी, “इन्हे बंद करो ? बिना टिकट सफ़र करके, पागल बनने को कोशिश
 कर रहे हैं।”

“जी मै...मै...”

“कुछ नहीं साहब, आज कल यही तरीका बन गया है लोगो का।
 प्लेटफ़ार्म पर बैठ जाँगे। चोरियाँ करेंगे, कत्ल करेंगे...” जैसे किसी
 बहुत नाज़ुक मशीन के सारे पुरजे, किसी गहरी चोट के कारण विखर
 गये हों। मुझे पता नहीं, फिर उसने क्या कहा। जैसे मेरे कान का परदा
 फट गया हो। मैं कुछ नहीं सुन पाया...कुछ भी नहीं... और पसीने में
 मेरा सारा शरीर भीग गया...कत्ल.. खून.. औरत ..पैसा...

लेकिन बाबू कब चला गया, कब अँधेरे का भयावह, काला बुरका
 मेरे ऊपर फैल गया ? यह सब मुझे नहीं मालूम। बस मैं एक कोठरी में
 बन्द हूँ—गन्दी और डरावनी कोठरी, मृत्यु की कोठरी।

टिकट मेरे पास है, पर इसका मैं क्या करूँ ? चौकीदार घूम रहा है पर उसके हाथ की काली लालटेन, उसकी लाल रोशनी—खून की तरह लाल । मैं मृत्यु के मुँह में हूँ । लेकिन वह चौकीदार, ही...ही करके खीस काटे, अपनी गद्दी पर सुरती मलते—मलते, तालियाँ पीटकर एकाएक सुरती की गर्द उड़ाता हुआ कह रहा है—

“भयवा टीसन का रोजगार ही अइसा है । चोर, बदमाश, उचक्का, अऊर सब तो सब, जब से विसराम पडित का कतल हुआ है...”

मेरे प्राण सूख गये । यह तो सब जानता है । शायद यह बापू और सत्ती के बाबा जगोसर दादा को भी...

और मुझे सत्ती की याद हो आयी,—डरने से काम बिगड़ जाएगा... जो कमज़ोर हैं, उन्हीं को सताती है दुनियाँ... जगोसर दादा बचा लेंगे... उनसे ज़रूर मिलना... उनसे...

“हो बुद्धू ही यार । दो रुपियों में तो जान बच जाती । चार आना हमें भी मिल जाता ।” मेरे हाथ जेब में थे, सत्ती की बातें दिमाग में नाच रही थीं । मैंने गुस्से में कहा, “बुद्धू मैं नहीं, तुम्हारा बाबू है । मेरे पास टिकट है ! होने दो सवेरा...”

“ऐ... टिकस...! सच बोल्यो...!” और भूत-से काले, डरावने मुँह में आग-सी जलने वाली, लालटेन का शीशा, हरे से लाल करते हुए उसने मेरे हाथों पर रोशनी डाली, जैसे खतरे का सिगनल दे रहा हो । फिर गमछे को सिर पर लपेटते हुए, वह चम्पत हो गया और लौटा तो मैं कोठरी से बाहर कर दिया गया । लेकिन चौकीदार मेरे पीछे पड़ा रहा । उसकी बातों से लगता था वह मेरे मृत बापू का दोस्त है, जगोसर बाबा का साथी है । इसलिए, मैं चुपचाप उसकी बातें सुनता रहा ।

अगल-बगल कुछ एक मुसाफ़िर मुकुड़ी मारे खुर्राटे भर रहे थे ।

सामने की तौलने की मशीन पर, एक बहुत ही भयावनी मनुष्य आकृति, सिर नीचे किये, अपने बालों में, उगुलियों से कधी कर रही थी ।

बीच-बीच में वह अपने हाथों से, अपने शरीर को जोर से पीट कर, कुछ चुनमुना देती और 'हो .ही' करके हँसने लगती ।

“बेचारा पागल है ।” मैंने बात बदलने के लिए कह दिया पर चौको-दार माना नहीं । “दो बज्र गये हैं, भइया ! जमाना खराब है, यहीं बड़ठि के निवार लो रात । चलो जगह बताए देते हैं ।”

वह तौलने वाली मशीन की बगल में पड़े, बड़े काठ के बक्स के पास चला गया, जो इस स्टेशन पर रुकने वाले शरीफों का एक मात्र बैठक है । इसी बीच वह पागल, “कमीने कहीं के, हरामजादे...छी:... छी: ..,थू...थू ” करता, जैसे सचमुच किसी के ऊपर थूकता, एक हाथ उठावे, खुले प्लेटफार्म की और भागा । बाहर, बादलों से छनी, कुहासे-सी, हल्को चाँदनी के प्रकाश में, प्लेटफार्म पर दौड़ती हुई वह आकृति ऐसी लगी, जैसे उसके उठे हुए, एक हाथ को उगुलियाँ आसमान को छू लेंगी । देखते-देखते उसकी छाया लुप्त हो गयी, पर उसकी बात, उसको घृणा, मेरे मन में उतर गयी ।

“मेरे साथ भो पंडित की बड़ी किरपा थी । टीसन में उन्हीं की दया से चाकरी मिला । सब जगोसर भइया के मरजाद का फल है, मुदा डुवो दिया सरजू ने सारा करम-धरम । इज्जत-पानी चला गया ।” सहसा मैं बोलते-बोलते बचा । फिर मन को कड़ा कर, काठ की सन्दूक पर आसन जमाते हुए, सोचने लगा—यह मुझे भी जानता है, और यदि पहचान ले तो ? और इस 'तो' ने उस काली लालटेन की रोशनी को मेरे लिए और भी डरावनी बना दिया । मेरा सारा शरीर पसीने से लथपथ हो गया ।

“पुलिस सरजुआ को खोजती है । हमसे भो बहुत कहते थे । मुदा ये बेवकूफ नहीं जानते हैं कि, जगोसर भयवा का दमाद का हमारा दमाद नहीं है ? चाहे खून करे, चाहे ढाका मारे, पर भइया तो तरस गये उसे देखने को, और इसी में उनकी अखियन की रोशनी भी भगवान ने छीन ली । बेचारू को पुलिस का डंडा लिखा था, इस उमिर में । मन में आया

छूग भोक दें सालों के पेट में । पूछते थे, 'तुम्हारी बेटी से पंडित का क्या ताल्लुक था ?' सती, सीता-सी भिटिया पर ई तोहमद लगाते हैं कि, पंडित ने उने रख लिया था । इसी कारण, सरजू ने पंडित को मार दिया है ।" जैसे किसी वेहवा की, अँधेरी कोठरी की दीवार से कोई इट खिसक कर, अपने आप गिर गयी हो । मैंने जोर से सॉन ली, फिर उसने रुकते हुए कहा, "भइया तुम नहीं समझोगे । इसमें बड़ा फेर है । बात यह है कि, जो पंडित मरा है न, उहिका बाप यही का जमीन्दार था । उमके घर में दो जने, भितरी नौकर थे । जगेसर भइया और राम् । दोनो माली थे । राम् तो असमय में चला गया पर पंडित ने उसकी गरभवती बीबी को, अपनी कलकत्ता वाली जमीन्दारी की कोठी भेज दिया । वहीं सरजू पैदा हुआ, और कुछ दिन के बाद उसकी माँ भी चल बसी । जगेसर भइया यहीं रह गये । देवता पंडित भी मर गये, तो जगेसर भइया ने कहा, 'पिरयी पर से धरम उठ गया ।' बहुत रोये, बहुत कलपे । का अन्न के मनई में वह पानी होगा, भइया ! जमाना लद गया । जगेसर भइया यही कहते हैं कि, 'आतमा की दुरगत हो रही है । देह छोड़ही के चाही ।' पर बेचारे जिस आशा में थे, वही काल हो गयी ।"

मैंने मौन तोड़ा, "क्या हुआ बाबा ?"

"थे मलिच्छ भाषा पढ़े लोग का कुछ टेकाना नहीं । मुदा कुछ कहा नहीं जा सकता है, भगवान जाने । त्रिलोकी नाथ की माया विचित्र है । सत्ती, अरे वही जगेसर भइया की कन्या । मुदा वह तो बड़ी सुशील है, बड़ी नेक । वही कलकत्ते की कोठी में रहती थी । जगेसर भइया, और राम् काका पहले ही से चाहते थे कि, सत्ती और सरजू का वियाह हो जाए । सो यह नये वाले विसराम पंडित सत्ती को, सरजू से वियाह करके वही रखने के लिए, ले गये । फिर बाद में बताया कि वियाह, मैंने कर दिया । भइया की दूसरी भी आँख चली गयी । तो मन में बड़े खुश हुए, कि अन्न क्या देखना है ।" कहते-कहते जैसे ही, उसने जेब में हाँथ डाला, शायद सुरती निकालना चाहता था, कि गाड़ी की सी...सी की आवाज

सुनाई पड़ी। स्टेशन-मास्टर हड़बड़ाया हुआ, अपनी काँछ बाँधता, बड़-बड़ाता, स्टेशन में घुसा और चौकीदार अपनी भयावनी बत्ती का रंग, लाल से हरा करते हुए उठ खड़ा हुआ, “जुलुम हो गया भयवा, गाड़ी सिंबल पर खड़ी हो गयी, मुदा हमें पता ही नहीं, राम-राम !”

उसी समय वह पागल, “सी...सी...” कहता हुआ आया और उस वजन करने वाली मशीन के नीचे बैठ कर, लोहे को सहलाने लगा। फिर जैसे, कोई बड़ी छिरी हुई बात कह रहा हो—बहुत मगन होकर, “अच्छा, तो नहीं...! नहीं...? थू है...थू है...थू...” और वह, उसी तरह, एक उगुली से आकाश की आर इशारा करता भागा। मैंने इधर-उधर देखा। चौकीदार जल्दी-जल्दी चाभी घुमाकर, सिगनल गिरा रहा था और लोग बाते करते हुए, प्लेटफार्म पर चले आ रहे थे। मैं जल्दी-से उठा और चौकीदार की निगाह बनाकर, स्टेशन से बाहर चला आया।

हलवाई की एक दूकान—उसके सामने पड़ी, बड़ी चौकीपर कई आदमी और कूत्ते साथ-साथ सो रहे हैं। मुझे देखते ही, एक छोटी-सी कुतिया गुराँती है और सब-के-सब भूकते हुए, मुझे चारों ओर से घेर लेते हैं। मैं एक को डाँट कर भगाता हूँ, तो दूसरा मेरे पास पहुँच जाता है। फिर जब पीछे घूमकर, दूसरे को डाटता हूँ, तो पहले वाले पीछे लग जाते हैं। समझ ही मैं नहीं आ रहा है कि क्या कल्ल। अन्त में परेशान होकर, मोचता हूँ, किसी को बुलाऊँ और सहायता के लिए, इधर-उधर देखता हूँ, तो बगल में खड़ी एक युवती मुझे देखकर हँस रही है।

गुस्ता हो आता है, और मैं बिना सोचे-समझे बकने लगता हूँ, “अच्छा लग रहा है तुमको, लाज नहीं आती, किसी को परेशानी में देख कर हँसते हुए। चमरपिल्लियाँ पाल रखी हैं !”

लेकिन उसके ऊपर मेरी बातों का कोई असर नहीं पड़ता, बल्कि वह और जोर से हँसने लगती है, मेरी साँस, बेहद फूल रही है। मैं हास्यास्पद हो गया हूँ, कन्वे का गमछा एक ओर गिर पड़ा है और हाथ

का भौला दूसरी ओर। वे सारे कुत्ते इस बात-चीत के कारण, मुझे देखते हैं, कुछ सूँघते हैं, और वापस जाने लगते हैं।

वह जैसे मेरी हीनता पर व्यंग करने हुए कहती है, “वह अपना समान उठा लो, घैठ के मुस्ताओ ! तुम्हारी देहिया तो कॉप रही है !”

“तुमसे मतलब, तुम अपना काम करो !”

“विगड़ रहे हो ! अच्छा तो फिर कुछ न कहना” और वड़ जाते-जाते “लहनी-लहनी” दो बार कहकर, आगे बढ़ जाती है। सारे कुत्ते, पल भर में मुझे चारों ओर से घेर लेते हैं और फिर मेरी वही दुर्गति शुरू हो जाती है। बचने का कोई रास्ता न देख, मैं चिल्ला पड़ता हूँ। वहाँ सोये हुए, सभी लोग जग जाते हैं। दूकान के सामने, एक नन्हें-से खटोले पर, एक हाथी का बच्चा सोया है। वह हिलता-डुलता है। फिर कुछ चिढ़कर, भुनभुनाता है, “रामी, अरे ओ रामी ! देख तो का हो रहा है ?” रामी बड़ी शोख मुरकराहट बिखेरती निकलती है।

“भगाओ, मदाड़ी-सदाड़ी को। फजिल में बानर का मुँह दिखाएगा।” और उसका भारी पेट, फिर ऊपर-नीचे होने लगता है और नाक से, घर ५ ५ र ५ र ५ घर... ५ ५ र ५ र ५ धों की आवाज निकलने लगती है, और अन्य लोग, मुझे, बहूत महत्वहीन प्राणी जान कर, अपनी-अपनी जगहों पर पड़ जाते हैं ! मैं उस लडकी को देखता हूँ, उसके शरीर के मैले रंग और कीचट कपड़ों से, अभी रात का रंग मिला हुआ है, लेकिन उसकी बड़ी-बड़ी आँखों की सफेदी, इस धुँधलके में मुस्कराती हुई, डोल रही है। मुझे बहशत सवार हो जाती है। मैं हाथ से इशारा करके, कहता हूँ, “सुनो !”

वह फिर हँसने लगती है। फिर, “जाओ, अपना काम देखो ! नहीं तो...” और वह उस, एक बालिशत-भर, ऊपर-नीचे उठने-गिरने वाली तौद की ओर इशारा करके, हाथ से उसके मोटापे का अन्दाज बता कर मुझे डराती है, “मार डालेगा !”

मुझे बेहद हँसी आ रही है। जी मैं आता है, इस लड़की को पकड़कर, इसके हाथ उमेठ दूँ, पर वह बाहर तो आए !

“अरे वह आग कैसी ? कोई घर जल रहा है ।” मैं डरने का अभिनय करता हूँ। वह दौड़ी हुई आती है। मेरे आगे खड़ी हो जाती है।

“कहाँ ?”

“वहाँ !” मैं इशारा करते हुए, आगे बढ़ता हूँ। वह बढ़कर, कुछ दूर जाकर, रुक जाती है और बड़बड़ाती है, “भुट्टा ! अभी चिल्लाती हूँ।”

मेरी रूह काँपती है। बढ़कर, उसका हाथ पकड़ लेता हूँ और वह जोर से हाथ छुड़ाते हुए, चिल्लाती है, “बप्पा...” वस इतना ही, क्योंकि उसके मुँह पर मेरा एक हाथ है। वह तेज़ तलवार की तरह तराशती है, बदन को।

“पागल हुई हो क्या ? क्यों नाहक मेरी जिन्दगी खतरे में डालती हो। मैं चला जा रहा हूँ।” मैं उसका मुँह छोड़ देता हूँ।

कुछ समय में नहीं आता क्यों, किस लिए ?

लेकिन फिर वही, नन्हे-नन्हें सिधूरी हाथ-पोंव । पतली-पतली अँगुलियाँ...

रन—भुन...रन—भुन. .भुनुक—भुनुक . भुन...

रन—भुन...रन—भुन . भुनुक—भुनुक . भुन...

मेरे कॉन बहरे क्यों नहीं हो जाते, मेरी आँखें फूट क्यों नहीं जातीं ? वह राजकुमारी मन में बस जाती है, जो हँसती थी, तो मोलियों का ढेर लग जाता था और चलती थी तो, महावर से राह रँग जाती थी—

रन-भुन...रन-भुन.. भुनुक-भुनुक...भुन...

—साहब का तार मिला—हम तेईस सितम्बर को पहुँच रहे हैं।

बैंगला साफ़ रहता था, पर नयी अवाई में और भी सफ़ाई हुई थी। गमले रंग दिये गये थे। मोटरे धोयी गयी थीं और खिड़कियों के शीशे साफ़ करते-करते, हमारे हाथों की नसे फूल गयी थी। जमादार कहता था, “कहीं एक गर्द का जरा न रहने पावे। अब बड़े पंडित की बात गयी, मोटा हिसाब-किताब अब चलने का नहीं। हमारा छोटा पंडित तो साहब है, साहब ! बिलकुल अंग्रेजी मामला है इसका।”

कभी खुश रहने पर जमादार कहता, “अभी क्या देखा, जब मेम ले आएगा, तब देखना। हिन्दुस्तानी औरतों से तो इसे सख्त नफरत है। गाड़ी भर तो आती हैं, एक से एक हसीन, पर हाथ से मोटर के भोपू की तरह, सीना दबाकर, छीः कर देता है। और साहब के साथियों के बाद, वासी होते ही, बनवारी लाल के दल्लाली कोड़ों से उनकी दीक्षा की जाती है, फिर हरामजादियाँ उनका नाम पड जाता है। पता नहीं इनका क्या उपयोग है ? मुना सिनेमा में काम करने और जरूरत-मंदों का विस्तर गरम करने का काम करती हैं, ये।”

बूढ़ा खामसामा तो अधरम की इस दुनियाँ से ऊबकर, जहर खाने की बात रोज़ करता है, “भगवान वचाये इस लीला से, जिसका बाप बिना संध्या-वंदन के अन्न का टुकड़ा मुँह में नहीं डालता था, उसी का चेटा तिरियों का व्यापार करता है।”

मैं बहुत तह में नहीं जा पाता था इन बातों के, मन को काम का नशा रहता था। थोड़ी-थोड़ी तारीफ़ों के लिए ललचा करता था। इसलिए तार पाते ही, मैं साहब के स्वागत की तैयारी में लग गया था। मेरा पैर जमीन पर, इसलिए भी नहीं पड़ रहा था, कि सत्ती आ रही थी। सभी बातें सुनी थी। साहब ने भी कई दिनां मज़ाक में कहा था, “यहीं होगी तेरी शादी। सत्ती को मैं ले आऊँगा, क्यों ?”

मेरी सॉसे फूल गयी थीं। नसों में खून फूट निकलने को हो गये थे। माँथे पर पसीने की बूँदे उभर आयी थीं और मैं भागकर अपनी कोठरी में पहुँच गया था। विस्तर पर पड़े-पड़े सत्ती की चाल-ढाल, रूप-

रंग, त्रात-चीत; सबका एक काल्पनिक खाना बनाता और उसे सम्भाल कर दिल में सँजो लेता। पर दो दिनों तक लगातार, गाड़ी स्टेशन पर लगी रही, खाना बनता रहा, नारना मेज पर लगता रहा, पर साहब नहीं आया।

पंद्रह दिनों के बाद सत्ती आयी थी।

सहसा उस दिन टैक्सी आकर खड़ी हो गयी तो मैं वेजवान हो गया। समझ में नहीं आया कि क्या करूँ ? कैसे जाऊँ, साहब के सामने ? वह हँसता हुआ गाड़ी से उतरकर, मज्जाक कर बैठेगा और मुझे मुँह छिपाना पड़ेगा। फिर कैसे खड़ा रह सकेंगा ? पर जाना तो था ही, इसलिए गया। त्रात-चीत को कौन कहे, पंडित ने एक ऐसी टेढ़ी निगाह मुझ पर डाली कि मैं काँप कर रह गया। क्या हो गया भगवान ? मैंने भट्ट दौड़कर पैर छू लिया। शायद मैंने देर कर दी पैर छूने में। मैं बहुत देर तक सोचता रहा, पर पंडित कुछ न बोला। धीरे-धीरे वह बैठक में जाकर एक सोफे पर लुढ़क गया। जमादार जल्दी-जल्दी सामान उतरवाने लगा। सत्ती जैसे पाला की मारी, कूहन की तरह मुरझाई बैठी थी। आँख के पशों के नीचे, गहरी काली परछाँही—सारा मासूम शरीर, बेहद रौंदा और थका लग रहा था। जैसे कई रातों की जगी हो।

मेरा मन बेहद उदास हो गया। पंडित की वह नजर, जैसे मेरे मन में धँसती जा रही थी। मैं जल्दी-जल्दी सामान उतारता रहा, फिर सहसा।

रुन-भुन ..रुन-भुन...भुनुक-भुनुक.. भुन...

मैंने घूमकर देखा, कोई नवविवाहिता, अपने पति के साथ गाड़ी पकड़ने की जल्दी में बढ़ी जा रही थी। सहसा उसके पाँव में कुछ गड़ गया था और वह अपने पति के कंधे को, दोनों हाथों से पकड़कर उससे सट गयी थी।

“अरे छोड़ मी, भिनसार हुआ है । बैठ जाओ, निकाल देते हैं ।”

“ऊइ माँ, परान चला गया...सी...सी...”

पर सत्ती...?

मै फिर रास्ते में खो गया ।

—गहरी काली रात थी । ज़ोर की हवा चल रही थी । बनवारी चार लड़कियाँ नयी लाया था । उस दिन साहब ने कहा था, खाना जाएगा बारादरी में, पर बनवारी नशे में भूल रहा था । उसने कहा, “मारो सालियों को यार ! खिला-पिला कर देह कड़ी कर दोगे, तो पकड़ में भी नहीं आएँगी । एक तो, यह ऐसे ही, हर नये आदमी से मिलने पर, कुँआरी होने का नखरा करती हैं, दूसरे खाना दे दो !”

तूफ़ान बहुत बढ़ गया था । एकाएक रोशनी गुल हो गयी ।

मैं क्रोध और वितिप्णा से काँप रहा था । आज समझ में आया, इसीलिए मुझसे नहीं बोलती, इसलिए पंडित मुँह फुलाए रहता है । बात खुल जाएगी । पता नहीं कैसे मेरे हाथ के भटके से, शीशे के दो जग, झनझनाकर ज़मीन पर गिरे और चूर हो गये । मैं आगे बढ़ने लगा, धीरे-धीरे, टटोल-टटोल कर और खाने के कमरे में पहुँच गया । इधर-उधर देखा, सत्ती नहीं थी । खानसामा कोयले के चूल्हे से, मोमबत्तियाँ जलाने की कोशिश कर रहा था ।

“सत्ती कहाँ है ?” शायद पहली बार मैंने दूसरे के सामने उसका नाम लिया था, उसने हँसकर उत्तर दिया था, “बड़े दिनो पर, उलट कर देखा बाबू !”

“कै आते हैं उसे, हर दम मचली छूटती रहती है । अभी तो यहाँ से गयी है । चूल्हे की मिट्टी लेने आयी थी ।”

“मिट्टी क्या होगी ?”

“खाती है ।”

“क्यों ?”

“अरे बड़ी सोधी होती है, मन साफ़ हो जाता है ।”

मैं वहाँ से मुड़ा, तो टटोलते-टटोलते सत्ती के कमरे के दरवाज़े से जा भिड़ा। चारपाई चुरचुराई।

“कौन ?”

“नहीं...नहीं...सुम्हे न ले जाओ, मालिक ! मैं पैर छूती हूँ, ...मैं मिन्नत करती, हाथ जोड़ती हूँ।” और वह फूट-फूट कर रोने लगी।

“बनवारी...तुम ! नहीं, नहीं, मैं मर जाऊँगी। वह खाल उकाचता है, वह सुम्हे वेहोश कर देता है—वेहोश...”

फिर कुछ सुनाई नहीं पड़ा। मैं काँपता रहा, लड़खड़ाता रहा और न जाने कब, कमरे में आकर सो गया।

सोकर उठा तो मेरा मन बहुत हल्का था। उन सारी रहस्यमयी बातों के उत्तर के लिए, मैं तैयार था। मेरा क्या गया, मेरा क्या बिगड़ा ? मेरी पत्नी है क्या वह ? मैं क्यों जलूँ ? मैं क्यों उदास रहूँ ? भाड़ में जाएँ साहब और सत्ती। सुम्हे नौकरी से मतलब, या तूफ़ान से।

उसी दिन, पहली बार मैंने पंडित की रखी हुई पुण्टई की दवा में एक हक्का लगाया। आधा दूध पीकर, आधे को पानी से पूरा किया और रसोई के लिए घी निकालते समय, एक लोँदा जीभ पर रख लिया। सब्जी लेने, बाजार गया, तो छँटी सब्ज़ियाँ लेकर, कई आने की आमदनी की। इसी तरह फिर, पिटरौल की चोरी में ड्राइवर की सहायता करने लगा। रसोई के बचे सामान को सफलता पूर्वक बेचवाकर, खानसामा से हिस्सा लेने लगा।

लेकिन सत्ती, वह क्यों मेरे सामने पड़ती है ? क्यों आखिर, क्या मतलब है उसका ? और पड़ती भी है, तो क्या हुआ, मैं क्यों सोचता हूँ उसके बारे में ?

मामने पुलिस थाना था।

मैं सहसा डर गया पर डर किस बात का—किसलिए ? मैंने तो पूरा कर दिया काम—अपना काम।

मुझे उस मार का ध्यान हो आया । कितना तेज हंटर चलाता था । उसी दिन तो, हाँ, उसी दिन, मैं होश में आया था । मेरा शरीर काँप रहा था । पाँव थरथरा रहे थे । मकान में चारों ओर भयानक खामोशी छायी हुई थी—मौत की खामोशी । जाने क्या-क्या कहूँगा मैं, जाने किसका भेद ग्वोल दूँगा—सभी थर-थर काँप रहे थे ।

साहब अपनी कुर्ती पर जला हुआ बैठा था ।

“और खाओगे दवा ?”

मैं चुप रहा ।

“कब से खा रहा था ?”

“कभी से ।”

“कभी से, हरामजादे !” और उसने एक साँस में पचीसो भापड़ रसीद कर दिये ।

“कौन-कौन शामिल है, इन चोरियों में ?”

“मैं नहीं जानता ।”

“नहीं जानता ?”

“नहीं ।”

“बनवारीलाल, लगे तो !”

और थोड़ी देर तक हंटरो की सपसपाहट के बाद, सब कुछ खो गया था । पता नहीं कहाँ था, मैं । लोगो ने बताया, चार घंटे के बाद, तुम्हें होश आया है । बात यह हुई, कि पुष्टई के हलवे की चोरी होते देख, बनवारी लाल ने; इसका ठीक पता लगाने के लिए, साहब को जमालगोटे का बीज ला दिया था और वह अमृत बान में, ऊपर ही छिड़क दिया गया था । मैंने जब साहब को देवा निकालने के पहले, हन्नका लिया, तो थोड़ी ही देर के बाद मेरी हालत खराब हो गयी—कै-दस्त दोनो, मैं लस्त हो गया । बनवारी लाल हँसा था, पर पंडित ने कहा, “ठीक हो लेने दो । तब बताएँगे ।

जमादार मेरी चारपाई पकड़ कर बैठा था । मेरे होश में आते ही

कहने लगा, “सत्ती बहुत रोती है तेरे लिए सरजू, कहती है, मुझने मित्रा दो उसे, पर पंडित ने आज-कल उसे कड़े पहरे में रग्न छोड़ा है। दवा गड़गड़ लगता है, सरजू !”

मेरे मुँह में कटोरी से पानी डालते हुए, कहने लगा, “उनके हाथ—पॉव बहुत हल्के पड़ने लगे हैं। बहुत थकी सी लड़गड़गड़ी चलती है। आँखें बाहर को निकली पड़ती हैं।”

“मैं कुछ समझ नहीं रहा हूँ, जमादार !”

“भइया, दो दिन से शाम को, टुटहिया फोर्ड में एक बूढ़ी-सी मेम आती है। सत्ती बुलाकर, जाती है और जाने घंटों क्या गिट्टर-पिट्टर होती रहती है। बनवारी के मुँह से सुना, ‘खत्म न कर दे साली को,’ पर पंडित कह रहा था, ‘बात छिप नहीं सकती। घर के सारे नौकर, गाँव ही के तो हैं और माँ, कुछ न पूछो ! मुझे कहीं का न छोड़ेगी। उसे पता लगा, कि मैं गया इस जायदाद से। जानते नहीं पिता जी को। बड़े कानूनी आदमी थे। बड़ी बन्दिश कर गये हैं।’ मेरा तो रोयाँ-रोयाँ सिहर गया सरजू। कोई भयानक बात होने वाली है। मुझने तो, दो दिन से खाना नहीं खाया जा रहा है। बहुत जी घबड़ाता है, तो उस कोठरी के ऊपर, रोशनदान वाली, छत पर चढ़कर झोंक आता हूँ। विस्तर में कलट-कलट कर, ‘दादा ! दादा !’ चिल्लाती रहती है।”

मैं उठ बैठने को उतावला हो रहा था। पर जमादार ने मुझे मना किया। और कहने लगा, “बात यह हुई, कि कल शाम, जब वह बूढ़ी मेम आयी, तो मैं ऊपर चढ़ गया। रोशनदान से झोंक कर देखा, तो सत्ती के कपड़े हटा, रुई में लपेट कर, वह कोई दवा उसकी टाँगों के बीच डाल रही थी। दवा डालते ही, सत्ती गाय की तरह डकड़ने लगी—जैसे कोई मछली पानी से निकालकर, धूप में रख दी गयी हो।

“मेम कह रही थी, ‘दर्द अन्दर लेने से काम होता है। कडा करो जी वेटी, कड़ा कर लो !’ उसने दरवाजा खोला, तो साहब और बनवारी अन्दर आये, बड़े परेशान दीखते थे। मेम ने कोई खाने की दवा देते हुए

कहा, 'इस टिकिया को खिलाने से कै होगी और पेट पर जोर पड़ेगा। हो सके तां पकड़कर बैठायें रहिए पैरों के बल। आँख की रोशनी कम हो जाएगी, मुनाई कम पड़ने लगेगा, पर घबराने की बात नहीं।' मैं इस अघरम को देखकर, काँप गया। जी में आया जाकर, सालों का गला दवा दू और मत्ती को उठा ले जाऊँ, पर उस कोठरी के आगे वाली गली में, ताला बन्द है। कोई उपाय तो लगती नहीं" और जमादार माथा टोककर रोने लगा।

मैं उसे देखता रह गया था और दो महीने पहले का एक दिन, मेरी आँखों में नाच गया था—पीली धोती के बाहर, लटकते हुए काले बालों की लट, कैसे इतनी काली और लुभावनी हो गयी? हाथ—पाँव कैसे इतने चिकन हो गये? रंग कैसे इतना निखर आया? आँखों में ममता का विनय, कैसे भर गया? माँथे और गले पर, किस सूरज की रोशनी चमकने लगी? छातियों पर इतना भार कैसे झुक आया? मैं नहीं जानता था—ओह मैं उसे माँ नहीं समझता था—नहीं समझता था। मैं चारपाई से उठते-उठते गिर पड़ा था और जमादार ने मुझे चारपाई पर लिटाते हुए, खेदू ड्राइवर को आवाज दी थी और उसने—जिसे वह दुःखों को भुला देने वाली दवा कह कर पुकारता था; मुझे पिला दी थी। थोड़ी पीठ और टॉगो पर डाल कर मलते हुए कहा था, "हम देर में चेतते हैं, सरजू! पर जब चेतते हैं तो कभी नहीं सोते। तुम चिन्ता न करो। सब देख लेंगे।" और मैंने देखा, उसकी आँखों से चिनगियाँ छिटक रही थीं।

उस दिन कोठी के सारे लोगों के गले में, जैसे मछली का काँटा अटक गया था—सब गुम-सुम। कोई किसी से कुछ नहीं कहता था। पड़ित इधर-उधर चक्कर काट रहा था। बनवारी बार-बार मोटर से बाहर जाता और लौटता। ड्राइवर जाने कहा चला गया था।

"क्या हुआ?" अगर मैं किसी से पूछता, तो सब जैसे उदास मन

से, “कुछ तो नहीं” कहकर वापस चले जाते। मालूम होता था, सबों ने कोई सलाह कर रखी है। मैं चारपाई पर लेटे-लेटे ऊब गया था। धीरे-धीरे उठा। पाटी पर हाथ रख कर जमीन पर उतरा और दीवार पकड़कर बाहर चला गया। चारों ओर सुन-मान, कहीं कोई नहीं।

रात यही चार-पाँच घड़ी गयी रही होगी पर चारों ओर भयानक खामोशी, दूर से मृदंग और कीर्तन की बड़ी धीमी स्वर लट्ठी सुनाई पड़ती थी। चारों ओर अंधेरा-गुप्प—बत्ती नहीं जलायी जमादार ने, या रात बहुत बीत गयी है, सब सो गये हैं? मैं धीरे-धीरे आगे बढ़ने लगा। सत्ती का ध्यान बना हुआ था। इसलिए उठे तो कुछ नहीं हो गया? पर जमादार दादा तो उसे लड़की की तरह मानते हैं। जल्द कहते मुझसे। मैं धीरे-धीरे बढ़ा। जाने कैसे मैं टो-टो कर बढ़ता-बढ़ता, रसोई की बगल वाली सीढ़ी पर चढ़कर, छत पर पहुँच गया। देखा रोशनदान के पीछे जमादार और खानसामा लेटे हैं—पेटों के बल, जैसे चंद् पी रहे हों। मेरे पैर की आहट पाकर सब-के-सब हकबका गये... फिर मुझे पहचाना तो भरोसा हुआ। मैं सोचने लगा, कैसी हालत है हमारी। क्या हम, मर-मार नहीं सकते? क्या हम, अन्याय का विरोध... और मुझे बनवारी के कोड़े और साहब के भापड़ याद आ गये। मैं उलटे पाँव, लौटने ही जा रहा था कि जमादार ने मुझे पकड़कर सत्ती को एक बार... उफ़: कितना भयानक था, सारा दृष्य। बनवारी उसकी चीखों को दवाने के लिए, उसके मुँह पर कण्डा लगाए बैठा था और सत्ती तड़प रही थी—जैसे कोई जीवित सिधरी आग में भूनी जा रही हो। उसके दाँतों की किटकिटाहट और होठों को दबाकर, गले और नाक से साँस लेने में जो हूँ...हूँ...धूँ...धूँ की आवाज निकलती थी; उससे सूअर के हीकने पर, निकलने वाली, कराह का खयाल हो आता था। मुझे पसीना हो आया। शरीर कमजोर था, इसलिए उत्तेजना के कारण बेहोशी मालूम होने लगी। मैंने रोशनदान के शीशे पर माथा टिका दिया। सहसा उसके फैले हाथों की मुट्टियाँ बँध गयीं, जैसे किसी

को जोर से पकड़कर, मसल देना चाहती है। और साथ ही, दाँतों के पीसने की इतनी तेज़ आवाज़ आयी, कि मैंने कान बन्द कर लिए।

इसी समय वह बूढ़ी मेम, खट-खट करती अन्दर आयी। उसने सत्ती के दोनों पाँव मोड़कर कुछ फैला दिए, फिर पेट सहलाते-सहलाते टाँगों के बीच हाथ डाल कर, कुछ खींच लिया। खून का एक गहरा हुल्ला आया और सारे विस्तर पर फैल गया। संसार के मुँह पर, काला नज़ाब पड़ गया। और इन्सान—मेरा इन्सान मर गया। अगुलियाँ ऐंठी और रोशन दान के शीशे पर, नाखूनों के खराश लग गये होंगे—मैं नहीं जानता।

पंडित उखड़ा-उखड़ा सा रहता और बात-बात पर खाने को दौड़ता था। क्या सब जानते हैं मुझे। मेरी पोल सबसे खुल गयी? क्यों सबके चेहरे से मुस्कान चली गयी? शायद वह यही सोचता था।

प्रसन्नता की, कोई रेखा तो कोठी में दिखाई पड़ती? प्रेत के सियाह पखों के नीचे, हम डोल रहे थे। बस एक रोशनी थी, और वह थी, सत्ती। खानसामा उसकी रोटियों में, चुराकर रखा हुआ घी चभोर देता। अपने लिए छिपाकर रखी, गुद्दीदार गोश्त की हड्डियों को शोरवे में डुबोकर, उसके आगे टाल देता। ड्राइवर फल के भोले, मोटर से उतारते समय, दो बड़े सेब, जमादार की जेब में डाल देता। बूढ़ी भगिन भभूत की दो पुड़ियाँ, रोज़ जमादार को थमा देती, “का हाल है त्रिटिया की।” और वह उगुलियाँ चटकाते हुए कहती, “मर जाँए निरबंसिया।”

रसोइयाँ पंडित गायत्री का जाप करके उठता, और कहीं सत्ती तरकागी काटती मिल जाती तो हममें से सब-के-सब, टुम दबाकर खिसक जाते, “पाप का अन्न खाकर, सब ससुरे पापी हो गये। हरे राम, हरे राम, कहाँ मर गये सब-के-सब साँड़, जो बैठा दिया है इसे सीत से, और मुट्ठी भर किसमिस-छुहारा. सत्ती के हाथों में थमाकर, उसे खिसकाते हुए, खुद चाकू लेकर बैठ जाते। फिर क्या था, जो उनकी काम से छुड़ाने जाता, उसी को सौ गालियों का प्रसाद भोगना पड़ता।

लेकिन कोई किसी से कुछ नहीं कहता था। मच-के-सब मुँह बाँधे अपने कामों पर जाते, और लौटकर चुप-चाप पड़े रहते। मैं सबको देखता, लेकिन कोई, मेरी ओर नहीं देखता, जैसे सबकी आँखें सत्ती की ओर बही जा रही हैं, और सत्ती ! मैंने देखा, आँखों ऊपर नहीं उठा सकती। ब्रीच-ब्रीच में आँचल उठाती, आँखों के कोनों को पाँड़ती और फिर जैसी-को-तैसी। सारे शरीर में दो आँखें और दो छातियाँ... सब इतनी है सत्ती। आँखों से पानी बरसता है, और छातियों से दूध। कई बार कपड़े बदलती, पर बंडी और आँचल भीगे ही रहते।

रोज देर से उठने के कारण, टोकी जाने वाली महरी को जाने क्या हो गया है कि सबेरे, मुँह अँधेरे ही, तेल का बड़ा कौसा लेकर सत्ती के कमरे में बन्द हो जाती।

एक दिन चुपके से जाकर, उसके पीछे खड़ा हो गया, तो जमादार से कह रही थी, “सोगहगी धोती रक्कत से बुड़ जाती है। बंडी-को-बंडी दूध से भीग जाती है, बबुआ !” जमादार की आँखें भरी हुई थीं। तभी ग्वाला गाये दूहकर, ऊपर आया और बड़ी वाल्टी, जमादार के आगे रखकर, एक लोटा जमादार के हाथों में देते हुए, बोला, “बकेनवा को अलग दूहते हैं। बहुत मजगूत दूध है... ब्रिटिया के यही देना।”

महरी जाते-जाते रुककर बोली, “ना...ना...भइया, अरे बबुआ ! यह दाल-दूध देने से, दूध बढ़ जाएगा। फिर बोखार होने लगी। आँख-कान दोनों मार गया वेचारी का। हम भूल गये बतावै के। तभी तो इतना दूध बहता है। जब सुरसतिया भवा रहा न, तो दूध ही नदारत। बइद जी ने बताया कि अरहर की दाल पीओ, फिर मार दूध ही दूध। रात-दिन पीए, चुकही न जाने। उसको कड़ी चीज...”

मैं यहाँ-वहाँ मारा-मारा फिरता। कब, कौन सा काम करता; इसका मुझे पता भी नहीं चलता था। सबका मुँह जोहता रहता, पर कोई मुझसे नहीं बोलता, कोई कुछ न कहता। पडित ऊबा-ऊबा-सा घूमता, जैसे किसी

विपत्ति को पार कर लौने का असर टाल रहा हो। नौकरों पर झुझलाता, पर चुप हो जाता। कुछ कहने की हिम्मत न पड़ती उसकी।

किसी मेले का दिन था...ड्राइवर चूड़ियाँ अगुलियों में लटकाये सीढ़ी पर चढ़ते हुए मिला। वह खुश था, “सत्ती कहाँ है सरजू?”

मैं उसी के कमरे से लौट रहा था। सत्ती मुझे देखते ही, खिड़की के छड़ों से सटी पुक्का छोड़कर, रोने लगी थी। दूसरे कमरे से बनवारी के ठहाके की गूँज सुनायी पड़ रही थी। ड्राइवर चौंका,

“यह कौन हँस रहा है?” उसने दुबारा पूछा। मैंने कुछ भी उत्तर न दिया। हम दोनों खड़े सुनते रहे, फिर जैसे उसका पारा चढ़ गया हो, “अच्छा, देख ली जाएगी।” और वह आँखें निकालता, ऊपर चला गया।

कैसी लक्ष्मी है वह—मैं सोचने लगा, कि पाप में भी पूजी जा रही है, और मैं? मैं ही पीछे हूँ, सबसे, मैं ही। मैं जीने से उतर गया। नीचे जमादार एक गुब्बारा और भोगा लेकर लौटा था, बिना पूछे, यह कहते हुये ऊपर चढ़ गया कि, अभी तो बच्ची ही है, गाँव होता तो उसे भी मेला दिखा लाता।” तभी जोर की घण्टी बजी। मैं लौटा ही था पर घण्टी बजती गयी।

“हरामजादे, कमीने, सबको एक डब्बे में भरकर रवाना करता हूँ। हराम-खोर भरे हैं इस कोठी में।” मैं सामने था, “क्यों वे हरामी के बच्चे, आजकल सभा होती है, काम-धंधा सब गया।” बनवारी कह रहा था, “कम्यूनियजम आ रहा है दुनियाँ में—घर में ही क्यों न आए” और वह जोर से हँसने लगा था। जी में आया आँखें निकाल लूँ, लेकिन साहब की आग-सी जलती निगाह ने, फिर मुझे नीचे खींच लिया। मैंने पानी दिया, और पान के कमरे की घण्टी बजाकर लौटने लगा, तो साहब ने कहा, “यहीं खड़े रहो, काम में देर होगी तो चमड़ी उधेड़ दूँगा।”

सहसा दरवाजे की भडभड़ाहट हुई। मैंने जमादार को दौड़कर बताया, तो वह खटिया की पाटी लिये, ऊपर दौड़ा, पर ड्राइवर मोटर का हैन्डिल लिये भागा जा रहा था, उससे लड़ गया और जमादार जमीन पर गिर गया। उसकी आँखों के ऊपर से खून की धार बहने लगी। उसने अपने को संभालते हुए कहा, “देख रहे हो मुंह, अभी ?” और मैं दौड़ा हुआ, ऊपर पहुँच गया। ड्राइवर हैन्डिल ताने खड़ा था। और महरी, सत्ती को अपने पीछे किये, परिडत की पुरत-दरपुशत को सरार रही थी, “चम जाऊँगी कच्चे, जो आँख उठावके देखोगे इत और।” और बनवारी के सिर पर एक लोटा बजा चुकी थी। परिडत क्रोध से कांप रहा था—नशे में धुत्, उसके पाँव थरथरा रहे थे। मुँह से गाज निकल रहा था। मैंने इधर-उधर देखा; खानसामा बड़ी कलुछुल लिए, जमादारिन भाड़ू लिए...तभी परिडत, महरी पर झपटा और उसे भोंकते हुए, सत्ती के बालों को पकड़ कर गिरा दिया। ड्राइवर बढ़ा, उसने हैन्डिल ताना, पर पीछे से मैंने हैन्डिल छीन लिया। परिडत झुक कर सत्ती का घसीट रहा था। और जोर की ‘फच्...फच्...’मैं नहीं जानता क्या हुआ, मैंने नहीं देखा, पर कई आवाजें गूजती रही—

—तुम जाओ, दादा बचा लेंगे...दादा.. दादा...बड़े बहादुर हैं...
उन्हे बताना ..वे कुछ नहीं जानें...कुछ नहीं, कुछ नहीं, डरना नहीं...

—जगोसर भडया का ^रराज है वहाँ... हम देख लेंगे—तुमने थोड़े मारा है, वह तो मैंने . कोई मोटी आवाज थी—सम्मिलित और कई हाँथ मुझे सहला रहे थे—कई बातें लड़ रही थी, कई बातें...

“मैं बचना नहीं चाहता, मुझे प्राण की अभिलाषा ? छी: और मैं हँसने लगा—जोर से। शायद पागल हँसते हैं ऐसे और मुझे, स्टेशन पर आकाश की और उठी उगुलियाँ याद आ गयी—छी—छी..... थू—थू...

“पागल हो का भयवा, खा रहे हो मन की मिठाई। छूटि जाई डोगी, तो राम नाम जपोगे दुप्पहर तक। करार धरे है नदिया।”

कोई कहकर दौड़ रहा है आगे। तभी मैं सुनता हूँ, “छूटत है...डोगी ...हो !!! जो आवें, सो दौड़ आवें।” यह मल्लाह की आवाज है। मैं दौड़ पड़ता हूँ।

पितरों की भूमि पर, फमाई हुई, इस गोमती को देखता रह जाता हूँ। बड़ी-बड़ी नदियाँ और समुद्र तक देखे हैं मैंने, पर मिट्टी का ऐसा गोरव ---ऐसा भरा-भरा सा किनारा, ऐसी अमराई की छाँट; मैंने नहीं देखी। हहाती हुई पानी की धार, जैसे आसमान तक लुढ़कती हुई वह रही है। पेड़ों की चोटियों से लड़ते हुए पानी के थपेड़े, शरीर के रोये-रोये को कँपा देते हैं। कैसा अद्भुत है यह सब, मैं खो जाता हूँ। लेकिन दौरियों में दही के मटके रखे वैठी औरतों को कौन कहे

धीरे बहु नदिया तै धीरे बहु,
मोरा पिया उतरइ दे पार।

मल्लाह जोर से गा पड़ते हैं, धीरे बहु SS . धीरेS ..धीरे बहुSS .. धीरेS...। और उनकी ऐठी हुई माँस पेशियों से ढँकी, काली पीठों पर, पसीने की बूँदें, सूरज की पहली किरण में, चमक उठती हैं।

काहेन की तेरी नइया रे,
काहे की कसवारि।
कहाँ तोरा .या खेवइया,
के धन उतरइ पार।
धरमै कै मोरी नइया रे,
सत कह लागी कसवारि।
सैया मेरा नइया खेवइया रे,
हम धन उतरब पार।..

धीरेSS.. धीरेS...धीरे बहु नदिया...तू धीरेSSS। आवाज, धार पर तैरती है, धार, आवाज पर, और हिलती हुई नाव, जैसे थपकियाँ देती है।

पता नहीं कब का, नाव से उतर कर जड़ियार की चौहद्दी में घुस चुका हूँ, पर सोचता हूँ,—दादा से सब बता देना.. जगेश्वर भइया सम्भाल लेंगे। सत्ती, जमादर, ड्राइवर, महरी, लेकिन क्यों जाऊँ वृद्धे के पास। मरने के लिए काफी दुःख हैं उसके पास, पर सत्ती के दादा को, जमादार महरी और ड्राइवर के भइया को: देख तो लें—इस मिट्टी के गुमान का अन्दाज तो ले लें। मैं बढ़ता जा रहा हूँ, पर मन संदेह में है। हवा में डर है यहाँ। पंडित के खून से गाँव पुलिस के जूते के नीचे आ गया है।

दादा एक टूटी चारपाई पर पड़े हैं—अब उठ नहीं सकते। अन्त है, यह उनकी जिन्दगी का। पुलिस ने आग की आँच दिखाई है उन्हें, जूते सुँघाये हैं और भंगी से उनके मुँह में...ये नरक की यातना भुगत रहे हैं। उन्हें कुछ दिखाई नहीं पड़ता...

‘हरे राम हो...प्रभू तू कहाँ हो...’

“मैं कलकत्ता की कोठी से आया हूँ”—पर नाम क्यों बताऊँ ?

“कहँवा हो, कहँवा ?” हवा ने हाथ घुमते हैं—दो हड्डियों के हाथ, जिन पर सफेद रोयें हैं। बढ़बू दिमारा में भर जाती है—ऊफ़ : !

“सच कहो, सत्ती—सरजू का विवाह हो गया है न ?”

मैं चुप हूँ।

“सरजूवा नहीं मार सकता, मालिक की सेवा, हमारा धर्म है। रामू का बेटा...मालिक के...? ना, ना। उनके जूते के तरे ही हमारी मुक्ती है। चाहे जो करें, चाहे...” वे खाँसते हैं—करवट नहीं ली जाती उनसे, पर उनकी बातें ? मेरा खून खौल रहा है।

“और जो उसने शानी न की हो ? सत्ती के साथ कुछ और ही...”

“हम मरती वार यह सुनना नहीं चाहते। मालिक की सेवा ही धरम है। चाहे मालिक जो करे, चाहे सत्ती के मारी डारे, और का कही।

नहीं तो वे हरामी के बच्चे हैं, हमार नहीं, रामू का नहीं।” बूढ़े के मरे चेहरे पर खून दौड़ आता है। जी में आता है, टीप दूँ गला इसका— भंगफट खत्म हो जाए।

“हरामी के बच्चे, हिहू...छी...”

उठ खड़ा होता हूँ। जगोसर के पाले हुए कुत्ते के दाँत, कच से पिंडलियो में घिस जाते हैं...

हँसी आती है—जोर की हँसी। हाथ खून की धार को पोछ कर, आपस में घिस जाते हैं।

“ये हैं आदमी के बच्चे...”

सिद्दी का घोड़ा

मुर्गे ने बाग नहीं दी और न तो कौवे ही बोले, रामू चाचा की खाँसी और हरखू की खटनही भी नहीं बोली, घर के किवाड़ो पर सिरपत ने भैस दुहने के लिए बाल्टी मागनेवाली तीखी आवाज भी नहीं दी, दादा ने जगने के लिए बच्चो को कोसा भी नहीं और जयराजी ने पुर पर जानेवाले बैलो को छोड़ा भी नहीं, न तो धोती का कछाना मार कर, अग्ने गले में मांटे रस्से से लपटा हुआ जुआ ही टॉगा पर सुवह हो गयी। यह भी अजीब सुवह है—इसका रंग आठ ही दिन में कितना बदल गया है। फिर वही पुरानी सुवह, कमरे के नीले पटों में छिपी हुई, पीली, मुर्दार सुवह—जिसे निर्जीव लोहे की बड़ी अपनी सूखी कटवी आवाज से बुलाती है और फिर बिजली की रोशनी में वह एकाएक सूखकर सफेद और बेजान हो जाती है। बशी मशीन की तरह बिना कुछ बोले, जैसे डरता-डरता कमरे में भाड़ू दे जाता है, धाँधू डालडा की मिठाइयाँ रख जाता है और बाजपेई विरला की मशीनों द्वारा ढले, समाचारो से मन को भिन्ना देता है। क्या उसकी मशीन भी कभी खराब नहीं होती और नहीं तो

क्या यह सुबह भी कोई सुबह है—टूटी, भोंडी, सफेद और मुर्दार.....

पर आज की सुबह बुरी नहीं, गो यह लोहे की पटरियाँ, पहिये और काठ के डब्बे लगातार इस कोशिश में हैं कि वे इन दोनों सुबहों को मिला दे, पर अभी इन्हें सफलता नहीं मिली है। ये कार्य रत हैं। देखो न, कितनी तेजी से भाग रहे हैं और लगता है, ये स्थिर हैं। वह स्थिर मजबूत धरती, जो टस-से-मस नहीं होती, भाग रही है, भाग रही है। नहीं, नहीं, यह महज इन पहियों की शरारत है, जड़, होशियार, मशीन....,

लेकिन बाहर इस हल्की भूरी चादर में लिपटे हुए गाँव उसी सुबह की आगोश में डूबे हैं, सराबोर हैं, जिससे मैं भाग रहा हूँ। इन आम के पेड़ों पर और बाँस की कोठों ने बैठी वही मैना बोलती होगी। इन कुओं पर वही जयराजी पुर नाधने आएगी और उन गायों का दूध वही सिरपत दुहेगा। फिर रम्हाते हुए बछड़े और हवा में धीरे-धीरे तैरती हुई, बैलों की बंटियाँ जरूर बजती होंगी, पर ट्रेन सुनने दे तब न। आखिर यह खामखगह बीच में क्यों आ गयी है? शायद यह मेरी शहरी सुबह की दोस्त है और मुझे भुलाकर जबरदस्ती अपनी सखी के गले बाँधना चाहती है। पीले जवानी में ही बूढ़े दिखाई देनेवाले इन्सान, निर्जीव और पत्थर का-सा दिल रखने वाली काली सड़के, कैचियो से तरास कर ब्रुत की तरह घूरनेवाले पेड़ और सुन्न एकाकार और इशारे पर चलनेवाली बत्तियाँ और सैकड़ों-हजारों-लाखों न जाने इसके कितने दोस्त हैं।

नन्हे ठठे हाथ, हाँ, यह वच्चा ही है। सीट के सहारे घूमते-घूमते मुझे दूसरी दुनियाँ से खींच लाया है। कमजोर पसलियाँ भाँक रही हैं, बाहर पेट निकला पड़ता है, नाक बह रही है। पर यह वच्चा है। इस बूढ़े आदमी के साथ होगा, जो सुबह ही से खाँसते-खाँसते हाँप रहा है। जो करीब-करीब नंगा ही है। पर वच्चे की देह पर एक कमीज है, जिसमें गन्दगी ने अलग रंग बना रखा है और नन्हे-नन्हे छेदों ने उसे डिजाइन दे रखी है। पर बटन एक भी नहीं; शायद इसकी माँ नहीं होगी। दवा, सफ़ाई; खाना, फिर शिच्चा और नौकरी! नौकरी लायक होगा? अमूमन

यह जीने लायक ही न हो सकेगा; पर इसके माँ-बाप और बच्चे के अलावा, माँ यदि होती तो जरूर होती। छोड़ दिया होगा ! यह आठमी शहरी मजदूर जान पड़ता है। शायद साफ़ बोलने की कुआदत का यह शिकार है ! एक दिन मिल मैनेजर ने इसे बुलाया था और कहा, “भाई जोखू, हाँ,हाँ...आओ।” उसने कुर्सी की ओर इशारा किया। जोखू साहब को इस दरियादिली पर उमड़ा भी नहीं। बैठ तो गया और कुर्सी पर, साहब के कमरे में; लेकिन मूर्ख कुछ भी जानता तो अच्छा ही होता। मुस्कराता और मुँह के अगल-बगल एक शिकनदार निशान बनाता, फिर हाथों की उँगुलियों में एक लाचार शिकन लाता पर यह पत्थर तो पत्थर ! साहब ने कहा, “देखो यह जो खाता मास्टर है न, जो नेता है, अब हम तुम्हें वहाँ रखना चाहते हैं” पर जोखू कुछ नहीं बोला।

“डेढ़ सौ पगार है। बस तुम्हें इतना कहना है कि, उसने पगार के दिन तुमसे पाँच रुपये घूस में लिये।” “मेरे मान का नहीं।” वह बाहर निकला और फिर दूसरे दिन से मिल का फाटक उसके लिए बन्द हो गया। घर आकर, जला-भुना ज़रूर होगा और खाना न मिलने पर बीबी ने नाक-भौह भी सिकोड़ा तो उसे बुरी तरह से पीटा। फिर क्या, वह पुराना दोस्त जो कई बार, अपनी जुल्फों में तेल डालते और कानों में सोने की बालियाँ पहने, उसे बाजू-बरेखी दिखाया करता था, उसकी बन आयी होगी, और यह बच्चा, यह बूढ़ा...

—नहीं नहीं, यह अस्पताल की देन हो सकता है। पर नहीं हास्पिटल के जनरल वार्ड में एडमिशन, बिना शिफारिश...? शायद यह उसी दिन वहाँ गया हो, जिस दिन उसकी बीबी नलसे भारी मिट्टी के मटके में पानी भरकर ले आते समय बेहोश होकर, गिर पड़ी हो और लोगो ने कहा हो “जोखू अब आज-कल में इसे बच्चा होने को ही है।” पर उस दिन भी नहीं, और हाँ, डॉक्टर ने जरूर कहा होगा, “कि मुर्दे के लिए यहाँ जगह नहीं है। कहीं शमशान पर जगह ढूँढो !” और बेहोश लाश को, जब एक सड़ियल एक्के पर ढोता हुआ, जोखू लौटतारहा होगा

तो एक कराह फूटी होगी; मरीज के वदन में ऐठन हुई होगी और उसके दाँत आपस में मिलकर आवाज किये होंगे। जोखू घबराया तो होगा ही, और जब उसने मरीज का ग्वाँफनाक पीला मुँह देखा होगा तो उससे उसे डर लगा होगा और उसने एकके से उतर कर, माँथा थाम लिया होगा। मरीज ने टाँग कुछ सिकोड़ी होगी, कराहा होगा और एक अजीब सी बढबू आयी होगी। एककावान तो बूढ़ा था। जान गया होगा और दूर हट गया होगा। इतना जरूर था कि इशारा कर दिया होगा। जोखू घर आया होगा। फिर वेहोशी। जच्चा ने एक बार बच्चे को चूमा भी न होगा, उसके नरम, सुहावने गालों को अपने सूखे गालों से सटाया भी न होगा। पर बच्चा जीवित है। निसन्देह यह बूढ़ा लगन का आदमी जान पड़ता है, पर क्या इसके चेहरे की गहरी, सूखी लकीरे, इसके गूँगे, बहरे भावों के गढ़े हैं? जमाने की मार ने उसकी कमर टेढ़ी की है? आँखों का पानी, जिसमें रहमत की आहनी रोशनी चमकती है, सूख चुका है...?

पर वह तो चला गया; ट्रेन छोड़कर, मेरे सवाल को छोड़कर उतर गया। उसकी सीट खाली है—चिकनी, साफ। लगता है यहाँ कोई बैठा ही नहीं था। पर बुढ़ा अब भी खाँसता है, उसकी कमर के ऊपर का धड़, हर खाँसी के साथ, एक बार हिलता है, जैसे कोई कटता हुआ कमजोर पेड़ हर कुल्हाड़े की चोट पर हिलता हो पर वह खाँसी से लड़ रहा था, और रह-रहकर अपनी छाती पर हाथ रखता, उसे सहलता, लड़के को देखता, डब्बे पर निगाह डालता; लेकिन वह ट्रेन से उतर गया। शायद वह नहीं चाहता था कि कोई उसके बारे में जाने—फिर यह घोड़ा, मिट्टी का घोड़ा! जिसके ऊपर की पालिश छूट चुकी है और तीन टाँगे टूट चुकी हैं, किसका हो सकता है? उसी बच्चे का होगा। बूढ़े ने जान बूझकर, अपनी कहानी का अगला हिस्सा यहाँ छोड़ दिया है। लड़का इसे यहाँ नहीं भूल सकता था, क्योंकि अभी वह इसे भूलना नहीं चाहता

होगा। उसकी चौथी टाँग तो सावित है, वह एक टाँग के घोड़े पर भी तो चढ़ सकता था—बच्चा, अन्नोध-नादान।

बगल वाली सीट पर वह जवान महिला सो रही है, पर उसका बच्चा जग गया है। उसके हाथ में भी घोड़ा है पर मिट्टी का नहीं, रुई का नरम और खुशनुमा। महिला के सीने और घुटने से रेशमी लिहाफ़ खिसक गया है और उसकी गोरी-चिकनी माँस, पेशियाँ चमक रही हैं। बच्चा बार-बार अपने घोड़े के मुँह से उसकी छाती पर का कपड़ा हटा देना चाहता है। शायद भूखा है, उसे दूध चाहिए। रह-रहकर स्त्री के सेव के-से गालों पर और केशराशि पर घोड़े को दौड़ा देता है। उसका घोड़ा खुश है, पर वह घोड़ा जो मेरे हाथों में है, इसकी तीन टाँगें टूट चुकी हैं। यह पुराना है, उदास है पर उस घोड़े से मजबूत है। यह ज़रूर है कि इसने माँ की छाती और गालों पर दौड़ नहीं लगायी लेकिन यह ऋद्ध है, खुरदुरा, क्योंकि यह मिट्टी से जो बना है।

अब यह बच्चा इसे देख रहा है, ललचाई आँखों से, शायद इसे माँग ले, पर नहीं वह स्त्री जो है। बच्चे को घूर रही है। बच्चा समझ नहीं पा रहा है पर वह समझा रही है। “वह गन्दा है, टूटा है, तुम्हारे लायक नहीं है।” पर बच्चा त्रिदक रहा है, मचल रहा है! वह जानता है कि यह घोड़ा कोई दूसरा खिलौना है।

मैं जान गया कि इस घोड़े की टाँगें कैसे टूट गयीं। सालभर हुआ होगा, जब वृद्धा मिल की नौकरी छोड़कर एक साहब के यहाँ काम करने लगा था। वह काम से लौटा होगा, तो बच्चे को अड़ोस-पड़ोस के कई बच्चों के साथ खेलते पाया होगा। हाँ, वह सीधे धुँएवाली कोठरी में चला गया और वहाँ भीगी लकड़ियों को जुटा कर, चूल्हा जलाने लगा। इतने में बाहर, बच्चों के चिल्लाने की आवाज आयी। उसने देखा तो पड़ोसी का बच्चा अपना मिट्टी का घोड़ा लिए दौड़ा चला जा रहा है। उसने अपने बच्चे से पूछा, तो उसने कहा “घोला लूँगा” उसने समझ लिया कि यह उसका घोड़ा छीन रहा था लेकिन वह लेकर भागा है और वह रो रहा है।

उसने देरहमी से उसका हाथ पकड़कर उठा लिया और बच्चा चिल्ला उठा। बूढ़ा पड़ोसी अपने एक हाथ में हुक्का सँभाले, दूसरे में एक सफ़ेद नया घोड़ा लिए आया और कहने लगा, “ओ मुन्ना ! धरे ओ मुन्ना ! ले, लेजा वेटा !” और बच्चा बाग बाग हो गया होगा।

पर गलती यह हुई कि बूढ़ा वाद में मुन्ना को भी साथ-साथ काम पर ले जाने लगा, क्योंकि अब मुन्ना चलने लगा था। एक दिन वह मोटर के नीचे आते-आते बच्चा तो मोटरवाले ने, जो कोई बड़ा शरीर था, बेचारे ने मोटर से उतरकर, जॉब-पड़तान की, और जब बूढ़ा मिला गया तो कुछ ज्यादा नहीं, यही दो-दोई सौ गालियाँ सुनायी। बूढ़े ने उसके जाने के बाद सारी गालियों का बदला, बच्चे से जरूर ले लिया होगा। दूसरे दिन से उसने उसे घर में बन्द करना शुरू कर दिया। पर पहले दिन जब वह लौटा होगा, तो बच्चा रोते-रोते थककर बेहोश हो गया होगा। उसकी आँखें सूजी रही होंगी और दूसरे दिन से उसे साथ काम पर ले जाने लगा होगा।

पर साहब की बेटी और मुन्ना के घोड़े से जान-पहचान, फिर बदला-बदली हुई और जब, साहब की पत्नी ने अपनी बच्ची के हाथ में मैला-सा घोड़ा देखा तो, पहला काम यह किया होगा कि, बच्ची के हाथ से बच्चे का घोड़ा छीनकर, फेंक दिया होगा। बच्चे के हाथ से नरम-नरम रूई का घोड़ा छीनकर, उसे एक भापड़ दिया होगा। बच्चे ने रोते हुए अपने घोड़े के पास पहुँचकर, उसे उठाया होगा। उसकी तीन टाँगें जमीन पर ही पड़ी रह गयीं। वह फूट-फूटकर रोने लगा, और अपने होठों से घोड़े को सटा लिये होगा; जैसे उसे अपने मारे जाने का नहीं घोड़े की चोट का बड़ा क्षोभ हो।

“आखिर उसे छूही लिया। मना कर रही थी, माना नहीं ! डर्टी, बदतमीज़ !” बच्चा बीच में मेरे पास से घोड़े को उठाले गया था, और तब बच्चे को डाट रही थी और उसने एकाएक उसके हाथ से घोड़ा छीनकर ट्रेन की खिड़की से बाहर फेंक दिया। मेरे मुँह से अचानक एक चीख निकल पड़ी पर फिर ध्यान आया, तो औरत, पहले तो शरमा गयी,

उसके गालों पर सफ़ेदी दौड़ गयी पर फिर वह मुस्कराने लगी, लज्जा और क्षोभ नहीं, एक शरारत—जिसमें आदमी की वेवकूफी की तरफ इशारा था। उसकी आँखें उभर आयीं।

वह मिट्टी का खिलौना, मिट्टी में मिल चुका था। मैंने डिब्बे से बाहर भाँका, सुबह बीत रही थी.....लेकिन सिरपत ने भैंस दूहने की बाल्टी नहीं माँगी। रामू चाचा की खॉसी और हरखू की खटनही नहीं बोली, जयराजी के बैलों की घंटी की आवाज़ नहीं आयी और सुबह बीत गयी; यह भी अजीब सुबह है।

वह बूढ़ा ट्रेन से उतर गया था, उसकी सीट खाली थी, जैसे वहाँ कोई बैठा ही नहीं था और वह औरत, कनखियों कुछ देख कर, मुस्करा रही थी.....

अगली कहानी

कल तक जो कुछ हुआ है, उसे अनकहा ही मानिए, क्योंकि उसमें कोई भी ऐसी सलीके की बात नहीं थी, जो आपके मन को रिझा सके। दंग की कटी-छँटी बात न सही, कोई रूमानी घटना ही होती, या होते-होते रह जाती, या सम्भावना के ही रूप में रह गयी होती, तो शायद भूमिका में पकड़ आ जाती, लेकिन वह भी नहीं। रही किसान-मजदूर-आन्दोलन की कथा, सो वह गरज भी इन लेखकों की कलम से विल्ली की म्याऊँ बन कर रह गयी। आखिर कान ही बेचारे क्या करें, तड़प, तूफान और हाहाकार के वे इतने आदी हो गये हैं कि 'ध्वन्यालोक का प्रणेता' अपने सिद्धान्त के खोखलेपन से खीझ कर सिर पटकता होगा ! लेकिन, चलो, अच्छा ही हुआ, जो उसे ध्वनि और रस का महत्व तो मालूम हो गया। कुल मतलब यह कि कल तक के 'जो देखा, सो कहा' से लोग परिचित हो गये हैं, इसलिए कह रह रहा हूँ कि उस कथनी को अनकही ही जानिए।

इन सारी बातों से यह बहुत स्पष्ट हो जाता है कि कथावस्तु की

समस्या आज मेरे सामने नहीं है, और न उसे हूँदने के लिए गलियों की खाक ही छाननी है; क्योंकि हमारी रोज़मर्रा की जिन्दगी इतनी भावगन्ध्य हो गयी है कि अब दफ्तर के बाबू पर साहब की डाँट का कोई विशेष प्रभाव नहीं पड़ता। न तो बाबू मन से काम करता है, न साहब मन से डाँटता है। रही गरीबी, भुखमरी की बात, वह भी इतनी व्यापक हो चली है, जैसे मध्यमवर्गीय घरों में औरत-मर्द का भगड़ा।

बच रही प्रणय-चर्चा, वह भी अब अनुभूत विषय नहीं रही और उसकी पिछली कहानियाँ भी अब 'सेकेंड हैंड' अनुभूति हो चली हैं; क्योंकि आलोचक की माँग है उस जीवन से सजग सम्पर्क की, जिसकी कहानियाँ लिखी जानी हैं। तो फिर उसकी चर्चा भी अनायास ही होगी। मसलन, कथानक के लिए आमने-सामने की दो खिड़कियों को ले लिया जाए, जिनमें एक तरफ़ कोई युवक और दूसरी तरफ़ कोई युवती खड़े-खड़े घंटों पहरा दिया करते हैं। यह संयोग की ही बात है कि घरों में परिवार रहते हैं और परिवारों में युवक-युवतियाँ, और इनका इस तरह घूरना, तरेरना, समय बिताना, यह सब कोई खास बात नहीं, और न ही इससे कोई प्रेरणा ही मिलती है; अलबत्ता इससे कथानक को खाद ज़रूर मिलती है। लेकिन इनमें कोई क्लाइमेक्स नहीं होता; ऐसी जाने कितनी घटनाएँ आँखों में आती हैं और फिसल जाती हैं। फिर यह सब वासी-सा लगता है। अनकही-सा रस है इसका—कुछ फीका-फीका!

लेकिन, अगर किसी धोबी के छोरे को ले ले, जो घर पर आ कर बड़े मजे में कपड़ा लेता-देता है, और अभी-अभी इंटर की परीक्षा में बैठने वाली घर की भोली बच्ची जब उसे कपड़े देती, गिनती और लिखती है, तो उससे दो बातें बन जाती हैं। एक ओर निम्न वर्ग का प्रतिनिधित्व हो जाता है कहानी में और दूसरी ओर बड़े घर की लड़की की शर्मिली अदाएँ पाठक के मन में उतरने लगती हैं। फिर बाँडी और समीज की संख्या गिनते हुए, दोनों की मौन मुस्कराहट जैसे कुछ नयी लगती है; पर यह भी ऐसी चीज नहीं, जो सचमुच नयी हो। हाँ, दोनों

का किसी दिन एकाएक घर से गायब हो जाना कुछ कुतूहल उत्पन्न करता है; क्योंकि निम्न वर्ग का साहस और उच्च वर्ग का उत्सर्ग एक स्थल पर मिल जाते हैं। लेकिन इसमें एक खामी है; यह घटना साहित्य की नहीं, पत्रकारिता की चीज बन जाती है। दूसरे यह कि उसका लेखक न तो धोत्री का बच्चा है, न बाबू की बच्ची। इसलिए अनुभूति उधार-ओछी, साहित्य के लिए निकृष्ट ही होगी।

इस सबका, जो मैं कह रहा हूँ, कोई खास सिलसिला नहीं होता। कहानी के लिए किसी खास व्योरे की भी जरूरत कहाँ रही अब ? किसी भी ढंग की, किसी भी बात को, किसी भी परिस्थिति में क्यों न हो, कहानी कह दिया जा सकता है। गहरे उतरने पर, साहित्य का आधार, जीवन भी तो सिलसिले से खाली ही मिलता है। उदाहरण के लिये मजदूर मजदूर ही नहीं है, वह अपने वर्ग का सफल लेखक भी है, चित्रकार भी है, नेता भी है और प्रेम कथाओं का हीरो भी। वह नेकर-कमीज भी पहनता है, कुर्ता-पायजामा और जैकेट पहन कर, टोपी भी लगा लेता है। कभी उसके बाल साफ हो जाते हैं, तो कभी बढ़ कर जैसे बया का घोंसला। कभी वह धीरे से बोलता है, तो कभी गरज कर आकाश को भी कंपा देता है। घटे में दो-दो बार, दिन में बीसों बार, बीसों रूप हैं, 'प्रभु अनन्त प्रभु-कथा अनन्ता'। मनुष्य अध्यापक है, कवि है, विचारक है, नेता है, हीरो है। कहीं वह गाता है, कहीं रोता है, कहीं हँसता है, कहीं बिलकुल सत्य कहता है, तो कहीं बिलकुल झूठ। कहीं वह मर्यादा के लिए वाल्मीकि-व्यास बन जाता है, तो कहीं पैसे के लिए चाटुकार।

तो फिर सिलसिले पर बहूत जोर देना जरूरी नहीं। यह तो युग-सत्य है, और युग की छाया साहित्य पर होनी ही चाहिए। रही असामान्य चर्चाओं द्वारा कथा-रम पैदा करने की कला, सों तीतर और बटेर लड़ाने वालों की अनोखी बोलियों से लेकर, बन्दर और भालू नचाने वालों के बच्चों और गाँव की कोलियों में दो मुट्ठी दाने पर, कान की खूँट निकालने

वाले नटों की टोपियों तक में फैली हुई है। इस विशेषता का आग्रही पुराना नर्तक भी अपने भस्म-स्तूप पर जमुहाई लेता सोचता है, “काश ये लम्बे बाल न रखाये होते ! अब तो इन्हें मुड़ा देना भी अनुचित होगा !”

इसीलिए सोचता हूँ कि असामान्यता बाद में खलती है, सोच में डाल देती है कि कैसे सब किये-कराये पर पानी फेर दें ? शायद इसीलिए आलोचक सामान्य जीवन के साथ तो नहीं, पर पास रहने की सलाह देता है, जो उसके लिए पास से भी इतर है, क्योंकि उसका साहाय्य तो कृतिकार है, कृतित्व है, उत्तकी खाद नहीं। और वह भी सामान्य कृतित्व नहीं, क्योंकि उसके बहुमूल्य समय से खिलवाड़ करने का हक भी किसी को कहां ? ‘अजगर करे न चाकरी.....।’

तो सामान्य जीवन से ही कोई बात निकालनी चाहिए; क्योंकि जुजुगों का अनुभव भी तो यही बताता है। रवि बाबू और रोम्याँ रोलाँ की वयोवृद्धि ने भी उन्हें यही सिखाया था। इसलिए विशिष्टता की खोज कहानी का धर्म नहीं है। चाहे कोई पढ़े, या न पढ़े, पर कोई लेखक अपना धर्म कैसे छोड़ सकता है ? लेखक लेखक ही नहीं, मनुष्य भी तो है।

लेकिन, फिर जो समस्या उठी, उसका कोई हल नहीं सूझता। इस भीड़ के चेहरों में कोई ऐसा कथारस नहीं। यह सब जैसे इकहरे हैं, एक ही तरफ जाते हुए और एक ही तरह की बात करते हुए। मैं तो इन्हे कब से देखता हूँ। जब यह पहले मिले थे, इनके दाँत सफ़ेद थे,—दूध से धौत, फिर कुछ लाल हुए और अब तो ये काले पड़ गये हैं; क्योंकि पहले दूध, फिर पान, फिर तंबाकू-बीड़ी का इन पर प्रभाव पड़ा। बड़ा अन्तर है इन सबमें, और यह चक्कर बड़ा परिचित है, कोई नयापन नहीं है इसमें। लेकिन वह क्रम ऐसा ही क्यों है ? काश, पहले इनके दाँत काले रहे होते, फिर लाल होते, और फिर दूधिया हँसी इनके अरुण चेहरो पर खेलती होती ! तब शायद इनमें रस बढ़ता, कुछ नयापन आता।

लोग कहते हैं कि प्रकृति मनुष्य में विकास होता है। अपनी आँखों से मैंने प्रकृत मनुष्य में घटती ही देखी है। सेठ बाँकेमल का बचपन मुझे याद है, जो बाईस वर्ष की उम्र में मातृ-रक्त से अपना हाथ रँग कर, बंकिमलाल से बाँकेमल हो गये हैं, मीनाक्षी मराछी बन कर, नून-तेल बेचती है; और बोधन साई, बुद्धू भठियारा बन गया है; यह सिकन और सलवटो की पहचान नहीं, प्राण की परख मानी जाए, तो हमारा युग सामान्य घटती पर ही है। ठीक निर्जीव की तरह, जीव में विकास की सम्भावनाएँ कम ही लक्षित होती हैं। हाँ वह अपनी जाति की संख्या ज़रूर बढ़ा रहा है, पर वह भी निकमी, रूग्ण और मरणासन्न।

यह सामान्य जत्र तक किसी विचित्र घटना से रंजित नहीं होता, हमारे काम का कहाँ ठहरता है? और मुझे भी तो आपके सामने कल से हट कर, एक नयी कहानी कहनी है, जो अनकही हो-कुंवारी। इसलिए, यह पार्क, जहाँ बैठ कर मैं ध्यानावस्थित-सा हो चला हूँ, यदि तेजी से चक्कर काटने लगे, या एका-एक पाताल में धँस कर, फिर जमीन से हिमालय की तरह उठ जाए, तो शायद मुझे कोई बात कहने का अवसर मिल जाए!

यह बूढ़ी बेंच! मुझे याद है, जब इसकी जवानी थी, मेरी लालसा भी तब ऐसी ही थी। जिज्ञासा तब बूढ़ी नहीं हुई थी, इच्छा मरी नहीं थी, जोश ठंडा नहीं हुआ था। बीस वर्ष हो गये, पर यह नौस्टेशियम, यह डेलिया और हॉलीहाक्स वैसे ही हैं। हर जाड़े में इनकी शोभा होती है, वैसी ही सुन्दर, कुछ सुन्दरतर ही। पर अब यह मुझसे बोलते नहीं; क्योंकि यह भी अब बड़े सामान्य हो गये हैं। कभी इस पार्क को ले कर भी कहानियाँ बनी थीं। अंग्रेज मेमों के लिपस्टिक से इसकी शामे गाढ़े लाल रंग में रँग उठती थी और गोरे साहबों की मजबूत कलाइयों में, उनकी पतली कमर फिरहिरी-सी नाच उठती थी। लेकिन यह सब बहुत पुराना है, बार-बार का जुठारा हुआ, उच्छिष्ट, और फिर इसमें सामान्य तो कुछ भी नहीं।

बात बनती नहीं दीखती; शायद आज मैं आपसे कुछ भी न कह सकूँ। समय जरूर ले लिया थोड़ा, पर मैं भी तो कब से सिर खण रहा हूँ। कितने लोग आये-गये, पर मैं जैसे पत्थर-सा जमा हूँ। बच्चों की चुस्ती ने माली को आँखों से कितनी बार धूल झोंकी, पर एक बार भी मुझे हँसी नहीं आयी। युवती की आँखें टेढ़ी हुईं और युवक जैसे कुछ डरते-डरते खिसक गया; पर मैंने उन्हें देख कर भी नहीं देखा। अब वे किमी लता के झोंप से छिपेंगे, पर मुझे इससे क्या ?

बीड़ी-यूनियन की कार्यकारिणी के सदस्य भी अभी घास की इन्हीं फुनगियों पर क्रान्ति बिखेर कर गये हैं; पर यहाँ तो कोई रक्त-बिन्दु नहीं अलबत्ता धाम कुछ दुःखी जरूर लग रही है—दबी-दबी-सी, जैसे यही उनकी मालिक हो। फिर भी, यह प्रकृत वस्तु की प्रतिनिधि है, सीधी तो हो ही जाएगी। लेकिन मेरी कहानी कहाँ बनी ? कहाँ क्लाइमैक्स आया ? कहाँ कोई नयी बात मिली ? तब फिर अगली गोष्ठी का क्या होगा ? और आलोचक...मैं सोच ही रहा था कि मेरी गर्दन के पिछले भाग से तेज दर्द हुआ, जैसे किसी ने आग का अंगीठा रख दिया हो। मैंने जोर से उस पर हाथ दे मारा, और हाथ से मरी हुई मधुमक्खी आ गयी, जैसे एक सामान्य पर्दा खुल गया हो। मैं उठ खड़ा हुआ। पाँव थरथराने लगे, तो मैंने बेंच पर हाथ रख कर अपने को संभाला।

मुझे अपने बुढ़ापे का स्मरण हो आया। कितना असाधारण हो गया था मैं अभी-अभी, और जैसे शोख हँसो से भरी हुई हवा मुझे गुद गुदाती हुई निकल गयी। जुही की शर्मीली कली-सा, प्रतिपदा का चाँद मेरे आगे से गुजरा, और मैं धीरे-धीरे घर की ओर चल पड़ा।

जब पार्क से बाहर निकला, तो रात गहरी हो गयी थी। चाँद अशोक के गुंफित बृक्षों के झुमेले में, किसी मासूम बच्चे-सा खेलने लगा था, और उसकी कटावदार रुपहली पत्तियों ने चाँदनी को महीन कुहासे में बदल दिया था। मेरी निगाह भी बदल चुकी थी। वगल में देखा, तो रात की रानी के हाथ से बहुत नन्हीं विन्दियों वाली फुलझड़ी हिल रही

थी। मेरा मन हल्का हो चला। पग-पग पर नयी अनुभूतियाँ जैसे बाल-मराल पर चढ़ कर आतीं और साथ चलने लगती। मैं सँभाल नहीं पा रहा था, क्या रखूँ, क्या छोड़ूँ। तब तक विलकुल फाटक पर पार्क की ओर मुँह किए एक रिक्शा दिखाई पड़ा। साँचा, कोई कही जा रहा होगा, पर उसी समय गर्दन पर परपराहट बढ़ गयी। मैंने हाथ से सह-लाया, तो लगा जैसे इस हल्के-से असामान्य दर्द से मैं कितना सामान्य हो उठा हूँ ! यह ज़रूर किन्हीं प्रेमी-प्रेमिकाओं की जोड़ी होगी ! नगर के कोलाहल से बच कर, प्रेम-चर्चा के लिए इससे बढ़ कर, कहां स्थान मिलेगा ? मैं चलता रहा। अब बनैले गुलानों की झाड़ियाँ पीछे छूट रही थी और श्याम लता के छोटे-छोटे कई कूँज आगे थे। सोचा, बढ़ जाऊँ, पर रिक्शा विलकुल आगे था। उत्सुकता हुई, देखा, यह अकेली क्यों ?

रोमी मेरे पड़ोसी ठाकुर साहब की अकेली कन्या है। टुलारी हैं, इस लिए जो चाहती है, करती है। कोई रोक-टोक नहीं। रहन-सहन पर बढ़ा पैसा खर्च करते हैं बेचारे। जो चाहेगी, वह तो कर ही देंगे। कभी बड़े-से-बड़ा अपराध करने पर भी, अपने इस उन्नीसवें वर्ष में भी, जब बच्चों की तरह आवाज़ बना कर, रोमी बाप की गोद में बैठ जाती है, उनका सारा मलाल धुल जाता है। बेचारे अक्सर कहते हैं, “क्या करूँ, कुछ भी कहना इसके लिए बुरा होगा। माँ भी नहीं रही और अभी तो बच्ची भी है, इसलिए हेयर-ड्रेसर लगा रखा है।” कपड़े-लत्ते के लिए इलाहाबाद का सबसे नामी दर्जी प्रायः उसके कमरे में बैठा रहता है। कभी सलवार की पट्टियाँ बनती हैं, तो कभी कमीज पर मशीन के कमींदे काढ़ती हैं। कभी कामर ने कुर्ता कुछ ढीला है, तो कभी वेस्ट ठीक नहीं पकड़ता, और वह बेचारा दर्जी हफ्ते में दो-तीन चक्कर तो लगाता ही रहता है। नाखून की कटाई, भौह की घनावट, सबमें रोमी एक ही है। प्रायः लड़कियाँ उसका रोव मानती हैं। मैं बहुत पास आ गया था। देखा पीछे सड़क वाली दूकान से एक साहब जल्दी-जल्दी रिक्शे की ओर बढ़े आ रहे हैं

शायद सिगरेट लेने लगे थे, मैंने मोचा, पर अकाल पश्चिमी नदी लगती। फिर रोमी तो संजय के साथ ही ज्यादा घूमती है और संजय भाता कहता था न. मेरा कुतूहल बढ़ा, इसलिए यह निश्चय कर लेना जरूरी हो गया कि यह रोमी ही है या कोई गैर, मैं पाग तक चला गया। रोमी बड़ी प्रसन्न-सी, रिक्शे से गहर आ गयी और मेरे कुछ पूछने से पहले ही बोल उठी, “इतनी रात राधर कहाँ, दा! आज-कल घूमने ही में समय खराब कर रहे हैं! मैं तो माता जी ने शिखायत करने वाली थी कि बड़े दा गूंगे होते जा रहे हैं, पर चलो अच्छा हुआ, जो मिल गये...” तब तक वह युवक रिक्शे के पास पहुँच गया था। रोमी ने जूते की आवाज से ही जान लिया, और फिर बात बढ़ाते हुए कहने लगी, “यह बसन्त भैया हैं, मेरी मासी के लड़के हैं। आज ही घाये हैं लखनऊ से; इसलिए सिनेमा चली गयी थी। इन्होंने कंपनी बाग नदी देखा था; कहने लगे—देखता चलो तो क्या हर्ज है—।”

‘कोई हर्ज तो नहीं, रोमी? पर देर हो गयी है। शायद पुलिस वाला मना करे, फिर भी इन्हे दिखा तो देना ही चाहिए।’ और मैं उनको नमस्कार करके आगे चला आया।

क्षण-भर को फिर मैं अपनी अगली कहानी का सूत्र खोने लगा। कुछ उलझा-सा हो गया सब, और फिर मेरे मन में रोमी का वर्तमान न रह कर, भूत धिर आया।

संजय रोमी के बाप का किरायेदार है। पहले साथ में और भी कई लोग रहते थे, पर जब रोमी के बाप ने छोटा मकान छोड़ कर, इस मकान में रहने का निश्चय किया, तो सारे किरायेदारों को घर छोड़ कर अलग होना पड़ा। बेचारा संजय भी परेशान हो गया। एम० एस-सी० पहले दर्जे में पास किया है उसने, पर दुनियाँ का एक भी दर्जा तो नहीं देखा। जब ठाकुर साहब को पता चला कि जात-त्रिरादरी का लडका है, सुन्दर है, आगे आशा भी बड़ी है, तो उसे मकान का एक सबसे अच्छा कमरा दे दिया और रोमी इससे बड़ी प्रसन्न हुई।

पहले संजय को कुछ परेशानी हुई, क्योंकि 'आई-टू-आई' या 'प्ला-इंग किस' का मतलब वह नहीं जानता था, 'न्यू पिच' पर वह ऐसे चौंक पड़ता, मानो बिच्छू ने डक मार दिया हो। पर रोमी ने धीरे-धीरे पढ़ाया, गुरु की तरह रोमास और प्यार के दार्शनिक और सैद्धान्तिक पहलू का ज्ञान कराया। संजय को पैसों की कमी पड़ने लगी। सिनेमा देखना बढ़ा, और कभी-कभी काफी और बार तक भी रिक्शे पहुँचने लगे।

संजय ने कई बार बताया कि उसे चार-एक दिन के लिए बाहर जाना है; पर रोमी नहीं मानती, "तो फिर मैं भी चलूँगी साथ।" और वह उसके घुटनों में मुँह छिपा लेती, "तुम कुछ भी नहीं समझते, संजय! मैं चार दिन तक कैसे रहूँगी?" और संजय बड़े प्यार से अपना आग्रह वापस ले लेता, "यह तो तुम्हारी ही मर्जी की बात है, रोमी! मैं कहाँ जा रहा हूँ, उठो चलो, तुम्हारा मन भारी हो गया है, जरा घूम आँ।" और वे कभी कॉफी-हाऊस, कभी किसी चाय-घर, या सिनेमा में जा बैठते।

एक दिन संजय बड़ा उदास-सा आया, और जैसे किसी बड़ी मानसिक अतृप्ति में डूबा हुआ, मेरे कमरे में बैठ गया। मैंने पूछा, तो कुछ बोला नहीं। फिर थोड़ी देर बाद, अपनी घुटन का पर्दा उतार फेंकने के लिए कहने लगा, "मैं रोमी को जब-कभी सिविल लाइन्स ले जाता हूँ, तो वह उस टर्जि के यहाँ जरूर जाती है। कभी-कभी तो दोनों हँस कर बातें करते हैं, और कभी-कभी वह यह कह कर अन्दर चली जाती है कि मैं अभी आयी, और मैं घंटों बाहर इन्तजार करता हूँ।"

"अक्सर वह किसी-न-किसी कपड़े का वहाना बनाती है, या मुझसे कोई कपड़ा खरीदवा लेती है। फिर उसे कटाने, सिलाने, या कोई नया तर्ज समझाने की बात बना बैठती है। मुझे तो बड़ी घुटन होती है, बुरा भी लगता है। कहीं लड़कियों के कपड़े इस तरह सिले जाते हैं? न तो

नाप के लिए कोई कपड़ा तो जाती है, न..." करना-करना बंद कर गया।

“अरे उस दर्जी से ठाकुर मादर का बड़ा परिचय है, भाई ! रतने दिनों ने तुमने इतना भी नहीं समझा ! वर हर भीके पर उनके वर आता-जाता रहता और खाता-पीता है। रोमी को बहुत मानता है। इनमें और कोई बात नहीं, पर आज ऐसा क्या हो गया ?” मैंने बड़े दृढ़के ढंग से पूछा।

संजय कुछ चिढ़-सा गया था। बड़ी झुंझलाहट के स्वर में बोला, “यह तो मुझे वेहद नापसन्द है कि कोई इस उम्र की लड़की, किसी ऐसे आदमी से, इस तरह मिले-जुले। आज मैं करीब पाँच बजे उसे ले कर सिविल लाइन्स गया। उसने मुझे पाँच मिनट बाहर इन्तजार करने को कहा और उसके साथ अन्दर चली गयी, घंटे-भर तक नहीं लौटी। बीच ही में एक लड़का मिठाइयाँ ले गया, विस्कुट ले गया, चाय ले गया और मैंने पूछा, तो बड़े गदे ढंग से हँस कर कहने लगा, ‘कब तक खड़े रहिएगा, बाबू, अपना काम देखिए।’

“मैं उसे छोड़ कर लौट आया, और सोचता हूँ, आज यहाँ से चला जाऊँ, तो तुमसे कहने आया था।” और वह उठ खड़ा हुआ। मुझे हँसी आ गयी, “संजय ! यह सब बड़े पेचीदा मसले होते हैं, भाई ? ठीक समझ कर ही चलना चाहिए; क्योंकि गलतफ़हमी होने का बड़ा डर रहता है।” संजय कुछ रुका, वह रुकना चाहता भी था। मैंने बात बढ़ायी, “उससे पूछ तो लो, शायद कोई बात रही हो !”

संजय उस समय शान्त हो गया। बाद में उसने बताया, “रोमी उस दिन बड़ी दुःखी थी। बहुत रोती रही, कहती थी कि मुझे उस पर इस तरह शक नहीं करना चाहिए। उसी दूकान के पीछे उस दर्जी की पत्नी और बहिन भी रहती हैं। उन सबों ने किसी भी तरह उसे आने ही नहीं दिया। उसने बहुत कहा, पर वे मानी नहीं।”

फिर मुझे एकाएक बसंत का खयाल हो आया, और कंपनी बाग़ की

दर्शनीयता से लेकर, संजय और रोमी की सारी घटनाएँ मन में उतर गयीं। रोमी आज कितनी खुश थी। अभी चार ही दिन तो हुए संजय को गये, और कल ही ठाकुर साहब कह रहे थे कि यह रोमी संजय से इतनी हिल गयी है कि लगता है बिना उसके नहीं रह सकती। उस दिन बड़ी दुःखी थी, खाना तक नहीं खाया इसने, पर आज तो...मैं सोच ही रहा था कि पीछे से रिकशे की घटी बजी। सड़क का मोड़ था। मैंने अपने को संभाला, फिर सोचा शायद बसत और रोमी हो, इसलिए बगल-बगल चुपचाप चलने लगा, पर रिकशा रुक गया, देखा तो संजय !

“तुम लौट आये क्या?”

“हाँ, इसी गाड़ी से तो, तुम्हे पता नहीं क्या ? मैंने तार तो भेज दिया था। रोमी स्टेशन पर भी नहीं आयी, बीमार तो नहीं हो गयी ? मैं तो घबरा गया; स्टेशन पर बहुत दूँढ़ा, पर कहीं दिखाई नहीं पड़ी।”

मेरा मन बड़ा दुःखी हो गया, पर क्या कहता उससे, “नहीं, मैंने तो ऐसा नहीं सुना, अच्छी ही होगी। कोई काम आ गया होगा। और कही, अच्छे तो रहे ?”

“हाँ, अच्छा तो रहा; पर, न जाने क्यों, मन नहीं लगा, रह-रह कर अनिष्ट के बड़े भाव मन में उठे इस बार ?” वह रास्ते पर चलते हुए बात करता रहा, फिर कहने लगा, “बैठ न जाओ रिकशे पर तुम भी, चले चले !”

अब घर पास ही था, करीब एक फ़र्लांग के। हम लोग जल्दी ही पहुँचे, तो वहाँ एक अजीब तमाशा दिखाई दिया। ठाकुर साहब गुस्से में बकते जा रहे थे, “निकालो यहाँ से बदतमीज को ! छोटे आदमियों को मुँह लगाने से यही होता है...” और घर के तीन नौकर उस दर्जा को पकड़ कर जबरदस्ती घसीट रहे थे। वह भी चिल्ला-चिल्ला कर कहता था, “इज्जत वाले थे, तो क्यों दो-दो घंटे दूकान में अकेली छोड़ आते थे ? घर से इसलिए तो भेजते थे कि कपड़े बनते रहे, सिलाई न लगे ! दिया

है एक पैसा आज तक ? हजारों का हिसाब होगा, मैंने जाने कितने कपड़े अपने पैसों से खरीदे और सिले हैं ।”

ठाकुर साहब गरज रहे थे, “पीटो चाले को, खूब पीटो ! इस तरह की बातें ब्रकता है !” और नौकर उसे धुँसे-भापड़ लगाने लगे ।

सजय तो जैसे काठ हो गया; पर मैंने रिक्शे से उतर कर नौकरों को रोका । उसके कपड़े फट गये थे । और माथे के पास से खून भी निकल रहा था । मैंने ठाकुर साहब को समझाया । पर वह बकता रहा, “यह कौन नहीं जानता इस शहर में कि मेरा उससे सम्बन्ध है ! सारी सिविल लाइन्स जानती है । पाँच वर्ष से लगातार मैंने उसके सारे शरीर को देखा, नापा, क्या-क्या नहीं किया ?” और उसने संजय की ओर इशारा करते हुए कहा, “एक दिन यही बावू ले कर गये थे, तो दो घंटे मेरे साथ रही । कहती थी, बहाना बना देगी कि मेरी औरत से बातें कर रही थी । मैंने उसी के लिए तो विवाह नहीं किया, मेरे औरत नहीं, और दूकान के पीछे घर कहाँ है ?”

मैंने उसे डाँटा, तो वह चुप हुआ । फिर पूछा, तो ठाकुर साहब ने बताया कि “आज शाम चार मर्तबे यह आया, और बार-बार यही पूछता रहा कि रोमी कहाँ गयी है । जब मैंने कहा कि घूमने गयी है, तो कहने लगा, ‘किसके साथ गयी है, क्यों गयी है ?’ इस पर मुझे बड़ा गुस्ता आया । मैंने इसे डाँटा, तो मुझसे लड़ने लगा ।”

मैंने कहा, “अच्छा, दटाइए, भी, बहुत ही चुका अब तो !” पर ठाकुर साहब जैसे नशे में थे, कहने लगे, “नहीं, इसे आज पुलिस को दे कर ही मानूँगा ।” तब तक दूसरे रिक्शे की भी घटी सुनायी पड़ी । बसन्त और रोनी आ पहुँचे । वहाँ लोग आ गये थे शोर-गुल हो रहा था । पर जैसे रोमी के आते ही फिजा बदल गयी ।

उसके सखे बाल कुछ अजीब से बिखरे-बिखरे थे, और वह बार-बार अपने होंठों पर अपनी जीभ फेर रही थी । ठाकुर साहब कुछ न बोले । न जाने क्यों, सिर झुक गया उनका ।

दर्जी की आँखों में झून उतर आया। उसके मन में एक तूफ़ान उठा, और नथुने फड़कने लगे, “मैं इस तरह छोड़ने वाला नहीं... नहीं !” वह बुदबुदाने लगा।

संजय—जैसे कोई प्राणहीन वस्तु हो, चुपचाप, निश्चल, निश्तेज, “चलो अच्छा ही हुआ, जो इस नरक में फँसते-फँसते बच गया। बुजुर्गों की दुआ ही कहो इसे, वरना सारी जिन्दगी इस पाप के पहाड़ को ढोना पड़ता !”

वसंत—हतबुद्धि, स्तम्भित, जैसे कोई मोटर लड़ गयी हो और वह बच कर बाहर खड़ा हो और ऐक्विमडेन्ट की बात सोच रहा हो, “आखिर यह सब है क्या ? मुझे यह सब नहीं करना चाहिए था ! कितनी लज्जा-जनक बात है ! सड़क, पार्क...आखिर कुछ भी तो शर्म होनी चाहिए आदमी में। छी छी...मैंने बड़ी गलती की। पर यह लड़कियाँ... उफ़...!”

ठाकुर साहब—किंकर्तव्य-विमूढ़, “सब, सब खत्म हो गया, यह अन्त है।”

रोमी—सचेत, दुःखी, किन्तु धरती के सहारे चलती-चलती, “अब क्या होगा ? क्या होगा अब ? क्या हो गया ? क्या.....”

और मैं अब घर पहुँच गया हूँ। पहले तो सोचता था कि बात बनी-की-बनी रह जाए, पर मधुमक्खी का बीन्हा हुआ दर्द जैसे मेरी नसों में उतरता जा रहा था। मैं सामान्य था, बिलकुल ज़मीन पर चलने वाला। इसलिए, बहुत साफ़-साफ़ कहे देता हूँ कि मेरी पत्नी का जी कई दिनों से ठीक नहीं है, घर में दो दिन से खाना भी नहीं है, पैसे भी हाथ में नहीं हैं। सम्पादकों को कई पत्र लिखे, पर किसी ने कृपा न की। और इसी उलझन में कुछ लिखा भी नहीं जाता, वरना ऐसा अच्छा मौका किस लेखक को मिलता है, कि प्रकृति की सुरम्य पीठिका में असाधारण दर्द की अनुभूति से ठाकुर साहब, संजय, वसंत, मियाँ दर्जी और रोमी—जैसे पात्रों को न देखा जा सके ? समाज के विभिन्न वर्गों के कैसे अनूठे चरित्र

हैं—शायद आलोचक लुप्त हो जाएँ, और सामान्य की कुंजी पा लेने का श्रेय भी खुद दे दे । इस वार सम्भावनाएँ भी खूब मिल गयी हैं; वैक-आउट में पकड़ भी है, रोमांस भी, क्रान्ति की उम्मीद भी और ऐडवेंचर भी । और ज्यादा कुछ नहीं, तो कम-से-कम संजय, दर्जी और वसंत को एक टेबुल के चारों ओर बैठा कर, एक-एक कप चाय तो पिलायी ही जा सकती थी, और इनसे दोस्ताना ढंग से बातें भी की जा सकती थीं । पर घर में न तो चीनी है, न चाय और न इतने प्लेट-प्याले ही । इसलिए इन पात्रों को काल्पनिक मान कर ही बात यहीं खत्म करता हूँ, अगली कड़ानी फिर कभी ।

